

مطالعہ قرآنِ حکیم کا

# منتخب نصاب

نکات برائے درس و تدریس

حصہ چہارم

انجمن خدام القرآن، سندھ کراچی رجسٹرڈ

# مطالعہ قرآن حکیم کا منتخب نصاب

حصہ چہارم

نکات برائے درس و تدریس

انجمن خدام القرآن سندھ، کراچی (قرآن اکیڈمی) – رجسٹرڈ

قرآن اکیڈمی، خیابانِ راحت، درختاں، ڈیفنس، فیڑی، کراچی

فون نمبر: 4-35340022 فیکس: 35350393

ای میل: info@quranacademy.com

ویب سائٹ: www.quranacademy.com

نام کتاب: ..... منتخب نصاب - حصہ چہارم

نکات برائے درس و تدریس

طبع اول تا دوم ..... 2000

طبع سوم (جون 2012ء) ..... 1000

زیر اہتمام ..... انجمن خدام القرآن سندھ، کراچی

مقام اشاعت ..... قرآن اکیڈمی، DM-55، درختاں،

ڈیفنس، فیڑی VI، کراچی

قیمت ..... -/120 روپے

## انتساب

اُن باہمت حضرات و خواتین کے نام

جو الفاظِ قرآنی

هُوَ خَيْرٌ مِّمَّا يَجْمَعُونَ (یونس: 58)

پر یقین کی عملی مثال قائم کرتے ہوئے

اور حدیثِ نبوی ﷺ

خَيْرُكُمْ مَنْ تَعَلَّمَ الْقُرْآنَ وَعَلَّمَهُ (بخاری)

کو پیشِ نظر رکھتے ہوئے

دنیا کی عارضی لذتوں کے مقابلے میں

آخرت کی ابدی کامیابی کے حصول کے لیے

اپنی بہترین صلاحیتیں

قرآنِ کریم کے سیکھنے اور سکھانے کے لیے

وقف کر دیں۔

# فہرست

1. منتخب نصاب حصہ چہارم تعارف ..... 5
2. درسِ اول: سورۃ الحج<sup>22</sup> آیات 73-78 ..... 7
3. درسِ دوم: سورۃ التوبہ<sup>9</sup> آیت 24 ..... 29
4. درسِ سوم: سورۃ الصف<sup>61</sup> ..... 47
5. درسِ چہارم: سورۃ الجمعہ<sup>62</sup> ..... 84
6. حقیقتِ نفاق ..... 130
7. درسِ پنجم: سورۃ المنافقون<sup>63</sup> ..... 152

## حوالہ جات:

- "مطالعہ قرآن حکیم کا منتخب نصاب" کتابی صورت میں جس میں منتخب نصاب میں شامل تمام مقامات کا متن اور ترجمہ موجود ہے۔
- "مطالعہ قرآن حکیم کا منتخب نصاب (مفضل)" دو جلدوں میں جس میں منتخب نصاب میں شامل تمام مقامات کا متن، ترجمہ اور تفسیر موجود ہے۔
- منتخب نصاب کے تمام مقامات کے مختصر لیکن جامع دروس پر مشتمل الہدی سیریز کے 44 لیکچرز پر مشتمل MP3 سی ڈی۔
- منتخب نصاب کے تمام مقامات کے تفصیلی دروس پر مشتمل 12 ویڈیو / DVDs / 2 آڈیو MP3 سی ڈیز

# منتخب نصاب حصہ چہارم

## تعارف

- منتخب نصاب حصہ چہارم کا موضوع ہے "تو اسی بالحق" یعنی باہم مل جل کر اور اہتمام سے حق بات کی تلقین کرنا۔ اس حوالے سے منتخب نصاب کے حصہ اول کے درس سوم (سورۃ لقمان<sup>31</sup> رکوع 2) میں امر بالمعروف و نہی عن المنکر کی اصطلاح آچکی ہے جس کا مفہوم ہے کہ خیر کے ہر کام کی تبلیغ و اشاعت کرتے ہوئے اسے جاری و ساری کرنا اور شر کے ہر کام کے خلاف آواز اٹھاتے ہوئے اس کا راستہ روکنا۔ اس کے بعد حصہ اول ہی کے درس چہارم (حصہ السجدة<sup>41</sup> آیت 33) میں دعوت الی اللہ کی اصطلاح آئی جس کی شرح اس طرح کی گئی کہ اعلیٰ ترین کام یہ ہے کہ لوگوں کو اللہ پر پوری توحید کے ساتھ ایمان لانے اور زندگی کے ہر گوشے میں اس کی بندگی کرنے کی دعوت دی جائے۔ اس کے بعد سورۃ الحجرات<sup>49</sup> میں جہاد فی سبیل اللہ کی اصطلاح آئی۔ خارج میں جہاد فی سبیل اللہ کا آغاز دعوت سے ہوتا ہے لہذا اس اصطلاح میں بھی تو اسی بالحق کا مفہوم شامل ہے۔
- منتخب نصاب کا حصہ چہارم پانچ دروس پر مشتمل ہے۔ ان دروس کے موضوعات اور ان کا باہمی ربط حسب ذیل ہے:
- درس اول (المحجہ 22 آخری رکوع) قرآن کی دعوت کے موضوع پر انتہائی جامع مقام ہے۔ اس مقام پر دعوت ایمان بھی دی گئی ہے اور دعوت عمل بھی۔ اس درس کے آخر میں عملی اعتبار سے اہم ترین فریضہ یعنی جہاد فی سبیل اللہ کی دعوت بڑے تاکیدری اسلوب میں بیان کی گئی ہے۔
- درس دوم (التوبہ<sup>9</sup> آیت 24) میں جھنجھوڑنے کے انداز میں اللہ اور رسول ﷺ کی محبت کو ہر شے کی محبت سے عزیز تر کرنے اور اس کے عملی ثبوت کے لئے جہاد فی سبیل اللہ کی دعوت دی گئی ہے۔

- درس سوم (الصف 61) میں ترہیب و ترغیب دونوں اسالیب سے جہاد و قتال فی سبیل اللہ کی دعوت دی گئی ہے۔ جہاد و قتال فی سبیل اللہ کے موضوع پر سورۃ الصف 61 قرآن حکیم کی جامع ترین سورۃ ہے۔
- درس چہارم (المجمعة 62) میں دعوت الی اللہ کے مرکز و محور یعنی قرآن حکیم کے پڑھنے اور پڑھانے کی اہمیت واضح کی گئی ہے۔
- درس پنجم (المنافقون 63) میں "نفاق" کو سزا قرار دیا گیا ان لوگوں کے لئے جو جہاد فی سبیل اللہ سے گریز کرتے ہیں اور پھر نفاق کی جملہ تفصیل بیان کی گئی ہیں۔



## درس اول:

### سورۃ الحج 22 آیات 73-78

اَعُوذُ بِاللّٰهِ مِنَ الشَّيْطٰنِ الرَّجِيْمِ ۝ بِسْمِ اللّٰهِ الرَّحْمٰنِ الرَّحِيْمِ ۝  
يٰۤاَيُّهَا النَّاسُ ضُرِبَ مَثَلٌۭ فَاَسْتَعْوَا لَهٗ ۙ اِنَّ الَّذِيْنَ تَدْعُوْنَ مِنْ دُوْنِ اللّٰهِ لَنْ يَخْلُقُوْا  
ذُبَابًا وَّ لَوْ اجْتَمَعُوْا لَهٗ ۙ وَاِنْ يَسْئَلِبْهُمْ الدُّبَابُ شَيْئًا لَّا يَسْتَنْقِذُوْهُ مِنْهُ ۙ ضَعُفَ  
الطّٰلِبُ وَا الْمَطْلُوْبُ ۙ مَا قَدَرُوْا اللّٰهَ حَقَّ قَدْرِهٖ ۙ اِنَّ اللّٰهَ لَقَوِيٌّ عَزِيْزٌ ۙ اللّٰهُ يَصْطَفِي  
مِنَ الْمَلٰٓئِكَةِ رُسُلًا وَّ مِنَ النَّاسِ ۙ اِنَّ اللّٰهَ سَمِيْعٌۭ بَصِيْرٌ ۙ يَعْلَمُ مَا بَيْنَ اَيْدِيْهِمْ وَاَ مَا  
خَلْفَهُمْ ۙ وَاِلَى اللّٰهِ تُرْجَعُ الْاُمُوْرُ ۙ يٰۤاَيُّهَا الَّذِيْنَ اٰمَنُوْا اذْكُرُوْا وَاَسْجُدُوْا وَاَعْبُدُوْا رَبَّكُمْ  
وَاَفْعَلُوْا الْخَيْرَ لَعَلَّكُمْ تُفْلِحُوْنَ ۙ وَاَهْدُوا فِي اللّٰهِ حَقَّ جِهَادِهٖ ۙ هُوَ اجْتَبَاكُمْ وَاَ مَا  
جَعَلَ عَلَيْكُمْ فِي الدِّيْنِ مِنْ حَرَجٍ ۙ مَلَّةًۭ اَبِيْكُمْ اِبْرٰهِيْمَ ۙ هُوَ سَمَّاكُمُ الْمُسْلِمِيْنَ ۙ مِنْ  
قَبْلُ وَا فِيْ هٰذَا لِيَكُوْنَ الرَّسُوْلُ شَهِيدًا عَلَيْكُمْ وَا تَكُوْنُوْا شُهَدَآءَ عَلٰى النَّاسِ ۙ فَاَقِيْمُوْا  
الصَّلٰوةَ وَاْتُوْا الزَّكٰوةَ وَاَعْتَصِمُوْا بِاللّٰهِ ۙ هُوَ مَوْلٰكُمْ ۙ فَنِعْمَ الْمَوْلٰى وَنِعْمَ النَّصِيْرُ ۙ

### تمہیدی نکات:

1. منتخب نصاب کے حصہ چہارم کا درس اول سورہ حج کے آخری رکوع کی چھ آیات (73-78) پر مشتمل ہے۔
2. قرآن حکیم کی طویل سورتوں میں سے اکثر کے آغاز و اختتام پر انتہائی اہم مضامین بیان ہوئے ہیں۔ اس کی وجہ یہ ہے کہ قرآن حکیم کی سورتوں کا اسلوب خطبہ کا سا ہے۔ اچھے خطبہ کا یہ وصف ہوتا ہے کہ اس کا ابتدائی اور آخری حصہ انتہائی مؤثر اور توجہات کو مائل کرنے والا ہوتا ہے۔ سورہ حج کا آخری رکوع "قرآن کی دعوت" کے موضوع پر انتہائی جامع مقام ہے۔



3. مضامین کے اعتبار سے اس رکوع کی آیات کا تجزیہ حسب ذیل ہے:

• ابتدائی چار آیات (73-76) کل نوع انسانی کے لئے دعوتِ ایمان

○ آیات 73-74 توحید باری تعالیٰ

○ آیت 75 رسالت

○ آیت 76 آخرت

• آیات 77-78 اہل ایمان کے لئے دعوتِ عمل

4. اس مقام کی پہلی آیت اعجازِ قرآنی کے اس پہلو کی بہترین وضاحت ہے کہ قرآن حکیم ہر دور کے عوام و خواص کے لئے ہدایت فراہم کرتا ہے۔ قرآن حکیم اپنے زمانہ نزول کے وقت موجود نظریات، معاملات اور مذہبی روایات کے پس منظر میں ایسا سادہ انداز بیان اختیار کرتا ہے کہ مخاطبینِ اول اسے خود سے متعلق سمجھتے ہیں۔ البتہ بین السطور ایسے حکیمانہ نکات بیان کیے جاتے ہیں کہ ہر دور کے بڑے سے بڑے فلسفی اور دانا انسان کی علمی پیاس کی سیری اور ذہن و فکر کی رہنمائی کا سامان بھی ہو جاتا ہے۔

## آیات پر غور و فکر

### آیت 73:

يَا أَيُّهَا النَّاسُ... اے لوگو!... ضَرِبَ مَثَلًا... ایک مثال بیان کی گئی... فَاسْتَمِعُوا لَهُ... پس اسے غور سے سنو... إِنَّ الَّذِينَ تَدْعُونَ مِنْ دُونِ اللَّهِ... بے شک وہ ہستیاں جن کو تم اللہ کے سوا پکارتے ہو... كُنْ يَخْلُقُوا ذُبَابًا... وہ ہرگز نہیں بنا سکتیں ایک مکھی... وَكُلُوا اجْتَبَعُوا لَهُ... اگرچہ وہ سب اُس کے لئے جمع ہو جائیں... وَإِنْ يَسْأَلْهُمْ الذُّبَابُ شَيْعًا... اور اگر مکھی اُن سے کوئی شے چھین لے... لَا يَسْتَنْقِذُوهُ مِنْهُ... وہ ہستیاں اُسے چھڑا نہیں سکتیں... ضَعَفَ الطَّالِبُ وَالْمَطْلُوبُ ⑤ لاچار ہے طالب (عابد) اور مطلوب (معبود)۔

اس آیت میں ایک عام فہم مثال بیان کر کے اسے غور سے سننے کی دعوت دی جا رہی ہے۔ سَمِعَ - يَسْمَعُ کے معنی ہوتے ہیں سنا اور اسْتَمَعَ - يَسْتَمِعُ کے معنی ہوتے ہیں غور سے سنا۔ سورۃ الاعراف 7 آیت 204 میں فرمایا گیا:

وَإِذَا قُرِئَ الْقُرْآنُ فَاسْتَمِعُوا لَهُ وَأَنْصِتُوا لَعَلَّكُمْ تُرْحَمُونَ ﴿٢٠٤﴾

"اور جب قرآن پڑھا جائے تو اسے غور سے سنا اور خاموش رہو تاکہ تم پر رحم کیا جائے۔"

- جن بتوں یا معبودوں کو اللہ کے سوا پکارا جاتا ہے وہ اس پر بھی قدرت نہیں رکھتے کہ مکھی جیسا حقیر کیڑا تخلیق کر سکیں۔ تخلیق تو درکنار اگر مکھی اُن کے سامنے رکھے ہوئے "تبرکات" میں سے کچھ لے اڑے تو اُسے مکھی سے چھڑانے پر بھی قادر نہیں۔ عام آدمی مٹی کے بتوں کو ہی مشکل کشا اور حاجت روا سمجھتا ہے۔ لہذا اس پر اس مثال کے ذریعہ اُن بتوں کی بے بسی اسی طرح ظاہر ہو گئی جس طرح حضرت ابراہیم علیہ السلام نے تمام بتوں کو توڑ کر اور بڑے بت کو سلامت چھوڑ کر قوم کے سامنے معبودانِ باطل کی لاچارگی عیاں کر دی تھی۔ سورۃ الانبیاء 21 آیات 58 تا 67 میں اس واقعہ کا ذکر یوں ہوا:

فَجَعَلَهُمْ جُودًا إِلَّا كِبِيرًا لَهُمْ لَعَنَهُمُ اللَّهُ لِيَرْجِعُونَ ﴿٥٨﴾ قَالُوا مَنْ فَعَلَ هَذَا بِآلِهَتِنَا إِنَّهُ لَمِنَ الظَّالِمِينَ ﴿٥٩﴾ قَالُوا سَبْعًا فَنُنِيذِرُهُمْ يُقَالُ لَهُ إِبْرَاهِيمُ ﴿٦٠﴾ قَالُوا فَاتُوا بِهِ عَلَىٰ عَيْنِ النَّاسِ لَعَنَهُمُ يَشْهَدُونَ ﴿٦١﴾ قَالُوا ءَأَنْتَ فَعَلْتَ هَذَا بِآلِهَتِنَا يَا إِبْرَاهِيمُ ﴿٦٢﴾ قَالَ بَلْ فَعَلَهُ كَبِيرُهُمْ هَذَا فَاسْتَوُوهُمْ إِنْ كَانُوا يَنْظِقُونَ ﴿٦٣﴾ فَرَجَعُوا إِلَىٰ أَنفُسِهِمْ فَقَالُوا إِنَّكُمْ الظَّالِمُونَ ﴿٦٤﴾ ثُمَّ نَكَسُوا عَلَىٰ رُءُوسِهِمْ ﴿٦٥﴾ لَقَدْ عَلِمْتُمْ مَا هَؤُلَاءِ يَنْظِقُونَ ﴿٦٦﴾ قَالَ أَفَتَعْبُدُونَ مِن دُونِ اللَّهِ مَا لَا يَنْفَعُكُمْ شَيْئًا وَلَا يَضُرُّكُمْ ﴿٦٧﴾ أَفَلَا تَعْقِلُونَ ﴿٦٨﴾

"پھر (ابراہیمؑ) نے اُن (بتوں) کو توڑ کر ریزہ ریزہ کر دیا مگر ایک بڑے (بت) کو (نہ توڑا) تاکہ وہ اُس کی طرف رجوع کریں۔ کہنے لگے کہ ہمارے معبودوں کے ساتھ یہ معاملہ کس نے کیا؟ وہ تو کوئی ظالم ہے۔ لوگوں نے کہا کہ ہم نے ایک جوان کو ان (کی نفی) کا ذکر کرتے ہوئے سنا ہے، اُس کو ابراہیمؑ کہتے ہیں۔ وہ بولے کہ اُسے لوگوں کے سامنے لاؤ تاکہ وہ گواہ

رہیں۔ (جب ابراہیمؑ آئے تو) بت پرستوں نے کہا کہ اے ابراہیمؑ! بھلا یہ کام ہمارے معبودوں کے ساتھ تم نے کیا ہے؟ (ابراہیمؑ نے) کہا (نہیں) بلکہ یہ اُن کے اُس بڑے (بت) نے کیا (ہوگا) اگر یہ بولتے ہوں تو اُن سے پوچھ لو؟ انہوں نے اپنے دل میں غور کیا تو آپس میں کہنے لگے کہ بیشک تم ہی بے انصاف ہو۔ پھر (ضد نے) اُن کے سر اُلٹ دیئے (اور ڈھٹائی سے کہا کہ اے ابراہیمؑ) تم جانتے ہو یہ بولتے نہیں۔ (ابراہیمؑ نے) کہا کہ پھر تم اللہ کو چھوڑ کر ایسی چیزوں کو کیوں پوجتے ہو جو تمہیں نہ کچھ فائدہ دے سکیں اور نہ نقصان پہنچا سکیں۔ تُف ہے تم پر اور اُن پر بھی جن کو تم اللہ کے سوا پوجتے ہو۔ کیا تم عقل نہیں رکھتے؟"

بعض فلسفی بت پرستی کی توجیہ اس طرح سے کرتے ہیں کہ یہ خالق کی طرف توجہ کو مرتکز کرنے کا ذریعہ ہے۔ اقبال اپنی نظم شکوہ میں اس توجیہ کو یوں بیان کرتے ہیں:

خوگر پیکرِ محسوس تھی انساں کی نظر  
مانتا پھر کوئی اُن دیکھے خدا کو کیونکر

انسان کی نگاہ "خوگر پیکرِ محسوس" ہے لہذا "اُن دیکھے" معبود کی طرف ارتکاز توجہ نیک ہستیوں کی صورتوں کی پرستش سے ہوتی ہے۔ اس آیت میں ایک بلیغ مثال کے ذریعہ اُن نیک ہستیوں کی عاجزی بھی نمایاں ہو گئی۔ فرشتے ہوں یا اولیاء اللہ، یہ سب بھی مل کر ایک مکھی بنانے کی قدرت نہیں رکھتے۔ مکھی بنانا تو بہت دور کی بات ہے، مکھی اگر اُن کے سامنے رکھے ہوئے تبرک کا ذرہ لے اڑے تو اُسے سے واپس لینے پر قادر نہیں۔

• اسی آیت میں "ضَعْفَ الطَّالِبِ وَ الْهَظْوَبِ" یعنی مطلوب اگر کم تر ہو تو طالب بھی کم تر ہوتا ہے کے الفاظ میں خواص کے لئے حکمت قرآنی کا ایک خزانہ پوشیدہ ہے۔ ڈاکٹر رفیع الدین مرحوم نے اس حکمت کی وضاحت حسب ذیل نکات کی صورت میں کی ہے:

i. انسان کہلانے کا حق دار وہی ہے جس کا حیوانی تقاضوں سے بلند تر کوئی مقصد، مطلوب یا نصب العین ہو۔ یہ تو حیوانات ہیں جن کا اپنا کوئی مقصد نہیں ہوتا، وہ زندگی برائے زندگی کے اصول پر جیتے ہیں اور انسان انہیں اپنے مقاصد کیلئے استعمال کرتا ہے۔ اگر کسی انسان کا کوئی معین نصب العین نہیں تو وہ پیکر انسانی میں ایک حیوان ہے اور وہ زندگی

نہیں گزار رہا بلکہ زندگی اُسے گزار رہی ہے۔ ایسے لوگوں کے بارے میں اللہ کی وعید قرآن حکیم میں کئی بار آئی ہے:

وَلَقَدْ ذَرَأْنَا لِجَهَنَّمَ كَثِيرًا مِّنَ الْجِنِّ وَالْإِنسِ ۗ لَهُمْ قُلُوبٌ لَّا يَفْقَهُونَ  
بِهَا ۗ وَ لَهُمْ أَعْيُنٌ لَّا يُبْصِرُونَ بِهَا ۗ وَ لَهُمْ آذَانٌ لَّا يَسْمَعُونَ بِهَا ۗ أُولَٰئِكَ  
كَأَلْفِ نَعَارٍ بَلَّ هُمُ أَضَلُّ ۗ أُولَٰئِكَ هُمُ الْغَافِلُونَ ﴿١٧٩﴾ (الاعراف: 7)

"اور ہم نے بہت سے جن اور انسان دوزخ کے لیے پیدا کیے ہیں، اُن کے دل ہیں لیکن اُن سے سمجھتے نہیں اور اُن کی آنکھیں ہیں مگر اُن سے دیکھتے نہیں اور اُن کے کان ہیں پر اُن سے سنتے نہیں یہ لوگ (بالکل) چوپایوں کی طرح ہیں بلکہ اُن سے بھی گئے گزر رہے ہیں، یہی وہ ہیں جو غفلت میں پڑے ہوئے ہیں۔"

إِنَّ شَرَّ الدَّوَابِّ عِنْدَ اللَّهِ الضَّمَّةُ الَّتِي لَا يَعْقِلُونَ ﴿٢٢﴾ (الانفال: 8)  
"کچھ شک نہیں کہ اللہ کے نزدیک بدترین جانور ہیں وہ بہرے گونگے جو کچھ نہیں سمجھتے۔"  
أَفَمَن يُتَشَىٰ مِثْبَاتًا عَلَىٰ وَجْهِهِ أَهْدَىٰ أَمَّنْ يُتَشَىٰ سَوِيًّا عَلَىٰ صِرَاطٍ مُّسْتَقِيمٍ ﴿٦٧﴾ (الملك: 67)

"بھلا جو شخص (جانوروں کی طرح) چلتا ہو چہرہ اوندھا کیے ہوئے زیادہ ہدایت پر ہے یا وہ جو سیدھے رستے پر چل رہا ہو برابر (سر اٹھائے ہوئے)۔"

ii. "ضَعَفَ الطَّالِبُ وَالْبَطْلُوبُ" کے الفاظ ظاہر کر رہے ہیں کہ نصب العین اگر پست ہو تو اُس کے حصول کے لئے سعی و جہد کے نتیجے میں ایک پست سیرت و کردار وجود میں آتا ہے۔ نصب العین اگر اعلیٰ و ارفع ہو تو اُس کے حصول کے لئے محنت و مشقت سے انسان ایک اعلیٰ شخصیت کی تعمیر کر سکتا ہے۔ کمند جتنی اونچی پھینکی جائے گی اسی قدر بلندی تک انسان چڑھ سکے گا:

محبت مجھے ان جوانوں سے ہے  
ستاروں پہ جو ڈالتے ہیں کمند

مندرجہ بالا حقیقت کو چند مثالوں سے سمجھا جاسکتا ہے:

- جس کا نصب العین محض اپنی ذات ہو یعنی شہرت، دولت، یا اقتدار کی طلب تو ایسا شخص خود غرض ہو گا۔ اپنے ذاتی مفاد کی خاطر کسی کو حتیٰ کہ پوری قوم کو بھی نقصان پہنچانے سے دریغ نہیں کرے گا۔
- جس کا نصب العین اپنی قوم، برادری یا وطن کی سربلندی ہو وہ پہلے شخص سے بہتر ہو گا اور قومی مفادات کی خاطر ایثار و قربانی کا مظاہرہ کرے گا۔
- جس کا نصب العین انسان دوستی ہو وہ نسبتاً زیادہ فراخ دل اور نوعِ انسانی کی خدمت کے لئے سب کچھ نچھاور کرنے پر آمادہ ہو گا۔
- اعلیٰ ترین نصب العین ہے ذات باری تعالیٰ کی رضا و خوشنودی کا حصول۔ بقول اقبالؒ "منزلِ ماکبریاست" اور "یزداں بہ کمند آورائے ہمتِ مردانہ"۔ اللہ کی رضا کا حصول، اس سے محبت اور اس کی جستجو ہماری روح میں اسی طرح سے ہے جس طرح ہمارے جسم میں غذا کے لئے بھوک۔ روح کی اس جستجو کو تسکین حاصل ہوتی ہے ذات باری تعالیٰ کی معرفت سے۔ جس کی رسائی یہاں تک ہو گئی اب ایسا انسان صرف انسانیت سے نہیں جملہ مخلوقات سے محبت کرتا ہے، اس لئے کہ وہ اُس کے محبوب کی تخلیق ہیں۔ گویا مطلوب اگر بلند ہو تو طالب کو بھی بلند کرداری حاصل ہو جاتی ہے۔ اس نصب العین سے جو سیرت و کردار وجود میں آتا ہے اس کا کامل واکمل نمونہ نبی کریم ﷺ ہیں جو کہ "رَحْمَةً ۾ تَلْعَلَمِیْن" ہیں۔ جس طرح جسم کو اپنی بھوک کی تسکین کے لئے بہتر غذا نہ ملے تو وہ کم تر غذا کھانے پر مجبور ہو جاتا ہے، اسی طرح اگر روح کی رسائی اللہ تعالیٰ تک نہ ہو تو پھر وہ کسی کم تر شے کو معبود کا درجہ دے کر نصب العین بنا لیتی ہے:

گاہ میری نگاہ تیز چیر گئی دلِ وجود  
گاہ الجھ کے رہ گئی میرے توہمات میں

یہ توہمات، انسان کی قیمتی زندگی کو اپنی طرف مائل کر کے ضائع کر دیتے ہیں۔ مثلاً:

• دولت کی محبت۔ حدیث مبارکہ ہے:

تَعَسَّ عَبْدُ الدِّينَارِ وَعَبْدُ الدِّرْهَمِ<sup>(۱)</sup>

"برباد ہو گیا دینار کا بندہ اور درہم کا بندہ۔"

• وطن کی محبت، بقول اقبال:

ان تازہ خداؤں میں بڑا سب سے وطن ہے

جو پیرہن اس کا ہے وہ مذہب کا کفن ہے

• باطل نظریہ کی محبت (جیسے اشتراکیت)

• کسی قائد یا رہنما کی محبت (جاپان کے شاہ ہیرو ہیٹو کے لیے خودکشی کی رسم)

اک تصور کے حسن مبہم پر ساری ہستی لٹائی جاتی ہے

زندگی ترک آرزو کے بعد کیسے سانسوں میں ڈھالی جاتی ہے

سورۃ البقرۃ<sup>2</sup> آیت 165 میں کہا گیا:

وَمِنَ النَّاسِ مَن يَتَّخِذُ مِنْ دُونِ اللَّهِ أَنْدَادًا يُحِبُّونَهُمْ كَحُبِّ اللَّهِ<sup>ط</sup>

"لوگوں میں سے ایسے بھی ہیں جو اللہ کے مد مقابل ٹھہر لیتے ہیں اور ان سے ایسی محبت

کرتے ہیں جیسی محبت اللہ سے کرنی چاہیے۔"

انسان کو اپنی زندگی کسی گھٹیا اور پست نصب العین کے لئے نہیں برباد کرنی چاہیے۔ انگریزی میں

کہا جاتا ہے Never settle for less۔ اپنی صلاحیتیں لگانے اور زندگی کھپانے کے لئے

اعلیٰ ترین نصب العین اللہ کی رضا جوئی ہے:

وَالَّذِينَ آمَنُوا أَشَدُّ حُبًّا لِلَّهِ<sup>ط</sup> (البقرۃ: 2: 165)

"اور جو ایمان لائے وہ اللہ کی محبت میں بڑے کچے ہوتے ہیں۔"

## آیت 74:

مَا قَدَرُوا اللَّهَ حَقَّ قَدْرِهِ<sup>ط</sup>... انہوں نے اللہ کو پہچانا نہیں جیسا کہ اس کو پہچاننے کا حق تھا...

(۱) صحیح البخاری، کتاب الجہاد والسیار، باب الحزاسۃ فی العزوفی سبیل اللہ عن ابن ہریرۃ رضی اللہ

إِنَّ اللَّهَ لَكَفَّوۡنٌ عَزِيۡزٌ ﴿٥٠﴾ بے شک اللہ قوت والا زبردست ہے۔

• یہ آیت واضح کر رہی ہے کہ شرک کی بنیادی وجہ معرفتِ الہی کا فقدان ہے۔ لوگ گھٹیا اور پست نصب العین اس لئے چُن لیتے ہیں کہ وہ اللہ کی قدرت، قوت، اختیار اور جاہ و جلال کا درست اندازہ نہ کر سکے۔ اللہ کو بھی عام دنیوی بادشاہوں پر قیاس کر کے مختلف عقائد اور تصورات گھڑ لیے گئے جیسے:

- اللہ کے بھی شہزادے اور شہزادیاں ہیں جو اس قدر لاڈ لے ہیں کہ جن کی ہر خواہش اللہ پوری کرتا ہے۔ حضرت عیسیٰ عَلَیْہِ السَّلَامُ اور حضرت عزیر عَلَیْہِ السَّلَامُ کو اللہ کے بیٹے یعنی شہزادے اور فرشتوں کو اللہ کی بیٹیاں یعنی شہزادیاں قرار دے دیا گیا۔
- اللہ کے بھی کچھ نائین سلطنت ہیں جن کی وجہ سے اس کا اقتدار قائم ہے لہذا کوئی آگ کا دیوتا ہے اور کوئی پانی کا، کوئی دولت کی دیوی ہے تو کوئی سورج کا دیوتا۔
- اللہ کے بھی کچھ خاص مصاحب اور مقررین بارگاہ ہیں جن کی بات وہ نہیں ٹال سکتا۔
- قرآن حکیم میں سورہ بنی اسرائیل کی آخری آیت اور سورہ اخلاص میں مندرجہ بالا باطل تصورات کی نفی کی گئی ہے:

وَقُلِ الْحَمْدُ لِلّٰهِ الَّذِي لَمْ يَتَّخِذْ وَلَدًا وَّلَا اُوۡلًا وَّلَا يَكُنْ لَّہٗ شَرِيۡكًا فِی الْمُلۡکِ وَّ لَمْ یَکُنْ لَّہٗ وَاۡلِیُّۢمِنَ الدُّنۡیَا وَاٰخِرَہٗ تَکۡفِیۡرًا ﴿١١٧﴾ (بنی اسرائیل: 117)

"(اے نبی صَلَّی اللہُ عَلَیْہِ وَاٰلِہٖ وَسَلَّمَ) کہہ دیجئے ساری تعریف اللہ ہی کے لئے جس نے کسی کو بیٹا نہیں بنایا اور نہ اُس کی بادشاہی میں کوئی شریک ہے اور نہ اس کی کسی کمزوری کی وجہ سے اُس کا کوئی مددگار ہے اور اُسے اس طرح بڑا کیجئے (یعنی اُس کی بڑائی نافذ کیجئے) جیسا کہ اُسے بڑا کرنے کا حق ہے۔"

قُلْ هُوَ اللّٰهُ اَحَدٌ ۙ اللّٰهُ الصَّمَدُ ۙ لَمْ یَلِدْ ۙ وَّلَمْ یُوۡلَدْ ۙ وَّلَمْ یَکُنْ لَّہٗ کُفُوًا اَحَدٌ ﴿١١٢﴾ (سورۃ الاخلاص: 112)

"(اے نبی صَلَّی اللہُ عَلَیْہِ وَاٰلِہٖ وَسَلَّمَ) کہہ دیجئے وہ اللہ یکتا ہے۔ اللہ بے نیاز ہے، نہ اس سے کوئی پیدا ہوا اور نہ وہ کسی سے پیدا ہوا، اور نہ کوئی اُس کا ہمسر ہے۔"

- شرک کی ایک صورت یہ بھی ہے کہ انسانوں کی اکثریت نے اللہ کے بجائے دولت، شہرت، اقتدار، قوم یا وطن کو مطلوب بنا لیا۔ یہ شرک بھی اللہ کی معرفت کے فقدان کی وجہ سے ہے۔ اگر اللہ کے لطف و کرم اور اس کی رضا جوئی کے حصول کی اہمیت کسی درجہ میں بھی پیش نظر ہوتی تو انسان کم تر اور ناپائیدار مطلوب اختیار نہ کرتا۔  
نصب العین کے حوالے سے اہم نکات:

- صوفیاء کے نزدیک جنت کا حصول یا جہنم سے نجات بھی نصب العین نہیں ہونا چاہیے بلکہ نصب العین صرف اور صرف رضائے الہی کی طلب ہونا چاہیے۔
- ایک دینی جماعت کا نصب العین غلبہ دین نہیں بلکہ رضائے الہی کا حصول ہونا چاہیے۔ اگر غلبہ دین نصب العین بن گیا تو پھر ممکن ہے کہ اس کے لئے ایسے طریقے اختیار کر لئے جائیں جو عوام میں تو مقبول ہوں لیکن اللہ کو ناپسند ہوں۔
- نصب العین کے حصول کے لئے بعض جزوی مقاصد اختیار کرنے پڑتے ہیں۔ اس حوالے سے احتیاط کی ضرورت ہے کہ کہیں کوئی ایسا مقصد ہی نصب العین نہ بن جائے۔ اللہ کی رضا کے حصول کے لئے اقامت دین کی جدوجہد ضروری اور اس کے لئے جماعت لازم ہے۔ کہیں ایسا نہ ہو کہ جماعتی عصبيت کی وجہ سے جماعت ہی نصب العین بن جائے۔ نظر رکھی جائے کہ جماعت کی ترجیح اقامت دین کی منزل ہی ہے اور اس کے لئے کوئی ایسا طریقہ اختیار نہیں کیا جا رہا جو اللہ کو ناراض کرنے والا ہو۔

## آیت 75:

اللَّهُ يُصْطَفَى... اللَّهُ يُنْتَبَخُ لِيَتَّخِذَ... مِنَ الْمَلَائِكَةِ رُسُلًا وَمِنَ النَّاسِ... فرشتوں اور انسانوں میں رسول... إِنَّ اللَّهَ سَمِيعٌ بَصِيرٌ ﴿٧٥﴾ بے شک اللہ سننے والا دیکھنے والا ہے۔

- اصطفیٰ کے معنی ہیں چن لینا (to choose)۔ اللہ رسولوں کو چن لیتا ہے کا مفہوم یہ ہے کہ یہ سعادت محنت سے نہیں بلکہ اللہ کے فضل سے حاصل ہوتی ہے۔ رسولوں کو چن کر نوع انسانی کی طرف بھیجنے کی اصل غرض وغایت یہ ہے کہ اللہ تعالیٰ کا پیغام پہنچا کر انسانوں پر حجت قائم کر دی جائے تاکہ ان کے پاس روز قیامت بے عملی کے لئے کوئی عذر باقی نہ رہے:



رُسُلًا مُّبَشِّرِينَ وَمُنذِرِينَ لِيَتْلَا يَكُونُ لِلنَّاسِ عَلَى اللَّهِ حُجَّةً ۖ بَعْدَ الرُّسُلِ ۗ وَ  
كَانَ اللَّهُ عَزِيزًا حَكِيمًا ﴿١٦٥﴾ (النساء: 4: 165)

"(سب) رسولوں کو (اللہ نے) خوشخبری سنانے والے اور خبردار کرنے والے (بنا کر بھیجا تھا) تاکہ رسولوں کے آنے کے بعد لوگوں کے پاس اللہ کے سامنے کوئی حجت نہ رہے اور اللہ تعالیٰ غالب حکمت والا ہے۔"

- آیت کے دوسرے حصے میں توحید کا یہ پہلو بیان ہوا کہ اللہ سمیع اور بصیر ہے یعنی وہ سب کچھ سنے والا اور سب کچھ دیکھنے والا ہے۔ اس کے برعکس انسانوں کے لئے ممکن نہیں کہ وہ اللہ کی بات سننے کا تحمل کر سکیں یا اللہ کو دیکھ سکیں:

وَمَا كَانَ لِبَشَرٍ أَنْ يُكَلِّمَهُ اللَّهُ إِلَّا وَحْيًا أَوْ مِنْ وَرَائِ حِجَابٍ أَوْ يُرْسِلَ رَسُولًا  
فِيُوحِي بِلَاذِنِهِ مَا يَشَاءُ ۗ إِنَّكَ عَلَىٰ حَكِيمٍ ﴿٥١﴾ (الشورى: 42: 51)

"اور کسی انسان کے لئے ممکن نہیں کہ اللہ اس سے بات کرے مگر الہام (کے ذریعے) سے یا پردے کے پیچھے سے یا کوئی فرشتہ بھیج دے تو وہ اللہ کے حکم سے جو اللہ چاہے وحی کرے، بیشک وہ عالی رتبہ اور حکمت والا ہے۔"

- لہذا انسانوں تک اپنی ہدایت پہنچانے کے لئے اللہ نے سلسلہ رسالت جاری فرمایا جو دو کڑیوں پر مشتمل ہے یعنی "رسول ملک" اور "رسول بشر"۔ فرشتے اللہ کی قربت کے حامل نورانی مخلوق ہیں جو اللہ سے وحی لے کر انسانوں میں سے برگزیدہ ہستیوں یعنی رسولوں تک پہنچاتے رہے۔ پھر رسولوں کے ذریعہ وحی کی تعلیمات انسانوں تک پہنچتی رہیں۔

- قرآن حکیم نے فرشتوں پر ایمان کا بار بار ذکر کیا ہے۔ اس کی وجہ یہ ہے کہ فرشتے اور رسول سلسلہ وحی کے دوراوی ہیں۔ بد قسمتی سے قرآن کو عقل کی کسوٹی پر سمجھنے والوں نے فرشتوں کے علیحدہ وجود کا انکار کر دیا حالانکہ فرشتوں پر ایمان کے بغیر وحی کی توجیہ ممکن ہی نہیں۔ قرآن کریم نے سلسلہ وحی کے دوراویوں (نبی کریم ﷺ اور جبریل امین علیہ السلام) کی ملاقات کا تذکرہ دو مرتبہ کیا ہے:

وَلَقَدْ رَأَاهُ بِالْأُفُقِ الْمُبِينِ ﴿٢٣﴾ (التكوير: 81: 23)

"بیشک انہوں نے اس (فرشتے) کو آسمان کے کنارے پردیکھا ہے۔"

وَلَقَدْ رَاَهُ نَزْلَةً أُخْرَىٰ ۖ عِنْدَ سِدْرَةِ الْمُنْتَهَىٰ ۖ (النجم: 53-13-14)  
 "اور انہوں اس (فرشتے) کو ایک اور بار بھی دیکھا ہے۔ اُس انتہائی پیری کے پاس۔"

### آیت 76:

يَعْلَمُ مَا بَيْنَ أَيْدِيهِمْ وَمَا خَلْفَهُمْ ۗ... وہ (اللہ) جانتا ہے جو اُن کے سامنے ہے اور جو اُن کے پیچھے ہے... وَاللّٰهُ تَرْجِعُ الْأُمُورَ ۖ اور سب معاملات اُسی کے حضور پیش کئے جائیں گے۔  
 ایمان بالآخرۃ کے ضمن میں فرمایا گیا کہ اللہ بذات خود جانتا ہے کہ لوگوں کے سامنے کیا ہے اور ان کے پیچھے کیا ہے؟ یعنی کیا اعمال وہ آگے بھیج رہے ہیں اور اپنے اعمال کے کون سے اثرات، وہ پیچھے چھوڑ رہے ہیں؟ یا اُن کی ترجیحات میں آخرت کی تیاری مقدم ہے یا مؤخر؟ آیت کے دوسرے حصے میں پھر توحید کا بیان ہے۔ روز قیامت تمام انسان اور اُن کے اعمال اللہ کے حضور پیش کیے جائیں گے اور اُس روز فیصلہ کن اختیار صرف اللہ ہی کو حاصل ہو گا۔ سورۃ الانفطار 82 آیت 19 میں فرمایا گیا:

يَوْمَ لَا تَنْبُلُكَ نَفْسٌ لِّنَفْسٍ شَيْئًا ۗ وَالْأَمْرُ يَوْمَئِذٍ لِلّٰهِ ۖ  
 "جس روز کوئی کسی کا کچھ بھلا نہ کر سکے گا اور حکم اُس روز صرف اللہ ہی کا ہو گا۔"

### آیت 77:

يَا أَيُّهَا الَّذِينَ آمَنُوا... اے وہ لوگو جو ایمان لائے ہو... اذْكُوعُوا وَاسْجُدُوا... رکوع کرو اور سجدہ کرو... وَأَعْبُدُوا رَبَّكُمْ... اور اپنے رب کی عبادت کرو... وَأَفْعَلُوا الْخَيْرَ... اور بھلائی کے کام کرو... لَعَلَّكُمْ تُفْلِحُونَ ۖ تاکہ تم فلاح پاؤ۔

- آیت 77 اور 78 میں بڑی جامعیت اور حکیمانہ تدریج کے ساتھ اہل ایمان کو عمل کی دعوت دی گئی ہے۔ سورۃ العصر 103 میں بیان شدہ شرائط نجات یہاں بھی بیان کی گئی ہیں۔ ایمان کا تذکرہ **يَا أَيُّهَا الَّذِينَ آمَنُوا** کے خطاب میں ہے۔ عمل صالح کی وضاحت "رکوع کرو، سجدہ کرو، اپنے رب کی عبادت کرو اور خیر کے کام کرو" کے الفاظ سے کی گئی ہے۔ تو اوصی بالحق اور تو اوصی بالصبر کے لئے جہاد کی اصطلاح ہے۔ سورۃ العصر میں منفی اسلوب میں خسارے سے بچنے کا ذکر تھا جبکہ یہاں مثبت انداز میں **لَعَلَّكُمْ تُفْلِحُونَ** کے الفاظ میں کامیابی کی نوید ہے۔
- آیت 77 میں دین کے تین عملی تقاضے بیان کیے گئے ہیں:

○ ارکانِ اسلام کی ادائیگی

○ عبادتِ رب

○ افعالِ خیر

## 1. ارکانِ اسلام کی ادائیگی:

اس آیت میں "رکوع کرو اور سجدہ کرو" سے مراد ہے نماز ادا کرو۔ قرآنِ حکیم میں اکثر ارکانِ نماز کا ذکر کر کے نماز مراد لی جاتی ہے:

فَمِنَ اللَّيْلِ إِذَا قَابِلًا ﴿١﴾ (المزمل 73: 2)  
 "رات کو قیام کیا کیجئے مگر تھوڑی رات"

وَمِنَ اللَّيْلِ فَاسْجُدْ لَهُ وَسَبِّحْهُ لَيْلًا طَوِيلًا ﴿٢﴾ (الدھر 76: 26)

"اور رات میں اُس کے حضور سجدہ کیجئے اور طویل رات میں اُس کی تسبیح کیجئے۔"

پھر نماز تمام ارکانِ اسلام کی نمائندہ ہے۔ گویا نماز سے مراد ہے کہ تمام ارکانِ اسلام ادا کرو۔ یہی وجہ ہے کہ اگلی آیت میں نماز کے ساتھ زکوٰۃ کا بھی ذکر ہے۔

## 2. عبادتِ رب:

قرآنِ حکیم میں نوعِ انسانی کو سب سے پہلی دعوتِ عبادتِ رب کی دی گئی:

يَا أَيُّهَا النَّاسُ اعْبُدُوا رَبَّكُمُ الَّذِي خَلَقَكُمْ وَالَّذِينَ مِنْ قَبْلِكُمْ لَعَلَّكُمْ  
 تَتَّقُونَ ﴿١﴾ (البقرہ 2: 21)

"اے لوگو! عبادت کرو اپنے اُس رب کی جس نے تمہیں پیدا کیا اور اُن کو بھی جو تم سے پہلے تھے تاکہ تم نیکو (عذاب سے)۔"

عبادتِ رب کو انسانوں اور جنوں کی تخلیق کا مقصد قرار دیا گیا:

وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ ﴿٥١﴾ (الذاریات 51: 56)

"میں نے جنوں اور انسانوں کو نہیں بنایا مگر اس لئے کہ وہ میری عبادت کریں۔"

زندگی آمد برائے بندگی

زندگی بے بندگی شرمندگی

عبادتِ رب سے مراد ہے زندگی کے ہر گوشے میں دلی آمادگی کے ساتھ اپنے رب کی کلی اطاعت کرنا۔ رب سے مراد ہے اللہ یعنی وہ مالک جو ہماری تمام ضروریات بھی پوری فرماتا ہے اور تمام خطرات سے ہماری حفاظت بھی فرماتا ہے۔ اسی لئے سورۃ القریش<sup>106</sup> آیات 3-4 میں فرمایا گیا:

فَلْيَعْبُدُوا رَبَّ هَذَا الْبَيْتِ ۗ الَّذِي أَطْعَمَهُم مِّن جُوعٍ ۖ وَآمَنَهُم مِّنْ خَوْفٍ ۗ

"لوگوں کو چاہیے کہ عبادت کریں اس گھر کے رب کی جس نے ان کو بھوک میں کھانا کھلایا اور خوف سے امن بخشا۔"

اللہ کو اپنی جزوی اطاعت قبول نہیں اور اس روش پر دنیا میں ذلت اور آخرت میں شدید عذاب کی وعید ہے:

أَفْتَوْنُونَ بَعْضَ الْكِتَابِ وَتَكْفُرُونَ بِبَعْضٍ ۗ فَمَا جَزَاءُ مَن يَفْعَلْ ذَلِكَ مِثْلُهُ إِلَّا خِزْيٌ فِي الْحَيَاةِ الدُّنْيَا ۗ وَيَوْمَ الْقِيَامَةِ يُرَدُّونَ إِلَىٰ أَشَدِّ الْعَذَابِ ۗ وَمَا اللَّهُ بِغَافِلٍ عَمَّا تَعْمَلُونَ ﴿٨٥﴾ (البقرة: 85)

"کیا تم کتاب (الہی) کے بعض احکام کو تو مانتے ہو اور بعض سے انکار کر دیتے ہو، تو جو تم میں سے ایسی حرکت کریں ان کی سزا اس کے سوا اور کیا ہو سکتی ہے کہ دنیا کی زندگی میں تو سوائی ہو اور قیامت کے دن سخت ترین عذاب میں ڈال دیئے جائیں اور جو کام تم کرتے ہو اللہ تعالیٰ ان سے غافل نہیں ہے۔"

ارکانِ اسلام عبادات ہیں جو انسان کو پوری زندگی میں اللہ تعالیٰ کی عبادت کے لئے تیار کرتے ہیں اور اس عبادت میں پیش آنے والی رکاوٹوں کو دور کرنے کا ذریعہ بنتے ہیں۔ نسیان کا علاج نماز ہے، نفسانی خواہشات پر قابو پانے کا ذریعہ روزہ ہے، مال کی محبت کی گرفت کم کرنے کے لئے زکوٰۃ ہے اور ان تمام مقاصد کو پورا کرنے والا رکنِ اسلام حج ہے۔

### 3. افعالِ خیر:

▪ ارکانِ اسلام کی ادائیگی اور عبادتِ رب کا تعلق بنیادی طور پر حقوق اللہ سے ہے۔ اب

حقوق العباد کا تقاضا بیان کیا جا رہا ہے کہ انسانیت کی خدمت کے لئے بھلائی کے کام کرو۔ قرآن کریم نے فَاسْتَبِقُوا الْخَيْرَاتِ (بھلائی کے کاموں میں ایک دوسرے سے آگے نکلو) کے الفاظ کے ذریعہ نیکیوں کے ایک وسیع میدان کی طرف اشارہ کیا ہے:

وَلِكُلٍّ وَّجْهَةٌ هُوَ مُوَلِّيهَا فَاسْتَبِقُوا الْخَيْرَاتِ (البقرة: 2: 148)

"اور ہر ایک کے لئے ایک سمت (مقصدِ حیات) ہے جس کی طرف وہ رُخ کرتا ہے تو تم نیکیوں میں ایک دوسرے سے آگے نکلو۔"

حدیث مبارکہ ہے:

حَيْرَاتِ النَّاسِ أَنْفَعُهُمْ لِلنَّاسِ ①

"لوگوں میں سے بہترین وہ ہے جو لوگوں کو سب سے زیادہ نفع پہنچائے۔"

■ خیر اور بھلائی کے کاموں کے دو درجے ہیں:

i. دنیوی خدمتِ خلق یعنی بھوکوں کو کھانا کھلانا، ضرورت مندوں کا تن ڈھانپنا، بیماروں کی عیادت کرنا اور اُن کے لئے دوا کا انتظام کرنا، لوگوں سے خوش اخلاقی سے پیش آنا وغیرہ۔ دنیا میں اعلیٰ ترین خدمتِ خلق عادلانہ نظام کا قیام ہے۔

ii. اخروی خدمتِ خلق یعنی لوگوں کو جہنم کی آگ سے بچانے اور اُن کی عاقبت سنوارنے کے لئے اُنہیں نیکی کی تلقین کرنا اور برائی سے روکنا۔

نبی کریم ﷺ کی سیرتِ مطہرہ میں خدمتِ خلق کے یہ دونوں پہلو بہت اہم و کمال دکھائی دیتے ہیں۔ وحی کے آغاز سے قبل آپ ﷺ یتیموں، غریبوں اور محتاجوں کی خدمت کرنے میں پیش پیش تھے۔ پھر جب وحی کے ذریعہ آپ ﷺ پر آخرت کی ابدی زندگی کے حوالے سے حقائق منکشف ہوئے تو آپ ﷺ کی زندگی کا ہر لمحہ خلقِ خدا کو آخرت کی ناکامی سے بچانے کی کوشش میں صرف ہوا۔

آخرت کی حقیقت سامنے ہو تو محض دنیوی خدمتِ خلق کا تصور بڑا محدود اور ناقص محسوس ہوتا ہے۔ ممکن ہے یہاں ہم کسی بھوکے کے پیٹ کی آگ کو تو بجھا دیں لیکن

① المعجم الاوسط للطبرانی، باب العين، رقم 5949 عن جابر بن عبد اللہ

وہ غفلت کی وجہ سے پورے کا پورا جہنم کی آگ کا نوالہ بن جائے۔

- آیت کے آخر میں فرمایا لَعَلَّكُمْ تَفْلِحُونَ (شاید کہ تم فلاح پاؤ۔) لَعَلَّ کے معنی شاید کے ہوتے ہیں، لیکن شاہانہ کلام میں یہ لفظ ایک حتمی وعدے کے طور پر استعمال ہوتا ہے۔ فلاح اُخروی ایسی حقیر شے نہیں کہ محض زبان کے دو بول ادا کرنے سے حاصل ہو جائے۔ اس کے لئے محنت اور عمل درکار ہے۔ اس محنت کے حوالے سے تین تقاضے اس آیت میں بیان ہوئے اور ایک تقاضہ الگ آیت میں سامنے آرہا ہے۔

### آیت 78:

وَجَاهِدُوا فِي اللَّهِ حَقَّ جِهَادِهِ ۗ... اور اللہ (کی راہ) میں جہاد کرو جیسا کہ اُس کے لئے جہاد کرنے کا حق ہے... هُوَ اجْتَبَاكُمْ... اُس نے تمہیں چُن لیا ہے... وَمَا جَعَلَ عَلَيْكُمْ فِي الدِّينِ مِنْ حَرَجٍ ۗ... اور تم پر دین (کی کسی بات) میں تنگی نہیں رکھی... وَمَلَّةَ اِيْنِكُمْ اِبْرٰهِيْمَ ۗ... (یہ دین) راستہ ہے تمہارے جد امجد ابراہیم کا... هُوَ سَمَّكُمُ الْمُسْلِمِيْنَ ۗ... انہوں نے تمہارا نام مسلمان رکھا... مِنْ قَبْلُ وَ فِيْ هٰذَا... اس سے پہلے اور اب بھی... لِيَكُوْنَ الرَّسُوْلُ شٰهِيْدًا عَلَيْكُمْ... تاکہ (روز قیامت) رسول صَلَّى اللّٰهُ عَلَيْهِ وَسَلَّمَ گواہ بن جائیں تم پر... وَ تَكُوْنُوْا شٰهَدَآءَ عَلٰى النَّاسِ ۗ... اور تم گواہ بن جاؤ لوگوں پر... فَاَقِيْمُوا الصَّلٰوةَ... پس قائم کرو نماز... وَ اٰتُوا الزَّكٰوةَ... اور دوز کوۃ... وَ اعْتَصِمُوا بِاللّٰهِ ۗ... اور چٹ جاؤ اللہ سے... هُوَ مَوْلٰكُمْ ۗ... وہ تمہارا دوست ہے... فَنِعْمَ الْمُوْلٰى... پس خوب دوست ہے... وَ نِعْمَ النَّصِيْرُ ۗ اور خوب مددگار ہے۔

- دین کے عملی تقاضوں کے حوالے سے چوتھا اور آخری تقاضا ہے جہاد فی اللہ یعنی جہاد فی سبیل اللہ۔ ایک متفق علیہ (یعنی بخاری اور مسلم کی) روایت کے مطابق جہاد فی سبیل اللہ سے مراد ہے ایسی کشاکش اور محنت جس کا ہدف ہو اللہ کے دین کی سر بلندی (۱)۔ پچھلی آیت میں خدمتِ خلق کا ذکر ہوا۔ اس دنیا میں اعلیٰ ترین خدمتِ خلق ہے اللہ کے دین کی سر بلندی یعنی ایک عادلانہ نظام کا قیام۔ ظالمانہ نظام مسلسل مظلوم پیدا کرتا رہتا ہے اور اس کے تحت سماجی

(۱) صحیح البخاری، کتاب الجہاد و السیر، باب من قاتل یتسکون کلمۃ اللہ فی العلنیۃ، وصحیح مسلم، کتاب الإِمَارَةِ، باب من قاتل یتسکون کلمۃ اللہ فی العلنیۃ فہو فی سبیل اللہ... عن أبی موسیٰ رضی اللہ عنہ

خدمت کے کاموں سے محض چند مظلوموں کی داد رسی ہوتی ہے۔ اسی لئے دنیا میں تمام رسولوں کی مساعی کا اصل مقصد تھا ایک عادلانہ نظام کا قیام۔

• حَقِّ جِهَادِہ کے الفاظ کی اہمیت کو سمجھنے کے لئے غور کیجئے انسانی شخصیت کے دو پہلوؤں پر۔ ایک فکری اور دوسرا عملی۔ فکری لحاظ سے اللہ کی معرفت کا معاملہ مَا قَدَرُوا اللّٰهَ حَقَّ قَدْرِہ کے الفاظ میں بیان کیا گیا اور عملی لحاظ سے اللہ کے دین کے لئے محنت اور سعی و جہد کو بیان کیا گیا وَجَاهِدُوا فِي اللّٰهِ حَقَّ جِهَادِہ کے الفاظ میں۔ اللہ کی جتنی زیادہ معرفت ہوگی انسان اتنا ہی اللہ کے دین کی خدمت کے لئے تن من دھن لگائے گا۔ اللہ کے احسانات و عنایت کا جتنا فہم ہوگا اتنا ہی زیادہ خون اور پسینہ اللہ کی راہ میں بہانے کا جوش و جذبہ ہوگا۔

• اِس آیت میں بڑے تاکید کی انداز میں حکم دیا گیا کہ اللہ کی راہ میں اِس طرح جہاد کرو جیسا کہ اُس کے لئے جہاد کرنے کا حق ہے۔ انسان پر نفس، والدین، اولاد، بیوی، قوم، وطن وغیرہ کا بھی حق ہے اور اللہ کا بھی۔ سوچنا چاہیے کہ محسن حقیقی کون ہے اور سب سے زیادہ حق کس کا ہے؟ کتنا فیصد وقت دیگر حقوق کی ادائیگی کے لئے لگ رہا ہے اور کتنا فیصد اللہ کے لئے؟ کیا محض چند کلمات خیر کہہ کر، کچھ صدقہ و خیرات دے کر اور ذرا سی بھاگ دوڑ کر کے اللہ کی بیش بہا عنایات کا حق ادا ہو گیا؟

• جہاد کے تاکید کی حکم کے بعد اللہ کے اِس احسان کا تذکرہ ہے کہ دیکھو اُس نے تمہیں لوگوں کی امامت و رہنمائی کے لئے منتخب فرمایا ہے۔ تمہیں اپنے اختیار سے اسلام اور نبی آخر الزماں صَلَّی اللہُ عَلَیْہِ وَاٰلِہٖ وَسَلَّمَ کا امتی ہونے کی سعادت نہیں ملی۔ یہ سراسر اللہ کا فضل ہے۔ اِس فضل باری تعالیٰ کے لئے یہاں اِحْتَبٰی کا لفظ آیا ہے جس کے معنی ہیں منتخب کرنا (To select)۔ انتخاب کسی خاص مقصد کے لئے ہوتا ہے۔ یہاں انتخاب کی غرض و غایت بیان کی گئی ہے "شہادت علی الناس" یعنی لوگوں پر اپنے قول و عمل کے ذریعے دین کے تقاضوں کی گواہی دے کر حجت قائم کر دینا۔ نبی کریم صَلَّی اللہُ عَلَیْہِ وَاٰلِہٖ وَسَلَّمَ کی ذاتِ بابرکت پر نبوت اور وحی کی آمد کا سلسلہ ختم ہو گیا لیکن رسالت کا سلسلہ باقی ہے۔ یہ امت اب سلسلہ رسالت کی تیسری کڑی ہے۔ آخری نبی صَلَّی اللہُ عَلَیْہِ وَاٰلِہٖ وَسَلَّمَ کے امتی ہونے کی وجہ سے، نوعِ انسانی تک اللہ کا پیغام پہنچانا اب اِس امت کی ذمہ داری ہے:

وَكَذَلِكَ جَعَلْنَاكُمْ أُمَّةً وَسَطًا لِتَكُونُوا شُهَدَاءَ عَلَى النَّاسِ وَيَكُونَ الرَّسُولُ عَلَيْكُمْ  
شَهِيدًا<sup>(۱)</sup> (البقرة 2: 143)

"اور اسی طرح ہم نے تم کو درمیانی امت بنایا ہے تاکہ تم لوگوں پر گواہ بنو اور رسول (آخر  
الزمان ﷺ) تم پر گواہ بنیں۔"

خطبہ حجة الوداع میں نبی اکرم ﷺ نے یہ ذمہ داری امت کے حوالے کی اور فرمایا:

فَلْيُبَلِّغِ الشَّاهِدُ الْغَائِبَ<sup>(۱)</sup>

"پہنچادیں حاضرین ان تک جو یہاں نہیں ہیں۔"

وقتِ فرصت ہے کہاں کام ابھی باقی ہے

نورِ توحید کا اتمام ابھی باقی ہے

• وَمَا جَعَلْ عَلَيْكُمْ فِي الدِّينِ مِنْ حَرَجٍ کے الفاظ میں ایک اور احسان کو یوں بیان کیا گیا کہ اللہ  
نے تمہیں ایسا دین عطا کیا جو فطرت کے عین مطابق ہے۔ رہبانیت کی طرح کوئی غیر فطری  
پابندیاں نہیں بلکہ فطری تقاضوں کی تسکین کی جائز صورت موجود ہے۔ اس دین میں نفس کو  
کچلنے والی ریاضتیں نہیں۔ نفسانی تقاضوں کو کچلنے کے بجائے انہیں انسانی معاشرے کی بھلائی کے  
لئے صحیح رخ پر ڈھالا (channelize) گیا ہے۔ اس دین میں بدعات و رسومات کا لمبا چوڑا  
طولار نہیں بلکہ خوشی و غمی کے مواقع کے حوالے سے انتہائی سہل ہدایات دی گئی ہیں۔

• مِلَّةَ أَبِيكُمْ إِبْرَاهِيمَ کے الفاظ سے یہ احساس پیدا کیا گیا کہ دین کے تقاضوں کی ادائیگی دراصل  
حضرت ابراہیم علیہ السلام کی سنت ہے۔ ان کی سیرت ایک ایسی جہدِ مسلسل سے عبارت ہے جس کا  
مقصد تھا دینی تقاضوں کی ادائیگی اور اللہ کی خوشنودی کا حصول۔ وہ تم میں سے بنی اسماعیل اور بنی  
اسرائیل کے حقیقی والد اور بقیہ نوعِ انسانی کے روحانی والد ہیں۔ آج بھی دنیا کی اکثریت ان سے  
اپنی نسبت قائم کرتی ہے۔ انہوں نے تمہارے لئے "مسلم" نام تجویز کیا تھا۔ حضرت  
ابراہیم علیہ السلام اور حضرت اسمعیل علیہ السلام نے اللہ سے دعا کی تھی کہ:

(۱) صحیح البخاری، کتاب الحج، باب الخطبة أيام منى، عن ابن عباس رضی اللہ عنہما



رَبَّنَا وَاجْعَلْنَا مُسْلِمِينَ لَكَ وَمِنْ ذُرِّيَّتِنَا أُمَّةً مُّسْلِمَةً لَّكَ (البقرة 2: 128)

"اے ہمارے رب ہم دونوں کو اپنا فرمانبردار بنا اور ہماری اولادوں میں سے اپنی فرمانبردار امت پیدا فرما۔"

لہذا اب تم واقعی مسلم یعنی فرمانبردار بن کر دکھاؤ۔ اس آیت میں "ہو" کی ضمیر اللہ کی طرف بھی ہو سکتی ہے یعنی اللہ نے تمہارا نام مسلم رکھا یا اس نام کی توثیق کر دی جو حضرت ابراہیم علیہ السلام نے تجویز کیا تھا۔ اس کتاب یعنی قرآن میں بھی تمہارا یہی نام ہے۔ ایک داعیِ حق کو اپنا تعارف بطور مسلم ہی کرنا چاہیے:

وَمَنْ أَحْسَنُ قَوْلًا مِّمَّنْ دَعَا إِلَى اللَّهِ وَعَمِلَ صَالِحًا وَقَالَ إِنِّي مِنَ الْمُسْلِمِينَ ۝

(حم السجدة 41: 33)

"اور اس سے بہتر بات کس کی ہو سکتی ہے جو اللہ کی طرف بلائے اور نیک عمل کرے اور کہے کہ میں مسلمانوں میں سے ہوں۔"

• اس آیت میں ایک اہم اصطلاح "شہادت علی الناس" وارد ہوئی ہے۔ شہادت کا لفظ بنا ہے شَهِدَ - يَشْهَدُ سے جس کے لغوی معنی ہیں حاضر ہونا اور اصطلاحی معنی ہیں:

1. مددگار ہونا: سورۃ البقرة 2 آیت 23 میں شہداء اسی معنی میں آیا ہے:

وَإِنْ كُنْتُمْ فِي رَيْبٍ مِّمَّا نَزَّلْنَا عَلَىٰ عَبْدِنَا فَأْتُوا بِسُورَةٍ مِّمَّنْ مِثْلِهِ ۚ وَادْعُوا شُهَدَاءَكُمْ مِمَّنْ دُونِ اللَّهِ إِنْ كُنْتُمْ صَادِقِينَ ۝

"اور اگر تم شک میں ہو اُس (کتاب) کے حوالے سے جو ہم نے اپنے بندے صلی اللہ علیہ وسلم پر نازل فرمائی ہے تو اسی طرح کی ایک سورت تم بھی بنا لاؤ اور اللہ کے سوا جو تمہارے مددگار ہوں ان کو بھی بلاؤ اگر تم سچے ہو۔"

2. گواہی دینا: ارشاد باری تعالیٰ ہے:

شَهِدَ اللَّهُ أَنَّهُ لَا إِلَهَ إِلَّا هُوَ وَالْمَلَائِكَةُ وَأُولُو الْعِلْمِ قَائِمًا بِالْقِسْطِ ۗ

(آل عمران 3: 18)

"گواہی دیتا ہے اللہ کہ اُس کے سوا کوئی معبود نہیں اور فرشتے اور علم رکھنے والے (اور اللہ) قائم کرنے والا ہے عدل کا۔"

گو اہی جب بھی دی جائے گی تو کسی فریق کے حق میں ہوگی اور کسی کے خلاف۔ لفظ شہادت کے بعد جس اسم کے ساتھ حرفِ جر "لی" آئے، گو اہی اُس کے حق میں ہوگی اور جس اسم کے ساتھ "علیٰ" آئے، گو اہی اُس کے خلاف ہوگی:

يَا أَيُّهَا الَّذِينَ آمَنُوا كُونُوا قَوِّمِينَ بِأَقْسَطِ شَهَادَةِ اللَّهِ وَ كَوِّعَلَىٰ أَنْفُسِكُمْ أَوِ  
الْوَالِدِينَ وَالْأَقْرَبِينَ<sup>٤</sup> (النساء: 4: 135)

"اے ایمان والو! کھڑے ہو جاؤ عدل کے علم بردار بن کر گواہ ہوتے ہوئے اللہ کے حق میں، خواہ وہ تمہارے اپنے یا تمہارے ماں باپ یا تمہارے رشتہ داروں کے خلاف ہی کیوں نہ ہو۔"

• "شہادت علی الناس" کا مفہوم ہے لوگوں کے خلاف گو اہی دینا یعنی قول و عمل کے ذریعہ دینی تعلیمات کی گو اہی کا حق ادا کر کے نوعِ انسانی پر حجت تمام کرنا تاکہ وہ روزِ قیامت اللہ کے سامنے اپنی بے عملی کا کوئی جواز نہ پیش کر سکیں۔ اس اتمامِ حجت کے لئے ضروری ہے کہ دین کو قائم و نافذ کیا جائے تاکہ نوعِ انسانی پر اس کا قابلِ عمل ہونا ثابت ہو اور باطل نظام کا جبر کسی کے لئے اسلام قبول کرنے کی راہ میں رکاوٹ نہ بن سکے۔ اسی لئے نظامِ عدل کے قیام کی جدوجہد کو اللہ تعالیٰ نے تمام رسولوں کی بعثت کا مقصد قرار دیا:

لَقَدْ أَرْسَلْنَا رُسُلَنَا بِالْبَيِّنَاتِ وَأَنْزَلْنَا مَعَهُمُ الْكِتَابَ وَالْمِيزَانَ لِيَقُومَ النَّاسُ  
بِالْقِسْطِ (المحذید<sup>57</sup>: 25)

"ہم نے اپنے رسولوں کو کھلی نشانیاں دے کر بھیجا اور اُن پر کتابیں نازل کیں اور ترازو (یعنی نظامِ عدل) تاکہ لوگ عدل پر قائم رہیں۔"

تمام جلیل القدر رسولوں کو نظامِ عدل کے قیام کے لئے جدوجہد کی تلقین کی گئی:

شَرَعَ لَكُمْ مِنَ الدِّينِ مَا وَصَّىٰ بِهِ نُوحًا وَالَّذِي أَوْحَيْنَا إِلَيْكَ وَمَا وَصَّيْنَا بِهِ  
إِبْرَاهِيمَ وَمُوسَىٰ وَعِيسَىٰ أَنْ أَقِيمُوا الدِّينَ وَلَا تَتَفَرَّقُوا فِيهِ (الشورى: 42: 13)

"(اے مسلمانو!) اُس (اللہ) نے تمہارے لئے مقرر کی ہے دین کے بارے میں وہی (ذمہ داری) جس کی وصیت کی تھی اس نے نوحؑ کو اور جو وحی کیا ہم نے (اے نبی صلی اللہ علیہ وسلم)

آپ کی طرف اور جس کی وصیت کی تھی ہم نے ابراہیمؑ کو اور موسیٰؑ کو اور عیسیٰؑ کو کہ اس دین کو قائم کرو اور اس کے حصے بخرے نہ کرو۔"

"شہادت علی الناس" کی ذمہ داری کی ادائیگی کے لئے اللہ نے کئی رسولوں کو بھیجا۔ روزِ قیامت ابتداءً اللہ رسولوں سے دریافت فرمائے گا کہ کیا انہوں نے لوگوں تک دعوتِ حق پہنچا دی؟ پھر لوگوں سے باز پرس ہوگی کہ ان تک حق پہنچا کہ نہیں اور اگر پہنچا تو انہوں نے عمل کیا کہ نہیں؟

فَلَنَسْأَلَنَّ الَّذِينَ أُرْسِلَ إِلَيْهِمْ وَلَنَسْأَلَنَّ الْمُرْسَلِينَ ﴿٦﴾ (الاعراف: 6)

"تو ہم ضرور پوچھیں گے ان سے بھی جن کی طرف رسول بھیجے گئے اور ہم ضرور پوچھیں گے رسولوں سے بھی۔"

رسول امت کے خلاف گواہی دیں گے کہ انہوں نے دعوتِ حق امتوں تک پہنچا دی تھی اور اب عمل کی ذمہ دار امتیں خود ہیں۔ نبی اکرم ﷺ کو بھی ایسی ہی گواہی اپنی امت کے بارے میں دینی ہوگی:

فَكَيْفَ إِذَا جِئْنَا مِنْ كُلِّ أُمَّةٍ بِشَهِيدٍ وَجِئْنَا بِكَ عَلَىٰ هَٰؤُلَاءِ شَهِيدًا ﴿٤١﴾ (النساء: 41)

"پس اُس وقت کیا حال ہو گا جب ہم ہر امت میں سے ایک گواہ کھڑا کریں گے اور اس امت پر (اے نبی ﷺ) ہم آپ ﷺ کو گواہ بنا کر لائیں گے۔"

اسی لئے آپ ﷺ نے حجۃ الوداع کے موقع پر بڑے اہتمام سے صحابہ رضی اللہ عنہم سے پیغام پہنچا دینے کا اقرار لیا اور اس پر اللہ کو گواہ بنایا۔

"شہادت علی الناس" کی ذمہ داری ختم نبوت کے بعد اب امت کے کاندھوں پر ہے۔ ہمیں یہ ذمہ داری اسی طرح سے ادا کرنی ہے جیسے نبی اکرم ﷺ نے ادا فرمائی۔ آپ ﷺ نے اس کے لئے دعوت و تبلیغ کا حق ادا کیا، اپنے ذاتی کردار کی اعلیٰ مثال پیش فرمائی اور ایک کٹھن جدوجہد کے ذریعہ بالفعل دینِ حق کو غالب کر کے نوعِ انسانی پر حجت قائم کر کر دی۔ اس دوران ہر قسم کا استہزاء اور مصائب برداشت کیے، تین برس تک شعبِ ابی طالب میں قید رہے، طائف کے سخت ترین دن کا سامنا کیا، غارِ ثور میں پناہ لی، اُحد کے دامن میں مجروح ہوئے، اپنے

قریب ترین اعزہ اور جانثار صحابہ رضی اللہ عنہم کی جانوں کا نذرانہ پیش کیا، خندق کی کھدائی میں پیٹ پر پتھر باندھے، حدیبیہ میں مشرکین کی ہٹ دھرمی پر صبر کیا اور پھر کہیں جا کر دین حق غالب ہوا۔ نبی کریم صلی اللہ علیہ وسلم تو ہم پر اتمام حجت فرما کر سرخرو ہو گئے۔ اب یہ ہماری ذمہ داری ہے کہ اپنے قول و عمل اور غلبہ دین کی اجتماعی جدوجہد کے ذریعہ "شہادت علی الناس" کا فریضہ ادا کریں۔ اگر ہم نے ایسا کیا تو ہم بھی روز قیامت سرخرو ہو جائیں گے۔ بصورت دیگر ہم ایسے مجرم ثابت ہوں گے کہ نہ صرف اپنی کوتاہی بلکہ دوسروں کی گمراہی کا وبال بھی ہمارے سر آئے گا۔ روز قیامت لوگ الزام لگائیں گے کہ یہ دین کے وہ نام لیوا ہیں جو اپنے سیرت و کردار کی وجہ سے دین کی قبولیت کی راہ میں رکاوٹ بن گئے تھے۔ اسی کٹھن ذمہ داری کے احساس کا بارگراں تھا جس کی وجہ سے صحابہ کرام رضی اللہ عنہم مدینہ اور مکہ سے نکل کر دنیا کے بڑے حصہ میں پھیل گئے اور دین حق کے پیغام کو مختصر سے عرصے میں دور دور تک پہنچا دیا۔

آخر میں حکم دیا گیا کہ اب اٹھو اور عمل کا آغاز کرو۔ پہلا عملی تقاضا ارکانِ اسلام کی ادائیگی ہے۔ ارکانِ اسلام میں یہاں نماز کے ساتھ زکوٰۃ کا ذکر بھی آگیا۔ گویا پچھلی آیت میں بھی نماز سے مراد تمام ارکانِ اسلام تھے۔ بقیہ تقاضوں کی ادائیگی کے لئے فرمایا "اللہ کے ساتھ چٹ جاؤ"۔ اللہ سے چٹنے سے مراد ہے اللہ کی رسی سے چٹنا:

وَاعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا (آل عمران 3: 103)

"اور سب مل کر اللہ کی رسی کو مضبوطی سے تھام لو اور گروہ گروہ نہ ہو جاؤ"۔

اللہ کی رسی سے مراد قرآن حکیم ہے۔ جامع ترمذی میں ارشادِ نبوی صلی اللہ علیہ وسلم ہے:

هُوَ حَبْلُ اللَّهِ الْمَتِينُ وَهُوَ الذِّكْرُ الْحَكِيمُ وَهُوَ الصِّرَاطُ الْمُسْتَقِيمُ (۱)

"قرآن ہی اللہ کی مضبوط رسی ہے اور حکمت بھرا ذکر ہے اور وہی صراطِ مستقیم ہے"۔

گویا جہادِ نبوی سبیل اللہ اور شہادت علی الناس کے فرائض کی ادائیگی کے لئے مرکز و محور قرآن حکیم ہے۔

(۱) سنن الترمذی، کتاب فضائل القرآن عن رسول اللہ، باب ما جاء في فضل القرآن، و سنن الدارمی، کتاب

فضائل القرآن، باب فضل من قرء القرآن... عن علی رضی اللہ عنہ

- هُوَ مَوْلَاكُمْ ۚ فَنِعْمَ الْمَوْلَىٰ وَنِعْمَ النَّصِيرُ کے الفاظ میں بڑا appealing یعنی حوصلہ افزائی کا انداز ہے۔ دین کے تقاضوں کی ادائیگی بلاشبہ ایک مشکل کام ہے لیکن اس راہ میں اہل ایمان کا پشت پناہ، ساتھی اور مددگار اللہ ہے۔ جسے اللہ کی مدد میسر آجائے اسے تو سب سے بڑا سہارا مل گیا:

اٹھ باندھ کمر کیا ڈرتا ہے  
پھر دیکھ خدا کیا کرتا ہے

سورۃ آل عمران<sup>3</sup> آیت 160 میں فرمایا گیا:

إِن يَنْصُرْكُمُ اللَّهُ فَلَا غَالِبَ لَكُمْ ۚ وَإِن يَخْذُ لَكُمْ فَمَنْ ذَا الَّذِي يَنْصُرْكُم مِّنْ بَعْدِهِ ۗ وَعَلَى اللَّهِ فَلْيَتَوَكَّلِ الْمُؤْمِنُونَ ﴿١٦٠﴾

"اگر اللہ تمہاری مدد کرے تو تم پر کوئی غالب نہیں آسکتا اور اگر وہ تمہیں چھوڑ دے تو اُس کے بعد کون تمہاری مدد کر سکے گا اور مومنوں کو چاہیے کہ وہ اللہ ہی پر بھروسہ کریں۔"

اللہ ہمارے دلوں کو نورِ ایمان سے منور فرمائے اور ہمیں تمام دینی تقاضے خلوص اور استقامت کے ساتھ ادا کرنے کی توفیق عطا فرمائے۔ آمین!



## درس دوم:

### سورة التوبة 9 آیت 24

أَعُوذُ بِاللَّهِ مِنَ الشَّيْطَانِ الرَّجِيمِ ○ بِسْمِ اللَّهِ الرَّحْمَنِ الرَّحِيمِ ○  
قُلْ إِنْ كَانَ آبَاؤُكُمْ وَأَبْنَاؤُكُمْ وَإِخْوَانُكُمْ وَأَزْوَاجُكُمْ وَعَشِيرَتُكُمْ وَأَمْوَالٌ  
اِقْتَرَفْتُمُوهَا وَتِجَارَةٌ تَخْشَوْنَ كَسَادَهَا وَمَسْكِنٌ تَرْضَوْنَهَا أَحَبَّ إِلَيْكُمْ مِنَ اللَّهِ وَ  
رَسُولِهِ وَجِهَادٍ فِي سَبِيلِهِ فَتَرَبَّصُوا حَتَّى يَأْتِيَ اللَّهُ بِأَمْرٍ ۗ وَاللَّهُ لَا يَهْدِي الْقَوْمَ

الْفٰسِقِينَ ﴿٢٤﴾

### تمہیدی نکات:

1. منتخب نصاب کے حصہ چہارم کا درس دوم سورة التوبة<sup>9</sup> کی ایک طویل آیت یعنی آیت 24 پر مشتمل ہے۔
2. سورة التوبة<sup>9</sup> کی یہ آیت اُن آیات (7 تا 24) میں شامل ہے جو 8ھ میں فتح مکہ سے قبل نازل ہوئیں۔ ان آیات کا پس منظر یہ ہے کہ جب 8ھ میں قریش نے صلح حدیبیہ کو توڑ دیا تو نبی اکرم ﷺ مکہ کی طرف لشکر روانہ کرنے کی تیاری فرمانے لگے۔ اہل مکہ کے ساتھ جنگ، مہاجرین کے لئے بڑی آزمائش تھی۔ اس موقع پر انہیں اہل مکہ میں شامل اپنے رشتہ داروں کے خلاف لشکر کشی کرنی تھی۔ بعض لوگوں نے رشتہ داری کے تعلق کو اہمیت دیتے ہوئے جنگ سے گریز کی خواہش کا اظہار کیا جس پر یہ آیات نازل ہوئیں۔
3. سورة التوبة<sup>9</sup> کی آیت 24 میں انتہائی سادہ الفاظ اور دو اور دوچار کے انداز میں اس حقیقت کی یاد دہانی کرائی گئی کہ ہمیں ہر حال میں اللہ، اُس کے رسول ﷺ اور اُس کے دین کے لئے محنت کی محبت کو تمام دنیوی محبتوں پر ترجیح دینی چاہیے۔ گویا یہ آیت قرآن حکیم کی اس شان کی واضح مثال ہے کہ:

وَلَقَدْ يَسَّرْنَا الْقُرْآنَ لِلذِّكْرِ فَهَلْ مِنْ مُدَكِّرٍ ﴿٥٤﴾ (القمر: 17، 22، 32، 40)

"ہم نے قرآن کو یاد دہانی کے لئے آسان کر دیا ہے تو کوئی ہے جو اس سے یاد دہانی حاصل کرے۔"

## آیت پر غور و فکر

آیت کے ابتدائی حصہ میں فرمایا گیا:

قُلْ ... کہہ دیجئے (اے نبی ﷺ) ... إِنْ كَانَ آبَاؤُكُمْ ... اگر تمہارے باپ دادا ... وَ  
 آبَاؤُكُمْ ... اور تمہارے بیٹے ... وَ إِخْوَانُكُمْ ... اور تمہارے بھائی ... وَ أَزْوَاجُكُمْ ... اور  
 تمہاری بیویاں ... وَ عَشِيرَتُكُمْ ... اور تمہارے رشتہ دار ... وَ أَمْوَالٌ اقْتَرَفْتُمُوهَا ... اور وہ مال  
 جو تم نے محنت سے کمائے ہیں ... وَ تِجَارَةٌ تَخْشَوْنَ كَسَادَهَا ... اور وہ تجارت جس میں خسارے  
 سے تم ڈرتے ہو ... وَ مَسَلِكُنْ تَرْضَوْنَهَا ... اور وہ گھر جو تمہیں پسند ہیں۔

• آیت کے اس حصہ میں جن محبوبات و مرغوبات کی فہرست گنائی گئی ہے، اُن میں نہایت لطیف  
 نفسیاتی ترتیب ہے۔ پہلے باپ، بیٹے، بھائی، بیوی اور خاندان کو لیا جن کی محبت یا عصبت آدمی  
 کے لیے حق کی راہ میں حجاب اور آزمائش بنتی ہے۔ پھر اموال، کاروبار اور مکانات کا ذکر کیا ہے  
 جو مذکورہ بالا متعلقین ہی کے تعلق سے مطلوب و مرغوب ہوتے ہیں۔ ان متعلقین کی ناراضگی  
 کے ڈر سے یا انہیں سہولیات کی فراہمی کے لئے انسان حق سے اعراض کرتا ہے۔ انسان اسباب  
 دنیوی کے حصول کے لئے خود کو کھپاتا ہے لیکن ان سے اکثر و بیشتر فائدہ متعلقین ہی اٹھاتے  
 ہیں۔ یہ اسباب دنیا انسان کے لیے فتنہ بن جاتے ہیں اگر ان کے ذریعہ انسان متعلقین کی دنیا  
 سنوار رہا ہو لیکن دین کے تقاضوں اور آخرت کی تیاری سے غفلت برت رہا ہو۔ روز قیامت یہ  
 متعلقین انسان کے کچھ کام نہ آئیں گے۔ یہ ایک ایسی حقیقت ہے جسے قرآن حکیم میں کئی بار  
 بیان کیا گیا:

لَنْ تَنْفَعَكُمْ أَرْحَامُكُمْ وَلَا أَوْلَادُكُمْ ۖ يَوْمَ الْقِيَامَةِ ۗ (المستحثة: 60: 3)

"تمہارے کام نہ آئیں گے تمہارے رشتہ دار اور اولاد روز قیامت۔"

يَا أَيُّهَا النَّاسُ اتَّقُوا رَبَّ كَمَا وَاحْشُوا يَوْمًا لَا يَجْزِي وَالِدٌ عَنْ وَلَدِهِ وَلَا مَوْلُودٌ هُوَ  
جَاؤُا عَنْ وَالِدِهِ شَيْئًا (لقمان 31: 33)

"لوگو! اپنے رب کی نافرمانی سے بچو اور اُس دن سے ڈرو کہ نہ تو باپ اپنے بیٹے کے کچھ کام  
آئے گا اور نہ بیٹا اپنے باپ کے کچھ کام آسکے گا۔"

يَوْمَ يَقُولُ الْمَرْءُ مِنْ أَخِيهِ ۖ وَأُخُوهُ ۖ وَأَبِيهِ ۖ وَصَاحِبَتِهِ وَبَنِيهِ ۖ لِكُلِّ امْرِئٍ  
مِّمَّهُمْ يَوْمَئِذٍ شَأْنٌ يُعْنِيهِ ۖ (عبس 80: 34-37)

"اُس روز انسان بھاگے گا اپنے بھائی، ماں، باپ، بیوی اور بیٹے سے۔ ہر انسان کو اُس روز  
ایسی فکر لاحق ہوگی جو اُسے دوسروں سے بے پرواہ کر دے گی۔"

يَوْمَ الْمُجْرِمُ لَوْ يَفْتَدِي مِنْ عَذَابِ يَوْمِئِذٍ بِبَنِيهِ ۖ وَصَاحِبَتِهِ وَآخِيهِ ۖ وَ  
فِصِيلَتِهِ الَّتِي تُتْوِيهِ ۖ وَمَنْ فِي الْأَرْضِ جَمِيعًا ثُمَّ يُنْجِيهِ ۖ (المعارج 70: 11-14)

"مجرم چاہے گا اس روز کہ فدیہ میں دے دے عذاب سے بچنے کے لئے اپنے بیٹے، بیوی،  
بھائی اور اُس پورے خاندان کو جس نے اُسے پناہ دی تھی اور زمین میں تمام بسنے والوں کو  
پھر اپنے آپ کو چھڑالے۔"

- اموال کے ساتھ "اقتَرَفْتُمُوهَا" کی قید ہے۔ "اقتَرَفَ" کے معنی اکتساب یعنی کمانے کے ہیں۔  
جس مال کو آدمی نے خود کمایا اور بڑھایا ہو، وہ اُس کو زیادہ عزیز ہوتا ہے۔ انسان کے مال کی بھی  
اصل حقیقت کیا ہے اُس کی وضاحت ایک حدیث میں اس طرح بیان ہوئی ہے:

يَقُولُ ابْنُ آدَمَ مَا لِي مَالِي وَهَلْ لَكَ يَا ابْنَ آدَمَ مِنْ مَالِكَ إِلَّا مَا أَكَلْتَ فَأَفْتَيْتَ  
أَوْ لَبَسْتَ فَأَبْلَيْتَ أَوْ تَصَدَّقْتَ فَأَمْضَيْتَ (۱)

"انسان کہتا ہے میرا مال، میرا مال حالانکہ اے انسان! تیرا مال (ایک تو وہ ہے) جو تو نے کھا  
کر ختم کر دیا، یا (دوسرا) بچھن کر بوسیدہ کر دیا، یا (تیسرا) صدقہ کر کے (آخرت کے لئے)  
آگے بھیج دیا۔"

(۱) صحیح مسلم، کتاب الزہد والترقی، باب، عَنْ عَبْدِ اللَّهِ ابْنِ الشَّخِيرِ رَضِيَ اللَّهُ عَنْهُ



• اسی طرح "تجارت" کے ساتھ "تَحْتَشُونَ كَسَادَهَا" کی قید اس بات کی طرف اشارہ کر رہی ہے کہ وہ کامیاب چلتی ہوئی تجارت ہے۔ کامیاب اور چلتی ہوئی تجارت ہی ہے جس کے متعلق تاجر کو ہر وقت کساد بازاری کا اندیشہ لاحق رہتا ہے اور اس خطرے سے بچنے کے لیے وہ سارے جتن کرتا ہے۔ پھر وہ تجارت ہی اُس کی معبود بن جاتی ہے جس کی خاطر وہ حلال و حرام کی تمیز کا لحاظ نہیں رکھتا۔ تجارت کو ایک خاص سطح پر رکھنے یا اُس کا دائرہ وسیع کرنے کے لئے سودی قرضے لئے جاتے ہیں اور یاد دہانی کے لئے غیر شرعی کام کیے جاتے ہیں۔

• گھروں کے ساتھ "تَرَضُّوْهُنَّ" کے الفاظ ظاہر کر رہے ہیں کہ گھر کی محبت نے آدمی کو جکڑا ہوا ہے، وہ اُس کی حفاظت و سجاوٹ میں مشغول ہے اور اُس کا آرام و سکون، اُس کے لئے اللہ کی راہ میں نکلنے کے لئے رکاوٹ بن گیا ہے۔ گھر بنانے اور اُن میں سہولیات فراہم کرنے کے لئے بھی سودی قرضے لیے جاتے ہیں یا حرام کمائی کے دیگر ذرائع اختیار کیے جاتے ہیں لیکن گھر کی حقیقت ایک واقعہ سے واضح ہو جاتی ہے۔ ایک بادشاہ نے شاندار محل بنوایا اور ایک درویش کو اُس محل کے نظارہ کی دعوت دی۔ درویش نے تبصرہ کیا کہ اگر کسی طرح دو باتوں کا ازالہ ہو جائے تو پھر یہ محل بہت ہی عمدہ ہے۔ پہلی یہ کہ محل کے بارے میں ضمانت مل جائے کہ یہ ہمیشہ رہے گا۔ دوسرے یہ کہ بادشاہ سلامت بھی ہمیشہ اِس محل میں رہ سکیں گے۔ اصل حقیقت تو یہ ہے کہ محل یہیں رہے گا اور بادشاہ سلامت دنیا سے چلے جائیں گے یا بادشاہ سلامت کے سامنے کوئی آفت اِس محل کو برباد کر دے گی۔

• یہ ہیں وہ مرغوباتِ دنیا جو بت بن جاتی ہیں اگر یہ اللہ، اس کے رسول ﷺ اور اللہ کی راہ میں ہجرت و جہاد کی محبت پر فائق ہو جائیں۔ بقولِ اقبال :

یہ مال و دولتِ دنیا یہ رشتہ و پیوند

بتانِ وہم و گماں لَا إِلَهَ إِلَّا اللَّهُ

جب تک بندہ اللہ کی رضا کے حصول کے لئے اِن میں سے ہر بت کو توڑنے کے لیے تیار نہ ہو جائے، وہ ایمان کے تقاضے پورے نہیں کر سکتا۔

آیت کے دوسرے حصہ میں فرمایا گیا:

أَحَبَّ إِلَيْكُمْ... (مذکورہ بالا مرغوبات دنیا) اگر تمہیں زیادہ محبوب ہیں... مِّنَ اللَّهِ... اللہ سے... وَرَسُولِهِ... اور اُس کے رسول ﷺ سے... وَجَهًا فِي سَبِيلِهِ... اور اُس کی راہ میں جہاد سے... فَتَرَوْهُم... تو انتظار کرو... كَتَّىٰ يَأْتِيَ اللَّهُ بِأَمْرٍ... یہاں تک کہ لے آئے اللہ اپنا فیصلہ (یعنی تمہاری موت) ... وَاللَّهُ لَا يَهْدِي الْقَوْمَ الْفَاسِقِينَ... اور اللہ ایسے نافرمانوں کو ہدایت نہیں دیا کرتا۔

• کسی چیز کا اللہ اور رسول ﷺ سے زیادہ عزیز و محبوب ہونے کا مطلب یہ ہے کہ اگر ایک طرف اللہ اور رسول ﷺ کا مطالبہ ہو، دوسری طرف اُس چیز کی محبت کا مطالبہ اور آدمی اللہ اور رسول ﷺ کے مطالبہ کو نظر انداز کر کے دوسری چیز کے مطالبہ کو ترجیح دے دے۔ اگر اِس کے برعکس وہ اُس چیز کے مطالبہ پر اللہ اور رسول ﷺ کے مطالبہ کو مقدم رکھے تو اِس کے معنی یہ ہیں کہ اُس نے اللہ و رسول ﷺ کی محبت کو ترجیح دی۔

○ رشتہ داروں کی محبت کا مطالبہ یہ ہے کہ اُن کی ضروریات اور خواہشات پوری کرنے اور اُن کے معیار زندگی کو بہتر سے بہتر کرنے کے لئے انسان کو لہو کے تیل کی طرح محنت کرتا رہے اور دین کے فرائض کو فراموش کر دے یا آمدنی کے حرام ذرائع اختیار کرنا شروع کر دے۔

○ کاروبار کی محبت کا مطالبہ ہے کہ اسے ترقی دینے کے لئے توانائیوں کا اکثر حصہ اسی کی خاطر صرف کر دے یا خلافِ شرع امور اختیار کرے۔

○ گھر کی محبت کا مطالبہ ہے کہ اُس کی تعمیر اور سجاوٹ ہی میں اکثر وسائل صرف کر دیئے جائیں یا سودی قرضوں کے ذریعہ اُس کی تکمیل کی جائے۔

○ مال کی محبت کا مطالبہ ہے کہ اس کے حصول کی خاطر دینی ذمہ داریوں سے غفلت برتنے ہوئے دن رات ایک کر دیا جائے یا حلال و حرام کی تمیز ہی ختم کر دی جائے۔

○ اس کے برعکس اللہ اور اس کے رسول کی محبت کا مطالبہ ہے کہ رشتہ داروں، کاروبار، گھر کے لئے جائز ذرائع سے وسائل فراہم کیے جائیں اور دینی تقاضوں کی ادائیگی کی جدوجہد سے ہرگز غفلت نہ برتی جائے۔

اب ہمیں جائزہ لینا چاہئے کہ ہم کس کی محبت کو فوقیت دے رہے اور کس کی محبت کو پس پشت ڈال رہے ہیں۔

یہ ایک ایسی کوٹھی ہے جس سے ہر شخص اپنی روزمرہ کی زندگی میں اپنے ایمان اور اپنی محبت کی کیفیت کو جانچ سکتا ہے۔ ہمیں ہر صورت میں اللہ اور رسول ﷺ کی محبت کو مقدم رکھنا چاہیے۔ یہ محبت ایمان حقیقی کی علامت ہے اور اس کے بغیر کسی کے ایمان کا دعویٰ معتبر نہیں ہے۔

## اللہ کی محبت:

• انسان میں محبت کی تین سطحیں ہیں جن میں سب سے بلند ہے اللہ سے محبت۔ محبت کی تین سطحیں حسب ذیل ہیں:

1. طبعی یا جبلی محبت: ہر انسان کے لئے بیوی، اولاد اور مال و اسباب کی محبت مرغوب کر دی گئی ہے:

زُيِّنَ لِلنَّاسِ حُبُّ الشَّهَوَاتِ مِنَ النِّسَاءِ وَالْبَنِينَ وَالْقَنَاطِيرِ الْمُقَنْطَرَةِ  
مِنَ الذَّهَبِ وَالْفِضَّةِ وَالْخَيْلِ الْمَسُومَةِ وَالْأَنْعَامِ وَالْحَرْثِ ۗ ذَٰلِكَ مَتَاعُ  
الْحَيَاةِ الدُّنْيَا ۗ وَاللَّهُ عِنْدَ كَا حَسَنِ الْمَأْتِ ۖ ﴿آل عمران 3: 14﴾

"مزین کر دی گئی ہے لوگوں کے لئے خواہشات کی محبت یعنی عورتوں، بیٹوں، سونے اور چاندی کے بڑے بڑے ذخیروں، اعلیٰ نسل کے گھوڑوں، مویشیوں اور کھیتیوں کی محبت۔ (مگر) یہ سب دنیا ہی کی زندگی کے سامان ہیں اور اللہ کے پاس بہت عمدہ ٹھکانہ ہے۔"

دنیا میں تمدن کا آگے بڑھنا اور تمام کاروباری گہما گہمی اسی جبلی محبت کی وجہ سے ہے۔

2. فطری محبت: اگر انسان کی فطرت سلامت ہے تو انسان جس کو بھی اپنا محسن سمجھتا ہے، اُس سے محبت کرتا ہے۔ والدین کی محبت، مظاہر قدرت کی محبت و پرستش اور محسن حقیقی یعنی اللہ سے محبت اسی وجہ سے ہوتی ہے۔

3. روحانی محبت: انسان کا وجود جسم اور روح کا مرکب ہے۔ روح کی نسبت اللہ تعالیٰ

سے ہے۔ سورة السجدة<sup>32</sup> آیت 9 میں فرمایا گیا:

ثُمَّ سَوَّاهُ وَنَفَخَ فِيهِ مِنْ رُوْحِهِ

"پھر اُس (اللہ) نے اِس (انسان) کو درست کیا اور اُس میں اپنی روح میں سے پھونکا۔"

بقولِ اقبال:

ہے ذوقِ تجلی بھی اسی خاک میں پنہاں

غافل تو نرا صاحبِ ادراک نہیں ہے

کُلُّ شَيْءٍ يَرْجِعُ إِلَىٰ أَصْلِهِ (ہر شے اپنے اصل کی طرف لوٹتی ہے) کے مصداق روح میں اللہ کی طرف زور دار میلان اور اس کی محبت کی شدید پیاس ہے۔ اگر انسان کی اللہ تک رسائی نہ ہو تو وہ اس پیاس کی تسکین کے لئے کسی انسان، قوم، وطن یا نظریہ کو محبوب و مطلوب بنا لیتا ہے:

وَ مِنَ النَّاسِ مَن يَتَّخِذُ مِنْ دُونِ اللَّهِ أَندَادًا يُحِبُّوهُمْ كَحُبِّ اللَّهِ  
(البقرة: 165)

"اور بعض لوگ ایسے ہیں جو غیر اللہ کو (اللہ کا) شریک بناتے ہیں اور ان سے ایسی محبت کرتے ہیں جیسی محبت اللہ سے کرنی چاہیے۔"

اس کے برعکس اہل ایمان کا معاملہ یہ ہے کہ:

وَالَّذِينَ آمَنُوا أَشَدُّ حُبًّا لِلَّهِ (البقرة: 165)

"اور جو ایمان لائے وہ اللہ کی محبت میں بڑے پکے ہوتے ہیں۔"

• اللہ کے محبوب بندوں کی صفات میں سے اولین یہ ہے کہ وہ اللہ سے محبت کرتے ہیں۔ ارشادِ باری تعالیٰ ہے:

يَا أَيُّهَا الَّذِينَ آمَنُوا مَنْ يَرْتَدَّ مِنْكُمْ عَنْ دِينِهِ فَسَوْفَ يَأْتِي اللَّهَ بِعَوْمٍ يُحِبُّهُمُ وَ يُحِبُّونَهُ أَذِلَّةٍ عَلَى الْمُؤْمِنِينَ أَعِزَّةٍ عَلَى الْكَافِرِينَ يُجَاهِدُونَ فِي سَبِيلِ اللَّهِ وَلَا يَخَافُونَ كَوْمَةً لَّابِيمٍ ط (المائدة: 54)

"اے ایمان والو! اگر کوئی تم میں سے اپنے دین سے پھر گیا تو اللہ ایسے لوگ پیدا کر دے گا جن سے وہ محبت کرے گا اور وہ اُس سے محبت کریں گے اور جو مومنوں کے حق میں نرم

ہوں گے اور کافروں پر سخت، اللہ کی راہ میں جہاد کریں گے اور کسی ملامت کرنے والے کی ملامت سے نہ ڈریں گے۔"

اگر ہم میں یہ صفات موجود ہیں تو ہم اللہ کے محبوب بندے ہیں ورنہ اللہ ہمیں دین اسلام کی علمبردای سے محروم کر کے دین کی خدمت کا جھنڈا اُن کے ہاتھ میں دے دے گا جو مذکورہ بالا صفات کے حامل ہوں گے۔

• اللہ کی محبت کا بڑا گہرا تعلق ہے ہمارے مقصدِ تخلیق سے۔ ہمارا مقصدِ تخلیق ہے اللہ کی عبادت۔  
فرمانِ باری تعالیٰ ہے:

وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ ﴿۵۱﴾ (الذاریات 51: 56)

"اور میں نے نہیں پیدا کیا جنوں اور انسانوں کو مگر اپنی عبادت کے لئے۔"

زندگی آمد برائے بندگی

زندگی بے بندگی شرمندگی

اللہ کی عبادت سے مراد ہے زندگی کے ہر گوشے میں محبت اور ذوق و شوق کے ساتھ اللہ کی کلی اطاعت کرنا۔ بقول حافظ ابن قیمؒ:

الْعِبَادَةُ تَجْمَعُ أَصْلَيْنِ غَايَةَ الْحُبِّ بِغَايَةِ الذُّلِّ وَالْخُضُوعِ<sup>(۱)</sup>

"عبادت دو چیزوں کو جمع کرتی ہے یعنی انتہائی درجے کی محبت اور اس کے ساتھ مکمل طور پر عاجزی اختیار کرنا اور خود کو بھکا دینا۔"

عبادت = محبت قلبی + اطاعت کلی

اللہ کی محبت ہی دراصل عبادت کی روح ہے جبکہ اطاعت کلی اس کا جسم ہے۔

شوق ترا اگر نہ ہو میری نماز کا امام

میرا قیام بھی حجاب، میرا سجود بھی حجاب

عقل و دل و نگاہ کا مرشدِ اولیں ہے عشق

عشق نہ ہو تو شرع و دیں بتلدہ تصورات

(۱) مدارج السالکین، جزء اول، فصل وسر الخلق والأمر...

حضرت علیؑ کا قول ہے کہ عبادت کے تین محرکات ہیں:

1. جہنم کے عذاب سے بچنے کے لئے عبادت: یہ عبادت بھی جائز ہے لیکن یہ ایک غلام کی عبادت ہے۔
2. جنت کے شوق میں عبادت: یہ عبادت بھی جائز ہے لیکن یہ ایک تاجر کی عبادت ہے۔
3. اللہ کی محبت کی وجہ سے عبادت: یہ عبادت کا اعلیٰ ترین محرک ہے اور یہی ایک مومن کی عبادت ہے۔<sup>(۱)</sup>

• احادیث مبارکہ میں اللہ کی محبت کی اہمیت اس طرح بیان ہوئی ہے:

وَعَنْ أَنَسِ ابْنِ مَالِكٍ أَنَّ أَعْرَابِيًّا قَالَ لِرَسُولِ اللَّهِ ﷺ مَتَى السَّاعَةُ قَالَ لَهُ رَسُولُ اللَّهِ ﷺ مَا أَعَدَدْتُمْ لَهَا قَالَ حُبُّ اللَّهِ وَرَسُولِهِ قَالَ: أَنْتَ مَعَ مَنْ أَحْبَبْتَ (۲)

حضرت انس بن مالکؓ سے روایت ہے کہ ایک دیہاتی نے اللہ کے رسول ﷺ سے پوچھا "قیامت کب آئے گی؟" آپ ﷺ نے فرمایا! "تم نے اُس کے لئے کیا عمل تیار کر رکھا ہے؟" اُس نے عرض کیا "اللہ اور اُس کے رسول ﷺ کی محبت"۔ آپ ﷺ نے فرمایا! "تم اسی کے ساتھ ہو گے (روز قیامت) جس سے تم نے محبت کی"۔

مَنْ أَحَبَّ إِلَهَ وَابْتِغَضَ إِلَهَهُ وَأَعْطَى إِلَهَهُ وَمَنْعَ إِلَهِهِ فَقَدْ اسْتَكْمَلَ الْإِيمَانَ (۳)

"جس نے محبت کی اللہ کے لئے اور دشمنی کی اللہ کے لئے اور دیا اللہ کے لئے اور روکا اللہ کے لئے، اس نے ایمان کی تکمیل کر لی"۔

إِنِّي لَأَعْرِفُ نَاسًا مَاهُمْ أَنْبِيَاءٌ وَلَا شُهَدَاءٌ يَعْطِبُهُمُ الْإِنْبِيَاءُ وَالشُّهَدَاءُ بِمَنْزِلَتِهِمْ يَوْمَ الْقِيَامَةِ، الَّذِينَ يُحِبُّونَ اللَّهَ وَيُحِبُّونَهُ إِلَى خَلْقِهِ، يَا مَرْوَنَهُمْ

(۱) نہج البلاغہ حکمت، ۲۳، تحف العقول ص ۲۳۶ عن الحسين، تاریخ دمشق حالات امام زین العابدین

ص ۱۱۱/۱۳۷، حلیۃ الاولیاء ص ۴۳، روایت ابراہیم علوی از امام صادق

(۲) صحیح البخاری، کتاب المناقب، باب مناقب عمر بن الخطابؓ، أبي حفص القرظي العدوي رضي الله عنه،

صحیح مسلم، کتاب النیر والصلوة والآداب، باب المرء مع من أحب

(۳) سنن ابی داؤد، کتاب السنۃ، باب الدلیل علی زیادۃ الإیمان ونقصانہ عن أبي امامة رضي الله عنه، سنن

الترمذی، کتاب صفة القيامة والرقائق والورع عن رسول الله، باب ما جاء في صفة أواني الخوض

بِطَاعَةِ اللَّهِ، فَإِذَا أَطَاعُوهُ أَحَبَّهُمْ<sup>(۱)</sup>

"بلاشبہ میں جانتا ہوں ایسے لوگوں کو جو نہ انبیاء ہوں گے اور نہ ہی شہداء لیکن روزِ قیامت اُن کا مقام دیکھ کر انبیاء و شہداء رشک کریں گے۔ یہ وہ لوگ ہیں جو اللہ سے محبت کرتے ہیں، خلقِ خدا میں اللہ کی محبت پیدا کرتے ہیں اور انہیں اللہ کی اطاعت کا حکم دیتے ہیں پھر جب وہ اُس (اللہ) کی اطاعت کرتے ہیں تو وہ بھی اُن سے محبت کرتا ہے۔"

دعائے مسنونہ:

اللَّهُمَّ إِنِّي أَسْأَلُكَ حُبَّكَ وَحُبَّ مَنْ يُحِبُّكَ وَالْعَمَلَ الَّذِي يُبَلِّغُنِي حُبَّكَ اللَّهُمَّ اجْعَلْ حُبَّكَ أَحَبَّ إِلَيَّ مِنْ نَفْسِي وَأَهْلِي وَمِنَ الْمَاءِ الْبَارِدِ<sup>(۲)</sup>

"اے اللہ میں تجھ سے تیری محبت کا سوال کرتا ہوں اور اس کی محبت کا جو تجھ سے محبت کرتا ہے اور اس عمل کا جو مجھے تیری محبت تک پہنچا دے۔ اے اللہ اپنی محبت مجھے محبوب کر دے میرے نفس اور میرے گھر والوں اور ٹھنڈے پانی سے زیادہ۔"

### رسول ﷺ کی محبت:

• رسول اکرم ﷺ کی محبت دراصل اللہ سے محبت کا لازمی نتیجہ ہے:

قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ وَيَغْفِرْ لَكُمْ ذُنُوبَكُمْ ۗ وَاللَّهُ غَفُورٌ رَحِيمٌ ﴿۳۱﴾ (آل عمران 31)

"(اے نبی ﷺ) کہہ دیجئے کہ اگر تم اللہ سے محبت کرتے ہو تو میری اتباع کرو، اللہ بھی تم سے محبت کرے گا اور تمہارے گناہوں کو معاف فرما دے گا۔"

اتباع سے مراد ہے احکامات کا انتظار کیے بغیر دلی محبت کے ساتھ بیروی کرنا یعنی زندگی کے ہر معاملے میں نبی اکرم ﷺ کی پسند و ناپسند کا خیال رکھنا اور تمام امور حتیٰ کہ معمولاتِ زندگی میں بھی آپ ﷺ کی ہر ہر ادا کی پیروی کرنا۔

اتباع = اطاعت + محبت

(۱) کنز العمال، جزء 3، 5566

(۲) سنن الترمذی، کتاب الدعوات عن رسول اللہ، باب ما جاء في عقد التمسير، يأتي عن أبي الدرداء رضی اللہ عنہما

اتباعِ رسول ﷺ کا اہم ترین میدانِ دعوتِ دین اور اقامتِ دین کے لئے مال و جان سے جہاد کرنا ہے۔ اس کی وجہ یہ ہے کہ دعوتِ دین اور اقامتِ دین کے لئے جدوجہد آپ ﷺ کی متفقہ اور متواتر سنت ہے۔

• رسولِ اکرم ﷺ سے محبت کسی شخص کے مومن ہونے کی دلیل ہے:

الَّتِي أُولَىٰ بِالْمُؤْمِنِينَ مِنْ نَفْسِهِمْ وَأَزْوَاجَهُمْ وَأَهْلِيهِمْ ۖ (الاحزاب 33: 6)

"نبی ﷺ مومنوں کے لئے اپنی جانوں سے بڑھ کر عزیز ہیں اور آپ ﷺ کی ازواج اُن کے لئے ماں کا درجہ رکھتی ہیں۔"

ارشادِ نبوی ﷺ ہے:

لَا يُؤْمِنُ أَحَدُكُمْ حَتَّىٰ أَكُونَ أَحَبَّ إِلَيْهِ مِنْ وَالِدِهِ وَوَلَدِهِ وَالنَّاسِ أَجْمَعِينَ (۱)

"تم میں سے کوئی شخص مومن نہیں ہو سکتا جب تک کہ میں اُسے محبوب نہ ہو جاؤں اس کے والد سے، اس کی اولاد سے اور یہاں تک کہ تمام انسانوں سے۔"

• سلامتیِ فطرت کا تقاضا ہے کہ آپ ﷺ سے محبت کی جائے کیوں کہ آپ ﷺ نوعِ انسانی کے عظیم محسن ہیں۔ آپ ﷺ ہی کی وساطت سے ہمیں قرآنِ حکیم اور دینِ اسلام جیسی نعمتیں ملی ہیں۔ آپ ﷺ کا ارشاد ہے:

مَنْ يُرِدِ اللَّهُ بِهِ خَيْرًا يُفَقِّهْهُ فِي الدِّينِ (۲)

"جس شخص کے بارے میں اللہ خیر کا فیصلہ فرماتا ہے اسے دین کی سمجھ عطا فرماتا ہے۔"

سب سے بڑی دولت جو آپ ﷺ کے ذریعہ حاصل ہوئی وہ ہے ہدایت۔ اگر ہدایت ہے تو دنیا کی ہر نعمت واقعی نعمت ہے ورنہ یہی نعمتیں روزِ قیامت جو اب دی کے حوالے سے زحمتیں بن جائیں گی۔

• آپ ﷺ سے محبت کا تقاضا ہے کہ:

1. آپ ﷺ کی سنت سے محبت کی جائے۔ ارشادِ نبوی ﷺ ہے:

(۱) صحیح البخاری، کتاب الایمان، باب حُبِّ الرَّسُولِ صَلَّى اللَّهُ عَلَيْهِ وَسَلَّمَ مِنَ الْإِيمَانِ، صحیح مسلم، کتاب

الایمان، باب وُجُوبِ مَحَبَّةِ رَسُولِ اللَّهِ صَلَّى اللَّهُ عَلَيْهِ وَسَلَّمَ... عَنْ أَنَسِ بْنِ مَالِكٍ رَضِيَ اللَّهُ

(۲) سنن الترمذی، کتاب العِلْمِ عَنْ رَسُولِ اللَّهِ، باب إِذَا أَرَادَ اللَّهُ بِعَبْدٍ خَيْرًا فَقَهَّهُ فِي الدِّينِ، عَنْ زَيْنِ عَبَّاسٍ رَضِيَ اللَّهُ



رَحْمَةً اللّٰهِ عَلَىٰ خُلَفَائِهِ قَالُوا وَمَنْ خُلَفَاؤُكَ يَا رَسُوْلَ اللّٰهِ قَالَ الَّذِيْنَ  
يُحِبُّوْنَ سُنَّتِيْ وَيُعَلِّمُوْنَهَا النَّاسَ (۱)

"اللہ کی رحمت ہو میرے خلفاء پر۔ صحابہ رضی اللہ عنہم نے پوچھا کہ اے اللہ کے  
رسول صلی اللہ علیہ وسلم آپ کے خلفاء کون ہیں؟ آپ صلی اللہ علیہ وسلم نے فرمایا جو میری سنت سے  
محبت کرتے ہیں اور لوگوں کو اس کی تعلیم دیتے ہیں۔"

مَنْ أَحْبَبَ سُنَّتِيْ فَقَدْ أَحْبَبَنِيْ وَمَنْ أَحْبَبَنِيْ كَانَ مَعِيَ فِي الْجَنَّةِ (۲)  
"جس نے میری سنت کو زندہ کیا اُس نے مجھ سے محبت کی اور جس نے مجھ سے محبت  
کی وہ میرے ساتھ جنت میں ہو گا۔"

2. آپ صلی اللہ علیہ وسلم کے صحابہ رضی اللہ عنہم سے محبت کی جائے کیوں کی آپ صلی اللہ علیہ وسلم نے فرمایا:  
مَنْ أَحْبَبَهُمْ فَحِبَّتِيْ أَحَبَّهُمْ، وَمَنْ أَبْغَضَهُمْ فَبِغْضِيْ أَبْغَضَهُمْ، وَمَنْ أَدَاهُمْ فَقَدْ  
أَدَانِيْ، وَمَنْ أَدَانِيْ فَقَدْ أَدَى اللّٰهَ، وَمَنْ أَدَى اللّٰهَ يُوْشِكُ أَنْ يَأْتِيَ خَذَهُ (۳)  
"تو جو کوئی اُن (صحابہ کرام رضی اللہ عنہم) سے محبت کرے گا وہ محبت کرے گا میری محبت  
کی وجہ سے اور جو اُن سے دشمنی کرے گا وہ دشمنی کرے گا مجھ سے دشمنی کی وجہ  
سے۔ جس نے اُن کو تکلیف دی اُس نے مجھے تکلیف دی اور جس نے مجھے تکلیف دی  
اُس نے اللہ کو ناراض کیا اور جس نے اللہ کو ناراض کیا تو اندر ہی ہے کہ اللہ اُس کی  
گرفت کرے گا۔"

## اللہ کے راستہ میں جہاد کی محبت:

- منکرات اور اللہ کے احکامات سے بغاوت کے خلاف جہاد کرنا اللہ سے محبت اور غیرت و حمیت کا  
تقاضا ہے۔ جس طرح ایک غیرت مند انسان کا اپنے ماں باپ کے خلاف کوئی نازیبا بات سن کر

(۱) کنز العمال، جزء 10، 29382

(۲) سنن الترمذی، کتاب التعلیم عن رسول اللہ، باب مَا جَاءَ فِي الْأَخْبَادِ بِالسُّنَّةِ وَاجْتِنَابِ الْبِدْعِ، عَنْ أَنَسِ بْنِ  
مَالِكٍ رَضِيَ اللَّهُ عَنْهُ

(۳) سنن الترمذی، کتاب التناقب عن رسول اللہ، باب فِي مَن سَبَّ أَصْحَابَ النَّبِيِّ صَلَّى اللَّهُ عَلَيْهِ وَسَلَّمَ، مسند  
احمد، کتاب مسند البصریین، باب حَدِيثُ عَبْدِ اللَّهِ بْنِ مَعْقِلٍ النَّزْرِيِّ رَضِيَ اللَّهُ تَعَالَى عَنْهُ... عَنْ عَبْدِ  
اللَّهِ بْنِ مَعْقِلٍ رَضِيَ اللَّهُ عَنْهُ

خون کھول اٹھتا ہے اسی طرح اللہ کی نافرمانی دیکھ کر بھی اُس کے تن بدن میں آگ لگ جانی چاہیے۔ اگر ایسا نہیں تو پھر انسان کا انجام اُس شخص کی مانند ہو سکتا ہے جس کا ذکر حدیث میں ان الفاظ میں آیا ہے:

أَوْحَى اللَّهُ تَبَارَكَ وَتَعَالَى إِلَى جِبْرِئِيلَ عَلَيْهِ السَّلَامُ أَنْ أَقْلِبْ مَدِينَةَ كَذَا وَكَذَا بِأَهْلِهَا قَالَ فَقَالَ يَا رَبِّ إِنَّ فِيهِمْ عَبْدَكَ فَلَنَا لَمْ يَعْصِكَ طَرْفَةَ عَيْنٍ قَالَ فَقَالَ أَقْلِبْهَا عَلَيْهِمْ فَإِنَّ وَجْهَهُ لَمْ يَتَمَعَّرْ فِي سَاعَةٍ قَطُّ (۱)

"وحی کی اللہ تبارک و تعالیٰ نے جبرائیل علیہ السلام کی طرف کہ فلاں فلاں شہروں کو اُن کے باشندوں سمیت اُلٹ دو۔ تو جبرائیل علیہ السلام نے عرض کی: اے پروردگار! ان بسنے والوں میں آپ کا فلاں بندہ بھی ہے جس نے ہلک جھپکنے کے دوران (یعنی ایک لمحہ) بھی آپ کی نافرمانی نہیں کی۔ اللہ نے فرمایا کہ اُس شہر کو الٹ دو اُن سب لوگوں پر کیوں کہ (شہر والوں کے کرتوتوں پر) اس شخص کے چہرہ کارنگ ایک گھڑی بھی میری وجہ سے تبدیل (سرخ) نہیں ہوا۔"

• اللہ کے دین کے غلبہ کے لئے کوشش کرنا اور اس مشن سے محبت کرنا دراصل اللہ اور اس کے رسول صَلَّی اللہُ عَلَیْہِ وَاٰلِہٖ وَسَلَّمَ سے محبت کا عملی ثبوت بھی ہے۔ انسان کا عمل ظاہر کرتا ہے کہ اُسے اللہ سے کس قدر محبت ہے اور وہ دیگر حقوق کے مقابلے میں اللہ کی عبادت اور اُس کے دین کے تقاضوں کی ادائیگی کے لئے کتنی محنت کرتا ہے۔ اسی طرح انسان کا عمل بتاتا ہے کہ نفسانی خواہشات اور معاشرتی رسم رواج کے مقابلے میں رسول اللہ صَلَّی اللہُ عَلَیْہِ وَاٰلِہٖ وَسَلَّمَ کے اُسوہ حسنہ کو وہ کس قدر اہمیت دیتا ہے اور آپ صَلَّی اللہُ عَلَیْہِ وَاٰلِہٖ وَسَلَّمَ کی پیروی میں غلبہ دین کے لئے جدوجہد میں کس قدر مال و جان لگاتا ہے۔ نبی اکرم صَلَّی اللہُ عَلَیْہِ وَاٰلِہٖ وَسَلَّمَ کا ارشاد ہے:

إِذَا تَبَايَعْتُمْ بِالْعِينَةِ وَأَخَذْتُمْ أَذْنَابَ الْبَقَرِ وَرَضِيْتُمْ بِالزَّرْعِ وَفَرَغْتُمْ مِنَ الْجِهَادِ سَلَّطَ اللَّهُ عَلَيْكُمْ ذُلًّا لَا يَنْزِعُهُ حَتَّى تَرْجِعُوا إِلَى دِينِكُمْ (۲)

"جب تم بیلوں کی دم پکڑ کر کھیتی باڑی پر راضی ہو جاؤ گے اور جہاد چھوڑ بیٹھو گے تو اللہ تم پر

(۱) شعب الایمان للبیہقی، کتاب التاسع والثلاثون من شعب الایمان، باب أحادیث فی وجوب الأمر

بالمعروف والنہی عن المنکر، 7333، عن جابر بن عبد اللہ

(۲) سنن ابی داؤد، کتاب الإجارة، باب النہی عن العینة، عن ابن عمر بن عبد اللہ

ایسی ذلت مسلط کر دے گا جس سے کبھی نہ نکل سکو گے یہاں تک کہ پھر اپنے دین (جہاد) فی سبیل اللہ کی طرف پلٹ آؤ۔"

- صحابہ کرام رضی اللہ عنہم کو اللہ کی راہ میں قربانی دینا کس قدر محبوب تھا، اس کا اندازہ ذیل کی روایت سے ہوتا ہے:

عَنْ أَبِي وَائِلٍ قَالَ كَتَبَ خَالِدُ بْنُ الْوَلِيدِ إِلَى أَهْلِ فَارِسَ يَدْعُوهُمْ إِلَى الْإِسْلَامِ بِسْمِ اللَّهِ الرَّحْمَنِ الرَّحِيمِ مِنْ خَالِدِ بْنِ الْوَلِيدِ إِلَى دُسْتَمَ وَمِهْرَانَ وَمَلَائِ فَارِسَ سَلَامٌ عَلَى مَنْ اتَّبَعَ الْهُدَى أَمَّا بَعْدُ فَإِنَّا نَدْعُوكُمْ إِلَى الْإِسْلَامِ فَإِنِ أَبَيْتُمْ فَأَعْطُوا الْمَجْرِيَّةَ عَن يَدِ وَأَنْتُمْ صَاغِرُونَ فَإِنِ مَسِيَ قَوْمًا يُجِبُونَ الْقَتْلَ فِي سَبِيلِ اللَّهِ كَمَا يُجِبُ فَارِسُ الْخَمْرَ وَالسَّلَامَ عَلَى مَنْ اتَّبَعَ الْهُدَى<sup>(۱)</sup>

ابی وائل سے روایت ہے کہ حضرت خالد بن ولید رضی اللہ عنہ نے اہل فارس کو اسلام کی دعوت دینے کے لئے تحریر فرمایا: "اللہ کے نام کے ساتھ جو بڑا مہربان نہایت رحم کرنے والا ہے۔ یہ تحریر خالد بن ولید کی طرف سے رستم، مہران اور فارس کے سرداروں کی طرف ہے۔ سلامتی ہو اُس پر جو ہدایت کی پیروی کرے۔ اس کے بعد ہم تمہیں اسلام قبول کرنے کی دعوت دیتے ہیں۔ اگر تم یہ دعوت قبول نہیں کرتے تو جزیہ دو گے اپنے ہاتھ سے اور چھوٹے بن کر رہو گے (بصورت دیگر) بلاشبہ میرے ساتھ ایسے لوگ ہیں جو اللہ کی راہ میں جان دینا اتنا پسند کرتے ہیں جتنا اہل فارس، شراب پسند کرتے ہیں۔ سلامتی ہو اُس پر جو ہدایت کی پیروی کرے۔"

- فَتَرَبَّصُوا سے مراد ہے انتظار کرو، یعنی اگر تمہارے دل میں مرغوبات دنیا کی محبتوں کو ترجیح حاصل ہے تو محض چند عبادات ادا کر کے اور تھوڑا سا صدقہ و خیرات کر کے اللہ کو راضی نہیں کر سکتے۔ اپنی اس روش سے باز آؤ اور اپنی زندگی کی منصوبہ بندی اور بھاگ دوڑ میں دین کی خدمت کو ترجیح دو۔ اگر ایسا نہیں کرتے تو پھر اللہ کی طرف سے سزا کے منتظر رہو۔
- حَتَّىٰ يَأْتِيَ اللَّهُ بِأَمْرٍ: یہاں تک کہ اللہ اپنا حکم لے آئے۔ اللہ کے حکم سے مراد ہے عذاب کی کوئی صورت یا موت۔ برے انسان کی موت بھی بڑی حسرت اور عذاب کی صورت میں واقع

(۱) المعجم الكبير للطبرانی، باب 2، رقم 3716

ہوتی ہے:

وَأَنْفِقُوا مِنْ مَّا رَزَقْنَاكُمْ مِّن قَبْلِ أَنْ يَأْتِيَّ أَحَدَكُمُ الْمَوْتُ فَيَقُولَ رَبِّ لَوْلَا  
أَخَّرْتَنِي إِلَىٰ أَجَلٍ قَرِيبٍ ۗ فَأَصْدَقَ وَ أَكُنَّ مِنَ الصَّالِحِينَ ۝ وَ كُنْ يُؤَخِّرَ اللَّهُ نَفْسًا  
إِذَا جَاءَ أَجَلُهَا ۗ وَاللَّهُ خَبِيرٌ ۙ بِمَا تَعْمَلُونَ ۝ (المنافقون: 63-10-11)

"اور جو (مال) ہم نے تم کو دیا ہے اس میں سے اس (وقت) سے پیشتر خرچ کر لو کہ تم میں سے کسی کی موت آجائے تو (اس وقت) کہنے لگے کہ اے میرے پروردگار! تو نے مجھے تھوڑی سی مہلت اور کیوں نہ دی؟ تاکہ میں صدقہ کر لیتا اور نیک لوگوں میں داخل ہو جاتا۔ اور جب کسی کی موت آجاتی ہے تو اللہ اس کو ہرگز مہلت نہیں دیتا اور جو کچھ تم کرتے ہو اللہ اس سے باخبر ہے۔"

حَتَّىٰ إِذَا جَاءَ أَحَدَهُمُ الْمَوْتُ قَالَ رَبِّ ارْجِعُونِ ۙ لَعَلِّيَ صَالِحًا فِيمَا تَرَكْتُ  
كَلَّا ۗ إِنَّهَا كَلِمَةٌ هُوَ قَائِلُهَا ۗ وَمِن دَرَائِمِهِمْ بَرْزَخٌ إِلَىٰ يَوْمِ يُبْعَثُونَ ۝  
(المؤمنون: 23-99-100)

"یہاں تک کہ جب ان میں سے کسی کے پاس موت آتی ہے تو وہ کہتا ہے کہ اے میرے رب! مجھے لوٹا دے تاکہ میں اس (مال و اسباب) میں جسے چھوڑ آیا ہوں نیک کام کیا کروں۔ ہرگز نہیں یہ ایک ایسی بات ہے جس کا وہ محض کہنے والا تھا اور اُس کے بعد برزخ ہے اس دن تک کے لئے جب وہ دوبارہ اٹھائے جائیں گے۔"

• وَاللَّهُ لَا يَهْدِي الْقَوْمَ الْفَاسِقِينَ: اور اللہ ایسے فاسق لوگوں کو ہدایت نہیں دیتا آیت کے اس حصہ میں دودھمکیاں دی گئی ہیں:

1. مرغوبات دنیا کی محبتوں کو ترجیح دینے والے فاسق یعنی اللہ کے باغی ہیں۔ فسق یعنی اللہ کے حکم کو توڑنا ایک شیطانی عمل ہے۔ فسق کا لفظ سورۃ الکہف 18 آیت 50 میں ابلیس کی اُس نافرمانی کے لئے استعمال ہوا ہے، جب اُس نے حضرت آدمؑ کو سجدہ کرنے سے انکار کر دیا تھا:

وَإِذْ قُلْنَا لِلْمَلَائِكَةِ اسْجُدُوا لِآدَمَ فَسَجَدُوا إِلَّا إِبْلِيسَ ۗ كَانَ مِنَ الْجِنِّ فَفَسَقَ  
عَنْ أَمْرِ رَبِّهِ ۗ

"اور جب ہم نے فرشتوں کو حکم دیا کہ آدم کو سجدہ کرو تو سب نے سجدہ کیا سوائے

ابلیس کے۔ وہ جنات میں سے تھا، پس اُس نے توڑ دیا اپنے رب کا حکم۔"

2. ایسے لوگوں کو اللہ ہدایت کی نعمت سے محروم کر دیتا ہے۔

## چند اہم نکات:

1. سورة التوبة<sup>9</sup> کی آیت 24 میں ایک رہنمائی دی گئی ہے کہ دوستی اور محبت کا معیار ایمان کی بنیاد پر ہونا چاہیے۔ یہ ہدایت قرآن مجید میں کئی مقامات پر دی گئی ہے:

لَا تَجِدُ قَوْمًا يُؤْمِنُونَ بِاللَّهِ وَالْيَوْمِ الْآخِرِ يُوَادُّونَ مَنْ حَادَّ اللَّهَ وَرَسُولَهُ وَلَوْ كَانُوا آبَاءَهُمْ أَوْ أَبْنَاءَهُمْ أَوْ إِخْوَانَهُمْ أَوْ عَشِيرَتَهُمْ<sup>ط</sup> (المجادلة<sup>58</sup>: 22)

"جو لوگ اللہ پر اور روز قیامت پر ایمان رکھتے ہیں تم ان کو اللہ اور اس کے رسول کے دشمنوں سے دوستی کرتے ہوئے نہ دیکھو گے خواہ وہ ان کے باپ بیٹے یا بھائی یا خاندان کے ہی لوگ ہوں۔"

صحابہ رضی اللہ عنہم کی شان یہ ہی تھی کہ اللہ ورسول کے معاملہ میں کسی چیز اور کسی شخص کی پروا نہیں کی۔ غزوات کے دوران حضرت ابو عبیدہ رضی اللہ عنہ نے اپنے باپ کو، حضرت مصعب بن عمیر رضی اللہ عنہ نے اپنے بھائی عبید بن عمیر کو، حضرت عمر رضی اللہ عنہ بن الخطاب نے اپنے ماموں عاص بن ہشام کو، حضرت علی رضی اللہ عنہ بن ابی طالب، حضرت حمزہ رضی اللہ عنہ اور حضرت عبیدہ رضی اللہ عنہ بن الحارث نے اپنے اقارب عتبہ، شیبہ اور ولید بن عتبہ کو قتل کیا۔ رئیس المنافقین عبد اللہ بن ابی کے بیٹے عبد اللہ رضی اللہ عنہ نے جو مخلص مسلمان تھے ایک موقع پر عرض کیا کہ یا رسول اللہ صلی اللہ علیہ وسلم اگر آپ صلی اللہ علیہ وسلم حکم دیں تو اپنے باپ کا سر کاٹ کر خدمت میں حاضر کر دوں لیکن آپ صلی اللہ علیہ وسلم نے منع فرمادیا۔

قَدْ كَانَتْ لَكُمْ أُسْوَةٌ حَسَنَةٌ فِي إِبْرَاهِيمَ وَالَّذِينَ مَعَهُ إِذْ قَالُوا لِقَوْمِهِمْ إِنَّا بُرَآءُكُمْ مِنْكُمْ وَمِمَّا تَعْبُدُونَ مِنْ دُونِ اللَّهِ كَفَرْنَا بِكُمْ وَبَدَا بَيْنَنَا وَبَيْنَكُمُ الْعَدَاوَةُ وَالْبَغْضَاءُ أَبَدًا حَتَّى تُؤْمِنُوا بِاللَّهِ وَحَدًّا<sup>ط</sup> (الممتحنة<sup>60</sup>: 4)

"تمہارے لئے ابراہیم اور ان کے ساتھیوں (کی روش) میں بہترین نمونہ ہے، جب انہوں نے کہا اپنی قوم سے کہ ہم اعلان بیزاری کرتے ہیں تم سے اور ان معبودوں سے جن کی تم

اللہ کے سوا پرستش کرتے ہو (اور) ہم انکار کرتے ہیں تمہارا (یعنی تمہارے عقائد کا) اور پیدا ہو گئی ہے ہمارے اور تمہارے درمیان دشمنی اور نفرت جب تک تم اللہ پر اُس کی توحید کے ساتھ ایمان نہ لے آؤ۔"

أَمْ حَسِبْتُمْ أَنْ تُتْرَكُوا وَلَمَّا يَعْلَمِ اللَّهُ الَّذِينَ جَاهَدُوا مِنْكُمْ وَلَمْ يَتَّخِذُوا مِنْ دُونِ اللَّهِ وَلَا رَسُولِهِ وَلَا الْمُؤْمِنِينَ لِيَجْزِيَ اللَّهُ حَبِيبَهُمَا بِمَا كَانُوا يَعْمَلُونَ ﴿١٦﴾  
(التوبة: 16)

"کیا تم نے یہ سمجھا تھا کہ چھوڑ دیئے جاؤ گے اور ابھی تو اللہ نے ایسے لوگوں کو ظاہر کیا ہی نہیں جنہوں نے تم میں سے جہاد کیا اور اللہ اور اُس کے رسول اور مومنوں کے سوا کسی کو دلی دوست نہیں بنایا اور اللہ جانتا ہے جو کچھ تم کر رہے ہو۔"

نبی کریم ﷺ کا ارشاد ہے:

ثَلَاثٌ مَنْ كُنَّ فِيهِ وَجَدَ حَلَاوَةَ الْإِيمَانِ أَنْ يَكُونَ اللَّهُ وَرَسُولُهُ أَحَبَّ إِلَيْهِ مِمَّا سِوَاهُ مَا وَأَنْ يُحِبَّ الْمَرْءَ لَا يُحِبُّهُ إِلَّا لِلَّهِ وَأَنْ يَكُونَ أَنْ يَعُودَ فِي الْكُفْرِ كَمَا يَكُونُ أَنْ يَقْدَفَ فِي النَّارِ (١)

"تین باتوں سے ایمان کی حلاوت محسوس ہوتی ہے اللہ اور رسول ﷺ کا ہر شے سے زیادہ محبوب ہونا، کسی سے محبت کرنا اللہ کے لئے اور نفرت کرنا اللہ کے لئے اور کفر میں لوٹنا اسی طرح بُرا محسوس ہو جیسے آگ میں ڈالا جانا۔"

2. اس آیت میں اللہ نے ہمیں بڑے دو ٹوک انداز میں اپنے باطن میں ایک ترازو نصب کرنے کی طرف متوجہ کیا ہے۔ ترازو کے ایک پلڑے میں ہمیں مرغوباتِ دنیوی کی محبتیں ڈالنے کی دعوت دی ہے اور دوسرے پلڑے میں اللہ، رسول ﷺ اور اللہ کے راستے میں جہاد کی محبتیں۔ اب ہمیں جائزہ لینا چاہیے کہ کون سا پلڑا بھاری ہے۔ اگر دوسرا پلڑا اچھک رہا ہو تو فَهَوَ الْمَطْلُوبُ۔ ہمیں چاہیے کہ اللہ کا شکر ادا کریں تاکہ مزید خدمتِ دین کی توفیق حاصل ہو۔ اگر خدا نخواستہ پہلا پلڑا بھاری ہو تو ہمیں چاہیے کہ فوراً اپنی اصلاح پر کمر بستہ ہو جائیں۔

(١) صحیح البخاری، کتاب الْإِيمَانِ، باب حَلَاوَةِ الْإِيمَانِ، صحیح مسلم، کتاب الْإِيمَانِ، باب بَيَانِ خِصَالِ مَنْ اتَّصَفَ بِهِمْ وَجَدَ حَلَاوَةَ الْإِيمَانِ... عَنْ أَنَسِ بْنِ مَالِكٍ رَضِيَ اللَّهُ عَنْهُ

3. تعلیماتِ اسلام میں حقوق العباد کی ادائیگی کی انتہائی تاکید ہے۔ اسی طرح حلال و حرام کی تمیز کرتے ہوئے کاروبار کرنے، مال کمانے اور گھر سمیت تمام ضروریاتِ زندگی کے حصول کی کوشش کرنا نہ صرف جائز بلکہ پسندیدہ ہے۔ البتہ ان تمام علائق و اسبابِ دنیا کی محبتیں اللہ تعالیٰ، رسول اللہ ﷺ اور جہاد فی سبیل اللہ کی محبت کے تابع ہونی چاہئیں۔

## حرفِ آخر:

آج ہماری بہت سی ذاتی و اجتماعی خرابیوں، پستیوں اور انتشار کی وجہ یہ ہے کہ ہم نے دنیوی رشتوں کی محبتوں کو دینی محبتوں پر ترجیح دے رکھی ہے، بقول اقبال:

محبت کا جنوں باقی نہیں ہے  
مسلمانوں میں خون باقی نہیں ہے  
صفیں کج، دل پریشاں، سجدہ بے ذوق  
کہ جذبِ اندروں باقی نہیں ہے

آئیے دعا کریں:

اللَّهُمَّ اذُقْنَا حُبَّكَ وَحُبَّ حَبِيبِكَ وَحُبَّ جِهَادٍ فِي سَبِيلِكَ كَمَا تُحِبُّ وَتَرْضَى  
اے اللہ ہمیں اپنے محبت عطا فرما اور اپنے حبیب ﷺ کی محبت عطا فرما اور اپنے راستہ میں  
جہاد کی محبت عطا فرما، جس طرح تو پسند کرے اور تو راضی ہو جائے۔ آمین!



## درس سوم:

### سورة الصف 61

اَعُوذُ بِاللّٰهِ مِنَ الشَّيْطٰنِ الرَّجِيْمِ ۝ بِسْمِ اللّٰهِ الرَّحْمٰنِ الرَّحِيْمِ ۝  
 سَبَّحَ لِلّٰهِ مَا فِي السَّمٰوٰتِ وَمَا فِي الْاَرْضِ ۚ وَهُوَ الْعَزِيْزُ الْحَكِيْمُ ۝ يَاۤاَيُّهَا الَّذِيْنَ اٰمَنُوۡا لِمَ  
 تَقُوۡلُوۡنَ مَا لَا تَفْعَلُوۡنَ ۝ كَبُرَ مَقْتًا عِنۡدَ اللّٰهِ اَنْ تَقُوۡلُوۡا مَا لَا تَفْعَلُوۡنَ ۝ اِنَّ اللّٰهَ يَجۡبُ  
 الَّذِيْنَ يِقَاتِلُوۡنَ فِيْ سَبِيْلِهِۦ صَفًا كَاَنَّهُمْ بُنِيَّانٌ مَّرۡصُوۡصٌ ۝ وَاِذْ قَالَ مُوْسٰى لِقَوۡمِهٖ  
 يَقُوۡمِ لِمَ تُوۡذَوۡنَنِيْ وَ قَدۡ تَعْلَمُوۡنَ اِنِّيۡ رَسُوْلُ اللّٰهِ اِلَيْكُمْ ۗ فَلَمَّا زَاغُوۡا اَزَاغَ اللّٰهُ  
 قُلُوۡبَهُمْ ۗ وَ اللّٰهُ لَا يَهۡدِي الْقَوْمَ الْفٰسِقِيۡنَ ۝ وَاِذْ قَالَ عِيۡسٰى ابۡنُ مَرِيۡمَ يٰبَنِيَّ  
 اِسْرٰٓءِيۡلَ اِنِّيۡ رَسُوْلُ اللّٰهِ اِلَيْكُمْ مُّصَدِّقًا لِّمَا بَيۡنَ يَدَيۡ مِنَ التَّوۡرٰتِ وَ مَبَشِّرًا بِرَسُوْلِ  
 يَّاۤتِيۡ مِنْۢ بَعۡدِيۡ اِسْمَآءَ اَحٰمَدَ ۗ فَلَمَّا جَاۤءَهُمۡ بِالْبَيِّنٰتِ قَالُوۡا هٰذَا سِحْرٌ مُّبِيۡنٌ ۝ وَمَنْ  
 اَظۡلَمُ مِمَّنۡ اَفْتَرٰى عَلٰى اللّٰهِ الْكُذۡبَ وَ هُوَ يَدۡعِيۡ اِلَى الْاِسۡلَامِ ۗ وَ اللّٰهُ لَا يَهۡدِي الْقَوْمَ  
 الظّٰلِمِيۡنَ ۝ يُرِيۡدُوۡنَ لِيُطۡفِئُوۡا نُوۡرَ اللّٰهِ بِاَفۡوَاهِهِمْ وَ اللّٰهُ مُتِمُّ نُوۡرِهٖ وَ لَوۡ كَرِهَ الْكَافِرُوۡنَ ۝  
 هُوَ الَّذِيۡ اَرْسَلَ رَسُوْلَهٗ بِالۡهُدٰى وَ دِيۡنِ الْحَقِّ لِيُظۡهِرَهُ عَلٰى الدِّيۡنِ كُلِّهٖ وَ لَوۡ كَرِهَ  
 الْاٰمِنُوۡنَ ۝

المشركون ٥

### تمہیدی نکات:

1. منتخب نصاب کے حصہ چہارم کا درس سوم سورہ صف پر مشتمل ہے۔
  2. سورہ صف کی۔ مدنی سورتوں کے چھٹے گروپ کی دس مدنی سورتوں میں شامل ہے۔ ان سورتوں میں حسب ذیل خصوصیات ہیں:
- ان میں سے اکثر سورتوں کا زمانہ نزول مدنی دور کا نصف ثانی ہے۔ اس دور میں امت مسلمہ کی تشکیل ہو چکی تھی اور ایک مسلم معاشرہ وجود میں آچکا تھا، لہذا ان سورتوں میں خطاب



صرف مسلمانوں سے ہے۔ کفار کا ذکر ضمنی طور پر ہے اور ان میں سے خصوصاً اہل کتاب کا ذکر ہے بطور عبرت۔ اہل کتاب مسلمانوں سے قبل امت کے منصب پر فائز تھے لیکن ان میں بعض ایسی اعتقادی اور عملی گمراہیاں آگئیں جن کی وجہ سے اللہ ان سے ناراض ہو گیا۔ ان سورتوں میں ہمیں دعوتِ غور و فکر دی جا رہی ہے کہ ہم یہ دیکھیں کہ یہ گمراہیاں کن کن راستوں سے آئیں اور پھر ہم ان گمراہیوں سے محفوظ رہنے کی کوشش کریں۔

• ان سورتوں میں ملامت اور جھنجھوڑنے کا انداز بہت نمایاں ہے۔ محسوس ہوتا ہے کہ مجموعی اعتبار سے مسلمانوں کے جذبہٴ عمل میں کچھ کمی واقع ہو رہی ہے جس پر متوجہ کیا جا رہا ہے جیسے:

وَمَا لَكُمْ لَا تُؤْمِنُونَ بِاللَّهِ وَالرَّسُولِ يَدْعُوكُمْ لِمُنْعَمُوا بِرَبِّكُمْ وَقَدْ أَخَذَ مِيثَاقَكُمْ إِنْ كُنْتُمْ مُؤْمِنِينَ ﴿٥٧﴾ (المحید 57: 8)

"اور تمہیں کیا ہو گیا ہے کہ تم ایمان نہیں رکھتے اللہ پر جبکہ رسول ﷺ تمہیں دعوت دے رہے ہیں کہ ایمان لاؤ اپنے رب پر۔"

وَمَا لَكُمْ أَلَّا تُنْفِقُوا فِي سَبِيلِ اللَّهِ وَلِلَّهِ مِيرَاثُ السَّمَوَاتِ وَالْأَرْضِ (المحید 57: 10)

"اور تم کو کیا ہوا ہے کہ اللہ کے رستے میں خرچ نہیں کرتے حالانکہ آسمانوں اور زمین کی وراثت اللہ ہی کی ہے۔"

أَلَمْ يَأْنِ لِلَّذِينَ آمَنُوا أَنْ تَخْشَعَ قُلُوبُهُمْ لِذِكْرِ اللَّهِ وَمَا نَزَلَ مِنَ الْحَقِّ وَلَا يَكُونُوا كَالَّذِينَ أُوتُوا الْكِتَابَ مِنْ قَبْلُ فَطَالَ عَلَيْهِمُ الْأَمَدُ فَقَسَتْ قُلُوبُهُمْ ۖ وَكَثِيرٌ مِّنْهُمْ فَاسِقُونَ ﴿٥٨﴾ (المحید 57: 16)

"کیا اب بھی وقت نہیں آیا کہ مومنوں کے دل جھک جائیں اللہ کی یاد اور اس حق کے لئے جو نازل ہو چکا ہے۔ اور لوگ ان کی طرح نہ ہو جائیں جن کو پہلے کتابیں دی گئی تھیں، پھر ان پر زمانہ طویل گزر گیا (غفلت میں) تو ان کے دل سخت ہو گئے اور ان میں سے اکثر نافرمان ہیں۔"

يَا أَيُّهَا الَّذِينَ آمَنُوا لَا تَتَّخِذُوا عَدُوِّي وَعَدُوَّكُمْ أَوْلِيَاءَ تُلْقُونَ إِلَيْهِمْ  
بِالْمَوَدَّةِ وَقَدْ كَفَرُوا بِمَا جَاءَكُمْ مِنَ الْحَقِّ (المستحنة 60: 1)

"مومنو! دوست نہ بناؤ میرے اور اپنے دشمنوں کو، تم ان کی طرف محبت کے پیغام  
بھیجتے ہو جبکہ وہ کفر کر چکے ہیں اُس حق کا جو تمہارے پاس آچکا ہے۔"

يَا أَيُّهَا الَّذِينَ آمَنُوا لِمَ تَقُولُونَ مَا لَا تَفْعَلُونَ ۚ كَبُرَ مَقْتًا عِنْدَ اللَّهِ أَنْ  
تَقُولُوا مَا لَا تَفْعَلُونَ ۙ (الصف 61: 2-3)

"مومنو! تم ایسی باتیں کیوں کہا کرتے ہو جو کیا نہیں کرتے؟ اللہ اس بات سے سخت  
بیزار ہے کہ تم ایسی بات کہو جو کرو نہیں۔"

آج ہماری اکثریت کے معمولات اُس دور کے منافقین سے بھی زیادہ بگڑ چکے ہیں اور  
جھنجھوڑنے کے اس اسلوب کے ہم زیادہ مستحق ہیں۔

- ان سورتوں میں اہم مضامین قرآن کے خلاصے بیان کیے گئے ہیں۔
- ان سورتوں میں سے پانچ کا آغاز تسبیح باری تعالیٰ سے ہوا ہے اور انہیں مسبجات کہا جاتا ہے۔  
سورة الحديد<sup>57</sup> - سورة الحشر<sup>59</sup> - سورة الصف<sup>61</sup> کے آغاز میں ماضی کا صیغہ  
سَبَّحَ آیا ہے اور سورة الجمعة<sup>62</sup> - سورة التغابن<sup>64</sup> کے آغاز میں مضارع کا صیغہ  
يُسَبِّحُ استعمال ہوا ہے۔ سورة الحشر<sup>59</sup> اس اعتبار سے منفرد ہے کہ اس کی پہلی اور آخری  
آیت میں تسبیح کا بیان ہے۔

مذکورہ بالا خصوصیات کی وجہ سے ان میں سے چھ سورتیں منتخب نصاب میں شامل کی گئی ہیں۔ حصہ  
دوم میں سورة التغابن<sup>64</sup>، حصہ سوم میں سورة التحريم<sup>66</sup>، حصہ چہارم میں سورة الصف<sup>61</sup>،  
سورة الجمعة<sup>62</sup>، سورة المنافقون<sup>63</sup> اور حصہ ششم میں سورة الحديد<sup>57</sup> شامل ہے۔

3. سورة الصف<sup>61</sup>، سورة الجمعة<sup>62</sup> کا جوڑا ہے۔ سورة الصف<sup>61</sup> میں سیرت النبی ﷺ کا ایک  
رُخ بیان ہوا یعنی نبی اکرم ﷺ کا مقصد بعثت - غلبہ دین حق - سورة الجمعة<sup>62</sup> میں سیرت  
النبی ﷺ کا دوسرا رُخ بیان ہوا یعنی غلبہ دین حق کے لئے نبی اکرم ﷺ کا اساسی طریق کار۔

کسی بھی تحریک کی کامیابی کے لئے مقصد کا واضح شعور اور صحیح طریق کار کا تعین بنیادی اہمیت کے حامل ہوتے ہیں۔ اس اعتبار سے یہ دونوں سورتیں ایک اہم تحریکی موضوع کی تکمیل کرتی ہیں۔

4. قرآن حکیم کی ہر سورۃ کا ایک خاص مرکزی مضمون ہوتا ہے جو اس سورۃ کا عمود کہلاتا ہے۔ سورۃ کی ہر آیت عمود سے معنوی ربط رکھتی ہے۔ ہر آیت اپنی جگہ اللہ کے علم و حکمت کا خزانہ ہے لیکن جب اسے ایک سلسلہ کلام کی لڑی میں پرو دیا جاتا ہے اور اس کا ربط مرکزی مضمون سے قائم کیا جاتا ہے تو حکمت و معرفت کے نئے پہلو اجاگر ہوتے ہیں۔ سورۃ الصاف<sup>61</sup> کا عمود ہے "نبی اکرم ﷺ کا مقصد بعثت" جو کہ آیت 9 میں بیان کیا گیا ہے۔ آپ ﷺ کا مقصد بعثت تھا غلبہ دین حق۔ اس مقصد کے لئے کی جانے والی جدوجہد کا عنوان ہے "جہاد فی سبیل اللہ"۔ یہی وجہ ہے کہ اس سورۃ میں "جہاد فی سبیل اللہ" کا مضمون بڑی جامعیت کے ساتھ بیان ہوا ہے۔

5. مضامین کے اعتبار سے سورۃ الصاف کی آیات کا تجزیہ اس طرح ہے:

- آیت 9: نبی اکرم ﷺ کا مقصد بعثت۔ غلبہ دین حق (مرکزی آیت)
- آیات 1-4: غلبہ دین حق کے لئے جہاد کی دعوت۔ ترہیب کے انداز میں
- آیات 5-8: تاریخ نبی اسرائیل کے تین ادوار۔ غلبہ دین حق کے لئے جہاد سے اعراض کا بیان بطور عبرت
- آیات 10-13: غلبہ دین حق کے لئے جہاد کی دعوت۔ ترغیب کے انداز میں
- آیت 14: غلبہ دین حق کے لئے جہاد کرنے والوں کے لئے عظیم سعادت اللہ کے مددگار ہونے کا اعزاز

## آیات پر غور و فکر

سورۃ الصاف کے مضامین پر غور کے لئے سب سے پہلے ہم اس سورۃ کی مرکزی آیت یعنی آیت 9 کو سمجھیں گے۔ پھر بقیہ آیات کا مرکزی آیت سے ربط سمجھ کر پوری سورۃ کا فہم حاصل کریں گے۔

## آیت 9:

هُوَ الَّذِي أَرْسَلَ رَسُولَهُ... وَهُوَ (اللہ) جس نے بھیجا اپنے رسول صَلَّى اللهُ عَلَيْهِ وَسَلَّمَ... بِأَلْهَامِي...  
کامل ہدایت کے ساتھ... وَدِينِ الْحَقِّ... اور سچے دین کے ساتھ... لِيُظْهِرَهُ عَلَى الدِّينِ كُلِّهِ...  
تاکہ وہ اس کو غالب کر دیں کل نظام زندگی پر... وَكُوْرَةُ الْمَشْرِكُوْنِ... اور چاہے مشرکین کو  
کنتناہی ناگوار گزرے۔

## آیت کی اہمیت:

1. اس آیت میں نبی کریم صَلَّى اللهُ عَلَيْهِ وَسَلَّمَ کو دنیا میں بھیجنے کا مقصد بیان کیا گیا غلبہ دین حق۔ کسی بھی  
شخصیت کے کارنامہ حیات کا اندازہ (Assessment) کرنے کے لئے یہ جاننا ضروری ہے کہ  
اس کی جدوجہد کا مقصد کیا تھا؟ وہ کیا کرنے چلا تھا؟ اُس نے کہاں سے آغاز کیا؟ اور کہاں تک  
اپنے مقصد کو حاصل کیا؟ اس اعتبار سے یہ آیت نبی کریم صَلَّى اللهُ عَلَيْهِ وَسَلَّمَ کی دنیوی کامیابی کو سمجھنے کے  
لئے کلید کا درجہ رکھتی ہے۔

2. انسان وہی کہلانے کا حق دار ہے جس کا کوئی نہ کوئی مقصد زندگی ہو۔ مقاصد گھٹیا بھی ہوتے ہیں  
اور اعلیٰ بھی۔ اعلیٰ ترین مقصد تھا جناب نبی کریم صَلَّى اللهُ عَلَيْهِ وَسَلَّمَ کی بعثت کا یعنی دین حق کی سر بلندی:

میری زندگی کا مقصد ترے دیں کی سرفرازی

میں اسی لئے مسلمان میں اسی لئے نمازی

ہمیں بھی اپنی سعی و جہد کے لئے اسی مقصد کو اہم ترین مقام دینا چاہیے۔

3. یہ آیت نبی اکرم صَلَّى اللهُ عَلَيْهِ وَسَلَّمَ کی اس شان کو ظاہر کرتی ہے کہ آپ صَلَّى اللهُ عَلَيْهِ وَسَلَّمَ پر صرف نبوت ختم نہیں  
ہوئی بلکہ اس کی تکمیل بھی ہوئی ہے۔ آپ صَلَّى اللهُ عَلَيْهِ وَسَلَّمَ سے قبل رسولوں کا مقصد بھی دعوتِ حق  
پہنچانا اور دین حق کو غالب کرنے کی کوشش کرنا تھا لیکن آپ صَلَّى اللهُ عَلَيْهِ وَسَلَّمَ کا فرض منصبی نہ صرف  
دعوتِ حق کا پہنچانا بلکہ دین حق کو بالفعل غالب کر کے دکھانا تھا تاکہ نوعِ انسانی پر اتمامِ حجت  
ہو جائے کہ اللہ کا دین قابلِ عمل ہے اور محض کوئی خیالی جنت (Utopia) نہیں ہے۔

4. شاہ ولی اللہ دہلوی نے اپنی تصنیف "إِذَا لَمْ تَخْفَ عَنْ خِلَافَةِ الْخُلَفَاءِ" میں اس آیت کو نبی  
کریم صَلَّى اللهُ عَلَيْهِ وَسَلَّمَ کے مقصد بعثت کے تعین کے ضمن میں پورے قرآن حکیم کے لئے مرکزی اہمیت

کا حامل قرار دیا ہے، اس لئے کہ قرآن جس جدوجہد کے دوران رہنمائی کے لئے نازل ہوا اس کا مقصد اس آیت میں بیان ہوا۔

5. مولانا عبید اللہ سندھی نے اس آیت کو بین الاقوامی انقلاب کا عنوان قرار دیا ہے۔
6. اس آیت کے فہم کے بغیر نبی اکرم ﷺ کی بعثت کی تکمیلی شان کو سمجھنا ناممکن ہے۔ ہر نبی کی بعثت کی اساسی غرض و غایت دعوت و تبلیغ اور تربیت و تزکیہ ہوتی ہے۔ اس مرحلہ میں برائی کا جواب اچھائی سے دیا جاتا ہے:

إِدْفَعْ بِالَّتِي هِيَ أَحْسَنُ فَإِنَّ الَّذِي بَيْنَكَ وَبَيْنَهُ عَدَاوَةٌ كَأَنَّهُ وَلِيٌّ حَمِيمٌ ﴿٣٥﴾  
(حَمَّ السَّجْدَةِ 41: 34)

"جواب دو (بدی کا) اُس طور پر جو بہت اچھا ہو۔ تو وہ کہ جس کے اور تمہارے درمیان دشمنی ہے ایسے ہو جائے گا جیسے گرم جوش دوست۔"

البتہ چونکہ نبی اکرم ﷺ آخری نبی ہیں لہذا آپ ﷺ کی بعثت کی تکمیلی شان ہے دین حق کو غالب کرنا۔ اس مرحلہ میں برائی کا جواب ویسی ہی برائی سے دیا جائے گا:

وَجَزَاءُ سَيِّئَةٍ سَيِّئَةٌ مِّثْلُهَا (الشُّورَى 42: 40)  
"اور بُرائی کا بدلہ تو اسی طرح کی بُرائی ہے۔"

جن لوگوں نے بعثتِ نبوی ﷺ کی اساسی اور تکمیلی شان کے فرق کو نہیں سمجھا وہ آپ ﷺ کی سیرت کے فہم کے حوالے سے ٹھوکریں کھاتے نظر آتے ہیں۔ مثلاً مغربی مفکرین کو آپ ﷺ کی کمی زندگی تو نبوی نظر آتی ہے لیکن مدنی زندگی میں آپ ﷺ کے ہاتھ میں تلوار دیکھ کر انتشارِ ذہنی کا شکار ہو جاتے ہیں۔ 6ھ میں بظاہر دہ کر صلح حدیبیہ کرتے ہوئے وہ آپ ﷺ کو نبوی رنگ میں دیکھتے ہیں لیکن 8ھ میں ابوسفیان کی عاجزانہ درخواست کے باوجود آپ ﷺ کی طرف سے صلح کی تجدید نہ کرنا انہیں سمجھ نہیں آتا۔ حالانکہ معاملہ واضح ہے۔ آپ ﷺ کا مقصد تھا دین حق کو غالب کرنا۔ اس مقصد کے حصول کے لئے جس وقت جو طرز عمل مفید تھا آپ ﷺ نے اُس کو اختیار فرمایا۔

7. هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَهُ عَلَى الدِّينِ كُلِّهِ وَ لَوْ كَرِهَ الْمُشْرِكُونَ  
 کے الفاظ نبی اکرم ﷺ کے لئے قرآن حکیم میں تین مرتبہ وارد ہوئے ہیں (التوبة: 33،  
 الفتحہ: 28، الصف: 9)۔ اللہ کے لئے الفاظ اور اسالیب کی کمی نہیں، لیکن جب اللہ ایک ہی  
 اسلوب، ایک ہی ترتیب اور ایک جیسی اصطلاحات کے ساتھ کوئی حقیقت بار بار بیان فرمائے تو  
 اس سے نہ صرف آیت کے مضمون بلکہ اس کے الفاظ کی اہمیت بھی واضح ہوتی ہے۔ لہذا  
 مناسب ہے کہ اس آیت کے ہر لفظ پر غور کیا جائے۔

### آیت 9 پر غور و فکر :

#### رَسُولُهُ:

اس آیت میں پہلا اہم لفظ ہے "رَسُولُهُ" یعنی اللہ کا رسول۔ رسول تو آپ ﷺ سے پہلے بھی بہت سے  
 آئے لیکن رسالت آپ ﷺ کی ذات پر آکر درجہ تکمیل کو پہنچ گئی۔ آپ ﷺ رسولِ کامل ہیں اس  
 لئے کہ آپ ﷺ سے قبل، رسول کسی خاص دور کے لئے اور کسی خاص قوم کی طرف بھیجے جاتے تھے  
 لیکن آپ ﷺ کی رسالت قیامت تک کے ادوار کے لئے اور پوری نوعِ انسانی کی طرف ہے:

قُلْ يَا أَيُّهَا النَّاسُ إِنِّي رَسُولُ اللَّهِ إِلَيْكُمْ جَمِيعًا (الاعراف: 7: 158)

"(اے نبی ﷺ!) کہہ دیجئے کہ لوگو! میں تم سب کی طرف اللہ کا رسول ہوں۔"

ہر نبی کا کوئی خاص لقب ہے جیسے آدم علیہ السلام کا صفي اللہ، نوح علیہ السلام کا نجي اللہ، ابراہیم علیہ السلام کا خليل اللہ،  
 اسمعیل علیہ السلام کا ذبيح اللہ، موسیٰ علیہ السلام کا کلیم اللہ، عیسیٰ علیہ السلام کا روح اللہ لیکن نبی اکرم ﷺ کا لقب ہے  
 رسول اللہ۔ سورۃ الفتحہ 48 آیت 29 میں فرمایا گیا:

مُحَمَّدًا رَسُولَ اللَّهِ وَالَّذِينَ مَعَهُ أَشِدَّاءُ عَلَى الْكُفَّارِ رُحَمَاءَ بَيْنَهُمْ

"محمد (ﷺ) اللہ کے رسول ہیں اور جو لوگ ان کے ساتھ ہیں وہ کافروں کے حق میں سخت اور  
 آپس میں رحم دل ہیں۔"

#### الهدى:

اس سے مراد ہے کامل ہدایت۔ قرآن حکیم اپنے لئے بار بار ہدایت کا لفظ استعمال کرتا ہے:

ذٰلِكَ الْكِتٰبُ لَا رَيْبَ فِيْهِ هُدًى لِّلْمُتَّقِيْنَ ﴿۱﴾ (البقرة: 2)

"یہ وہ کتاب ہے جس میں کوئی شک نہیں۔ ہدایت ہے پرہیزگاروں کے لئے۔"

شَهْرُ رَمَضَانَ الَّذِيْ اُنزِلَ فِيْهِ الْقُرْاٰنُ هُدًى لِّلنَّاسِ وَبَيِّنٰتٍ مِّنَ الْهُدٰى وَالْفُرْقٰنِ

(البقرة: 2: 185)

"رمضان کا مہینہ وہ ہے جس میں قرآن نازل کیا گیا جو ہدایت ہے لوگوں کے لئے اور اس میں

ہدایت اور حق و باطل میں فرق کی کھلی کھلی نشانیاں ہیں۔"

اِنَّ هٰذَا الْقُرْاٰنَ يَهْدِيْ لِّلَّتِيْ هِيَ اَقْوَمُ (بنی اسرائیل: 9)

"یہ قرآن اُس راہ کی ہدایت دیتا ہے جو سب سے سیدھی ہے۔"

دراصل قرآن ہی کامل ہدایت ہے۔ اس کی وجہ یہ ہے کہ انسان آہستہ آہستہ فکری بلوغت

(maturity) کی منازل طے کرتا کرتا نبی اکرم ﷺ کے دور میں عقل و شعور کی پختگی اور ذہنی ارتقاء

(intellectual evolution) کی آخری منزل کو پہنچ گیا۔ پروفیسر یوسف سلیم چشتی صاحب کی

رائے کے مطابق تمام فلسفہ حیات 600 ق م سے لے کر 600ء تک کے دور میں پیش کیے گئے۔ جب

انسان جو کچھ سوچ سکتا تھا، اُس نے سوچ لیا تو اللہ نے 610ء میں قرآن کا نزول شروع کیا اور اس کی

صورت میں انسان کو نہ صرف مکمل ہدایت نامہ دیا بلکہ اسے قیامت تک کے لئے محفوظ کر دیا:

اِنَّا نَحْنُ نَزَّلْنَا الذِّكْرَ وَاِنَّا لَهٗ لٰكٰفِيُوْنَ ﴿۱۵﴾ (الحجر: 9)

"بے شک ہم ہی نے یہ 'ذکر' اتارا ہے اور ہم ہی اس کی حفاظت کرنے والے ہیں۔"

تورات، زبور اور انجیل میں عبوری دور (interim period) کے لئے حسبِ ضرورت ہدایات

تھیں۔ اللہ نے ان کتابوں کی حفاظت کا ذمہ نہیں لیا کیوں کہ ہدایت کا مکمل اور حتمی (Final)

ایڈیشن قرآن کی صورت میں آنا باقی تھا۔

### دینِ حق:

دین کا لغوی مفہوم ہے 'بدلہ'۔ مِلِكِ يَوْمِ الدِّينِ کا ترجمہ ہوگا "بدلہ کے دن کا مالک" اس لفظ کا

اصطلاحی مفہوم ہے:

1. **قانون/ضابطہ:** کیوں کہ بدلہ کسی قانون ہی کے تحت طے ہوتا ہے جیسے سورۃ یوسف<sup>12</sup> آیت 76 میں دین کا لفظ قانون کے معنی میں آیا ہے:

مَا كَانَ لِيَأْخُذَ أَخَاهُ فِي دِينِ الْمَلِكِ  
 "اُن (یعنی یوسفؑ) کے لئے ممکن نہ تھا اپنے بھائی کو روکنا (مصر میں) بادشاہ کے قانون کے مطابق۔"

2. **نظام:** کیوں کہ قانون نظام کے تحت بنتا ہے جیسے سورۃ الانفال<sup>8</sup> آیت 39 میں آیا:

وَقَاتِلُوهُمْ حَتَّى لَا تَكُونَ فِتْنَةٌ وَ يَكُونَ الدِّينُ كَلِمَةً لِلَّهِ  
 "اور اُن سے لڑتے رہو یہاں تک کہ فتنہ باقی نہ رہے اور مکمل طور پر نظام اللہ ہی کا ہو جائے۔"  
 سورۃ المؤمن<sup>40</sup> آیت 26 میں فرعون کا اپنی قوم سے خطاب کے دوران قول نقل ہوا:

إِنِّي أَخَافُ أَنْ يُبَدِّلَ دِينَكُمْ  
 "مجھے ڈر ہے کہ وہ (یعنی موسیٰؑ) بدل دے گا تمہارے نظام کو۔"

3. **اطاعت:** کیوں کہ نظام وہی ہے جس کی اطاعت کی جا رہی ہو جیسے سورۃ الزمر<sup>39</sup> آیت 3 میں فرمایا:

أَلَا لِلَّهِ الدِّينُ الْخَالِصُ

"جان لو اللہ کے لئے ہے خالص اطاعت۔"

- ایسے نظام کو جس میں قانون سازی کا اختیار عوام کے منتخب نمائندوں کو دے کر اُن کے بنائے ہوئے قوانین پر عمل کیا جائے "دین جمہور" کہا جاتا ہے۔
- ایسے نظام کو جس میں قانون ساز بادشاہ کو مان کر اس کی اطاعت کی جائے "دین الملک" کہا جاتا ہے۔
- ایسے نظام کو جس میں قانون ساز اللہ کو مان کر اس کے عطا کردہ قوانین کو نافذ کیا جائے "دین اللہ" کہا جائے گا۔

گویا دین سے مراد وہ نظام حیات ہے جو جملہ معاملات زندگی یعنی انفرادی و اجتماعی تمام معاملات میں رہنمائی کے لئے قوانین و ضوابط وضع کرے اور اُن کی روشنی میں بدلہ یعنی جزا و سزا کا تعین کرے۔



دین زندگی کے انفرادی گوشوں عقائد، عبادات اور رسومات کے ساتھ ساتھ اجتماعی گوشوں سیاست، معیشت اور معاشرت کے لئے بھی رہنمائی فراہم کرتا ہے۔ دین حق سے مراد ہے حق کا دین۔ سورۃ الحجہ 22 آیت 6 میں فرمایا گیا کہ اللہ تعالیٰ ہی حق ہے:

ذَلِكَ بِأَنَّ اللَّهَ هُوَ الْحَقُّ

"اس لئے کہ بے شک اللہ ہی حق ہے۔"

گویا دین حق کا مفہوم ہے اللہ کا دین۔ دین حق کا ذکر اس آیت میں قرآن سے علیحدہ ہوا ہے کیوں کہ یہ قرآن حکیم اور سنت رسول ﷺ کا مجموعہ ہے۔ اسی حوالہ سے دستور پاکستان میں قرارداد مقاصد کے بہت ہی مناسب الفاظ ہیں:

"کوئی قانون سازی ایسی نہ ہوگی جو قرآن و سنت سے متصادم ہو"

نبی اکرم ﷺ کے دور میں جہاں انسان فکری اعتبار سے پختگی کو پہنچ گیا وہیں اُس نے تمدنی ارتقاء (social evolution) کے عروج کو بھی حاصل کر لیا۔ غار، قبیلہ اور شہری زندگی کے مراحل سے ہوتا ہوا انسان ریاست کی سطح تک پہنچ گیا۔ اب اُسے صرف انفرادی اخلاقی تعلیمات ہی کی نہیں بلکہ اجتماعی زندگی کے بعض نازک معاملات کے لئے عادلانہ رہنمائی درکار تھی۔ مثلاً مرد و عورت، فرد و اجتماعیت اور محنت و سرمایہ کے درمیان متوازن اور عادلانہ حقوق و فرائض کا تعین کیسے کیا جائے۔ تمدنی ارتقاء کی اس بلند ترین سطح پر اللہ نے اسلام بطور دین حق عطا فرمایا اور سورۃ الحديد 57 کی آیت 25 میں اسے میزان یعنی عدل کا مظہر قرار دیا۔ یہ نظام مرد اور عورت، فرد اور اجتماعیت اور آجر و اجر کے حقوق و فرائض کے درمیان کامل توازن اور آزادی و مساوات کے حسین امتزاج کی مثال ہے۔

**رِيْطْمَرَةٌ:**

اس کے چار معانی ہو سکتے ہیں:

1. اللہ غالب کر دے دین حق کو
2. اللہ غالب کر دے اپنے رسول ﷺ کو
3. رسول ﷺ غالب کر دیں دین حق کو
4. رسول ﷺ غالب کر دیں اللہ کو

ترجمہ کسی بھی طرح کیا جائے لیکن مقصود ایک ہی ہے۔ نبی اکرم ﷺ کا غلبہ بھی دین اسلام کا غلبہ تھا کیوں کہ آپ ﷺ کوئی شخصی یا خاندانی حکومت قائم فرمانے نہیں آئے تھے۔ اسی طرح عالم واقعہ میں اللہ کے غلبہ سے مراد اللہ کے نظام اطاعت ہی کا غلبہ ہے۔ پھر خواہ یہ منزل اللہ کے ذریعہ سر ہو یا رسول اللہ ﷺ کے ذریعہ، بات ایک ہی ہے۔ عالم واقعہ میں یہ کام رسول اللہ ﷺ نے کرنا تھا اور عالم حقیقت میں اللہ نے۔ دنیا میں بظاہر انسان کام کرتے ہوئے نظر آتے ہیں لیکن فاعل حقیقی اللہ ہے:

فَاَلَمْ تَقْتُلُوهُمْ ۗ وَلَكِنَّ اللّٰهَ قَتَلَهُمْ ۗ وَمَا رَمَيْتَ اِذْ رَمَيْتَ ۚ وَلَكِنَّ اللّٰهَ رَمٰی  
(الانفال: 8)

"تم لوگوں نے ان (کفار) کو قتل نہیں کیا بلکہ اللہ نے انہیں قتل کیا اور (اے نبی ﷺ) جس وقت آپ ﷺ نے نکلتے تھے انہیں قتل نہیں کیا بلکہ اللہ نے انہیں قتل کیا۔"

### عَلَى الدِّينِ كُلِّهِ:

نبی اکرم ﷺ کا مقصد بعثت تھا دین حق یعنی نظام عدل اجتماعی کو کل کے کل نظام زندگی پر اس طرح غالب کرنا کہ کوئی گوشہ زندگی اس سے مستثنیٰ نہ رہے۔ اسلام ہی دین حق ہے اور یہ محدود معنی میں ایک مذہب (Religion) نہیں ہے۔ قرآن و حدیث کے وسیع ذخیرے میں اسلام کے لئے مذہب کی اصطلاح استعمال نہیں ہوئی بلکہ ہمیشہ دین کی اصطلاح آئی ہے:

اِنَّ الدِّينَ عِنْدَ اللّٰهِ الْاِسْلَامُ (آل عمران: 3)

"بے شک اللہ کے نزدیک دین تو اسلام ہی ہے۔"

اَلْيَوْمَ اَكْمَلْتُ لَكُمْ دِيْنَكُمْ ۗ وَارْتَمَتْ عَلَيْكُمْ نِعْمَتِيْ وَرَضِيْتُ لَكُمْ الْاِسْلَامَ دِيْنًا (المائدہ: 3)

"آج ہم نے تمہارے لئے تمہارا دین مکمل کر دیا اور اپنی نعمتیں تم پر پوری کر دیں اور تمہارے

لئے اسلام کو بطور دین پسند فرمایا۔"

ایک دور تھا جبکہ مذہب کا لفظ وسیع مفہوم میں دین کے مترادف کے طور پر استعمال ہوتا تھا۔ مغربی فکر کی یلغار کے بعد مذہب کا لفظ اب Religion کے طور پر استعمال ہوتا ہے۔ اب مذہب کا تعلق صرف انفرادی زندگی سے ہوتا ہے جبکہ دین کا تعلق انفرادی و اجتماعی دونوں زندگیوں سے۔ مذہب

محض چند عقائد، مراسم عبودیت اور رسومات کا مجموعہ ہے جبکہ دین میں ان سب کے ساتھ ساتھ سیاست، معیشت اور معاشرت سے متعلق بھی ہدایات ہوتی ہیں۔ کسی ملک میں ایک ساتھ کئی مذاہب پر عمل ممکن ہے لیکن اجتماعی نظام یا دین ایک ہی ہو گا۔ کسی ملک میں اشتراکیت اور سرمایہ دارانہ نظام یا ملوکیت اور جمہوریت ایک ساتھ نہیں چل سکتے۔ دورِ خلافتِ راشدہ میں اسلام بطور دین نافذ تھا جبکہ عیسائیت، یہودیت وغیرہ بطور مذہب موجود تھے۔ دورِ انگریز میں اسلام بھی محدود ہو کر محض مذہب کی حیثیت سے موجود رہا جس پر اقبالؒ نے کہا:

ملا کو جو ہند میں ہے سجدے کی اجازت

ناداں یہ سمجھتا ہے کہ اسلام ہے آزاد

نبی اکرم ﷺ صرف آخری رسول ہی نہیں تھے بلکہ آپ ﷺ پر رسالت کی تکمیل بھی ہوئی۔ لہذا نوعِ انسانی پر اتمامِ حجت کے لئے ضروری تھا کہ آپ ﷺ کے ہاتھوں دینِ حق کے غلبہ کی منزل اس طرح سر ہو کہ زندگی کے ہر گوشہ میں مثالی عدل کی نظیر قائم ہو جائے۔ الحمد للہ آپ ﷺ نے 21 برس کی سخت اور کٹھن محنت کے ذریعہ یہ منزل سر کی اور رہتی دنیا کے لئے ایک مثالی نظام قائم کر کے اتمامِ حجت کا حق ادا کر دیا۔ نظامِ عدلِ اجتماعی کے بارے میں انسان جس جس اعلیٰ قدر (value) کا تصور کرے گا اسے آپ ﷺ کے قائم کردہ نظام میں موجود پائے گا۔ بقول اقبالؒ :

ہر کجا بینی جہانِ رنگ و بو      زان کہ از خاکش بروید آرزو

یا ز نورِ مصطفیٰؐ او را بہاست      یا ہنوز اندر تلاشِ مصطفیٰؐ است

"جہاں کہیں بھی تو جہانِ رنگ و بو دیکھتا ہے کہ اس کی خاک سے آرزو (بھلائی) پیدا ہوتی ہے۔

یا تو اس کو نورِ مصطفیٰؐ سے روشنی حاصل ہوئی ہے یا ابھی تک نورِ مصطفیٰؐ کی تلاش میں ہے۔"

**وَلَوْ كَرِهَ الْمُشْرِكُونَ:**

ہر دور میں شرک کے دو نظام موجود رہے ہیں۔ ایک مذہبی شرک اور دوسرا سیاسی شرک۔ مذہبی شرک کے پیشوا پنڈت، پادری، پروہت، پجاری اور پیر بن کر عوام کی محنت کی کمائی سے نذرانے اور چڑھاوے وصول کرتے رہے اور سیاسی شرک کے سردار بادشاہوں کے روپ میں Divine rights of kings کا تصور دے کر عوام سے خراج وصول کرتے رہے۔ دونوں استحصالی عناصر

کا ہمیشہ گٹھ جوڑ رہا۔ بادشاہ مذہبی پیشواؤں کو His Holiness کی سند دیتا رہا اور مذہبی پیشوا بادشاہوں کو Defenders of the faith کا اعزاز دیتے رہے۔

اسلام نے مذہبی شرک کے سدباب کے لئے توحید کا ایسا تصور دیا کہ خالق و مخلوق میں حائل تمام واسطوں اور وسیلوں کی نفی کر دی:

کیوں خالق و مخلوق میں حائل رہیں پردے  
پیرانِ کلیسا کو کلیسا سے اٹھا دو

سورة البقرة<sup>2</sup> آیت 186 میں ارشاد باری تعالیٰ ہے کہ:

وَإِذَا سَأَلَكَ عِبَادِي عَنِّي فَإِنِّي قَرِيبٌ ۖ أُجِيبُ دَعْوَةَ الدَّاعِ إِذَا دَعَانِ

"اور (اے نبی ﷺ!) جب آپ سے میرے بندے میرے بارے میں دریافت کریں تو میں

بہت ہی قریب ہوں۔ جب بھی کوئی پکارنے والا مجھے پکارتا ہے تو میں اُس کی پکار کا جواب دیتا ہوں۔"

اسی طرح اسلام سیاسی شرک کے ابطال کے لئے اس حقیقت پر بہت زور دیتا ہے کہ حاکمیت صرف اور صرف اللہ کی ہے:

إِنَّ الْحُكْمَ لِلَّهِ (الانعام<sup>6</sup>: 57، یوسف<sup>12</sup>: 40، 67)

"حکم دینے کا اختیار کسی کے لئے نہیں سوائے اللہ کے۔"

وَلَا يَشْرِكُ فِي حُكْمِهِ أَحَدًا (الکھف<sup>18</sup>: 26)

"وہ (اللہ) اپنے حکم میں کسی کو شریک نہیں کرتا ہے۔"

سروری زبیا فقط اُس ذات بے ہمتا کو ہے

حکمران ہے اک وہی باقی بتانِ آذری

اسلام نے انسانوں کو انسان کی غلامی سے نجات دلا کر صرف اور صرف اللہ کی غلامی کے رنگ میں رنگ دیا اور بادشاہت کے بجائے خلافت کا تصور دیا۔ اب جن لوگوں کے مفادات پر اسلام کی انقلابی دعوت کی ضرب پڑتی ہے، اُن کے لئے اس دعوت کا پھیلنا ناگوار ہوتا ہے:

كَبُرَ عَلَى الْمُشْرِكِينَ مَا تَدْعُوهُمْ إِلَيْهِ (الشورى<sup>42</sup>: 13)

"بھاری ہے اے نبی (ﷺ) مشرکین پر وہ (دین کا غلبہ) جس کی طرف آپ (ﷺ) دعوت

دے رہے ہیں۔"

مشرکین نے نظام عدل کے قیام کی راہ میں ہر رکاوٹ کھڑی کی۔ نبی اکرم ﷺ اور ان کے ساتھیوں کو اذیت ناک الزامات اور طعنے بھی سننا پڑے، تشدد بھی برداشت کرنا پڑا، جانوں کے نذرانے بھی پیش کرنا پڑے، اونٹ کی اوڑھی عین حالتِ سجدہ میں آپ ﷺ پر ڈالی گئی، طائف کے بازار میں سرعام لہو لہان کیا گیا، غارِ ثور میں پناہ لینی پڑی، بدر کے میدان میں بے سرو سامان ساتھیوں کے ساتھ اترنا پڑا، میدانِ احد میں خود مجروح ہو کر بے ہوش ہوئے اور کئی ساتھیوں رضی اللہ عنہم کے لاشے دیکھنا پڑے، غزوہٴ احزاب میں پیٹ پر پتھر باندھنا پڑے اور تب کہیں جا کر دینِ حق غالب ہوا۔

یہ آیت واضح کر رہی ہے کہ نبی اکرم ﷺ کا مشن محض وعظ و نصیحت اور درس و تدریس نہ تھا۔ آپ ﷺ کا مشن انقلابی تھا جس کا مقصد نظامِ باطل کو جڑ سے اکھاڑنا اور اُس کی جگہ نظامِ عدل کو قائم فرمانا تھا۔ آپ ﷺ نے محض انذار، تبشیر اور تزکیہ و تربیت ہی نہ کی بلکہ اس کے ساتھ ساتھ ساتھیوں کو میدان میں لا کر باطل سے ٹکرایا اور ایک مثالی نظام قائم کر دیا۔ آپ ﷺ کے برپا کیے ہوئے انقلاب کے نتیجے میں ایک منتشر قوم، ایک منظم قوم میں بدل گئی۔ ان پڑھ لوگ معلم بن گئے۔ پوری دنیا کے لئے ایک نیا تمدن یا نظامِ مملکت وجود میں آیا اور ایسی تبدیلی واقع ہوئی کہ زندگی کا ہر گوشہ ہی بدل گیا۔

یہ بات تو واضح ہو گئی کہ نبی اکرم ﷺ کا مقصد بعثت ہے غلبہٴ دینِ حق۔ البتہ یہ اللہ کی سنت ہے کہ اس مشن کی تکمیل کے لئے نبی کے ساتھ ایک جماعت کی ضرورت ہوتی ہے۔ سورۃ المائدہ<sup>5</sup> کے چوتھے رکوع میں بیان ہوا کہ ایک وقت میں اللہ کے دورِ رسول یعنی حضرت موسیٰ علیہ السلام اور حضرت ہارون علیہ السلام موجود تھے لیکن دینِ حق غالب نہ ہو سکا۔ اس کی وجہ یہ تھی کہ قوم نے اس مشن کے لئے ساتھ دینے سے انکار کر دیا تھا۔ سورۃ النصف<sup>61</sup> کی بقیہ آیات میں مختلف اسالیب سے غلبہٴ دین کی جدوجہد کے لئے مال اور جان لگانے کی دعوت دی جا رہی ہے تاکہ اس مشن کے لئے جماعت تیار کی جاسکے۔

## آیات 1 تا 4

غلبہ دین حق کے لئے جہاد کی دعوت: ترہیب کے انداز میں

### آیت 1:

سَبَّحَ لِلَّهِ مَا فِي السَّمٰوٰتِ وَمَا فِي الْاَرْضِ... پاکی بیان کی اللہ کی ہر اُس شے نے جو آسمانوں میں ہے اور جو زمین میں ہے... وَهُوَ الْعَزِيزُ الْحَكِيْمُ ۝ اور وہ غالب حکمت والا ہے۔

• سَبَّحَ - يُسَبِّحُ کے لغوی معنی ہیں تیرانا یعنی کسی شے کو اس کے اصل مقام پر برقرار رکھنا اور اصطلاحی معنی ہیں پاکی بیان کرنا۔ تسبیح باری تعالیٰ سے مراد اس حقیقت کو بیان کرنا ہے کہ اللہ ہر کمی، ہر عیب، ہر نقص، ہر احتیاج اور ہر کمزوری سے پاک ہے۔

• لفظ "مَا" کے استعمال سے "کل مکان" (Space) کا احاطہ کیا گیا ہے۔ اسی طرح ان مدنی سورتوں میں تین بار ماضی کا صیغہ سَبَّحَ (سورۃ الحديد 57 - سورۃ المحشر 59 - سورۃ الصف 61 کے آغاز میں) اور تین ہی بار مضارع کا صیغہ يُسَبِّحُ (سورۃ الجمعة 62 اور سورۃ التغابن 64 کے آغاز اور سورۃ المحشر 59 کے آخر میں) استعمال کر کے "کل زمان" (Time) کا احاطہ کیا گیا ہے۔ گویا ہر شے اللہ کی تسبیح کر رہی ہے اور یہ تسبیح ہر جگہ اور ہر وقت جاری ہے۔

• کائنات کی ہر شے زبان حال سے اپنے خالق کی صنّاعی اور کمالِ تخلیق کا اعلان تو کر رہی رہی ہے لیکن اُسے اللہ نے قوتِ گویائی بھی دی ہے جس سے وہ تسبیحِ حالی کے ساتھ ساتھ تسبیحِ قوی بھی کر رہی ہے۔ ارشادِ باری تعالیٰ ہے:

تُسَبِّحُ لَهُ السَّمٰوٰتُ السَّبْعُ وَالْاَرْضُ وَمَنْ فِيْهِنَّ ۗ وَاِنْ مِنْ شَيْءٍ اِلَّا يُسَبِّحُ بِحَمْدِهِۦ وَلٰكِنْ لَا تَفْقَهُوْنَ تَسْبِيْحَهُمْ (بنی اسرائیل 17: 44)

"ساتوں آسمان اور زمین اور جو لوگ ان میں ہیں سب اُسی کی تسبیح کرتے ہیں اور (مخلوقات میں سے) کوئی چیز نہیں مگر اُس کی تعریف کے ساتھ تسبیح کرتی ہے لیکن تم ان کی تسبیح کو نہیں سمجھتے۔"

• اس آیت میں اللہ کی دو صفات عزیز اور حکیم بیان ہوئی ہیں۔ عزیز کی صفت اللہ تعالیٰ کے اختیارِ مطلق کو ظاہر کرتی ہے یعنی اللہ جو چاہے کر گزرتا ہے۔ البتہ وہ حکیم بھی ہے یعنی اپنے

- اختیارات کو حکمت کے ساتھ استعمال فرماتا ہے اور کسی پر کوئی ظلم نہیں کرتا۔
- یہ آیت سورۃ کی پر شکوہ تمہید ہے جو بیان کر رہی ہے کہ اے مسلمانو! ایک ایسا خالق تم سے مخاطب ہے جس کی تسبیح ارض و سماء کی ہر شے کر رہی ہے۔ اگلی آیت اس حقیقت کی طرف رہنمائی کر رہی ہے کہ جہاں تک خالق کی تسبیح کا تعلق ہے تو یہ عمل تو جملہ مخلوقات انجام دے رہی ہیں، انسان یعنی اشرف المخلوقات سے تو اللہ کو کچھ اور مطلوب ہے:

یا وسعتِ افلاک میں تکبیر مسلسل  
یا خاک کی آغوش میں تسبیح و مناجات  
وہ مذہب مردانِ خود آگاہ و خدامت  
یہ مذہب ملا و جمادات و نباتات

### آیات 2-3:

يَا أَيُّهَا الَّذِينَ آمَنُوا... اے وہ لوگو جو ایمان لائے... لَعَلَّ تَقُولُونَ مَا لَا تَفْعَلُونَ ۝... تم ایسی باتیں کیوں کہا کرتے ہو جو کیا نہیں کرتے؟... كَبُرَ مَقْتًا عِنْدَ اللَّهِ... اللہ کے نزدیک بڑی ہے یہ بات بیزار کرنے کے اعتبار سے... أَنْ تَقُولُوا مَا لَا تَفْعَلُونَ ۝... کہ تم ایسی بات کہو جو کرتے نہیں۔

- اس آیت میں قول و فعل کے تضاد پر جھنجھوڑا جا رہا ہے۔ مسلمان کلمہ پڑھ کر دعویٰ کرتا ہے کہ اللہ ہی سب سے بڑا ہے اور وہی اس کا معبود ہے۔ اب اگر معاشرے میں بالفعل اللہ کی بڑائی نافذ نہ ہو اور مسلمان اپنے گھر بار، ملازمت، کاروبار اور ضروریات دنیا ہی میں مشغول ہوں تو یہ طرز عمل اس کے دعویٰ کے برخلاف اور اللہ کو ناراض کرنے والا ہے۔ اسی طرح کلمہ پڑھ کر ایک مسلمان اعلان کرتا ہے کہ وہ محمد ﷺ کو اللہ کا رسول اور تمام انسانوں سے محبوب ترین ہستی سمجھتا ہے۔ اب اس دعویٰ کا تقاضا ہے کہ اس کا وقت، توانائیاں اور مال اسی مشن کے لئے لگ رہا ہو، جو مشن تھا جناب نبی کریم ﷺ کا۔

یہ شہادت گہہ الفت میں قدم رکھنا ہے

لوگ آسان سمجھتے ہیں مسلمان ہونا

- مَقْتًا کا لفظ عربی زبان میں شدید ترین بیزاری کے لئے آتا ہے۔ اگر کوئی شخص توقع پر پورا نہ اتر

رہا ہو تو اُس پر غصہ آتا ہے اور جس سے اب خیر کی توقع ہی نہ رہے اُس سے بیزاری ہو جاتی ہے۔ اندازہ کیا جاسکتا ہے کہ جو مسلمان قول و فعل کے تضاد میں مبتلا ہوتے ہیں وہ اللہ کے کس قدر غیض و غضب کا شکار ہو جاتے ہیں۔

#### آیت 4:

إِنَّ اللَّهَ يُحِبُّ الَّذِينَ... بلاشبہ اللہ تو محبت کرتا ہے اُن سے... يُقَاتِلُونَ فِي سَبِيلِهِ... جو جنگ کرتے ہیں اُس کی راہ میں... صَفًّا... جم کر صف در صف... كَانَهُمْ بَنِيَّانِ مَرْصُومِينَ... گویا کہ وہ ہیں سیسہ پلائی ہوئی دیوار۔

- یہ آیت ظاہر کر رہی ہے کہ اللہ کے نزدیک انسان کا محبوب ترین عمل قتال فی سبیل اللہ ہے۔  
بقول اقبال:

مقام بندگی دیگر مقام عاشقی دیگر  
ز نوری سجدہ می خواہی ز خاکی بیش ازاں خواہی  
چنا خود را نگہ داری کہ با این بے نیازی ها  
شہادت بر وجود خود ز خون دوستاں خواہی

"مقام بندگی اور ہے مقام عاشقی کچھ اور ہے نوری (مخلوق) سے تو سجدہ چاہتا ہے اور خاکی (انسان) سے اس سے زیادہ چاہتا ہے۔ تو اپنے آپ بڑی بے نیازی سے پوشیدہ رکھتا ہے اور اپنے دوستوں سے اپنے وجود پر خود کی گواہی چاہتا ہے۔"

یا تو اس کو نورِ مصطفیٰ سے روشنی حاصل ہوئی ہے یا ابھی تک نورِ مصطفیٰ کی تلاش میں ہے۔"

- قتال فی سبیل اللہ دراصل جہاد فی سبیل اللہ کی اعلیٰ ترین صورت ہے۔ اللہ کے محبوب بندے وہ ہیں جو جہاد فی سبیل اللہ کے ابتدائی مراحل طے کرتے ہوئے ایسی منظم جماعت کی صورت اختیار کریں جو اس طرح سے ڈٹ کر اللہ کے دین کے غلبہ کے لئے جنگ کرے گویا کہ وہ سیسہ پلائی ہوئی دیوار ہے۔

- اسلام کے فلسفہ اخلاق میں خانقاہی نظام کے برعکس اعلیٰ ترین نیکی وہ عمل ہے جو قتال فی سبیل اللہ کی طرف لے جائے۔ اللہ کی محبت محض تسبیح و تحمید اور ذکر و اذکار سے حاصل نہیں ہوتی



بلکہ اُس کے لئے نقدِ جان ہتھیلی پر رکھ کر میدانِ جنگ میں آنا ہوتا ہے۔ قرآنِ حکیم اللہ کے محبوب بندوں کا ذکر اس طرح کرتا ہے:

وَالضَّيِّرِينَ فِي الْبَأْسَاءِ وَالضَّرَّاءِ وَحِينَ الْبَأْسِ ۗ (البقرة: 2: 177)

"اور بالخصوص صبر کرنے والے سختیوں میں اور تکالیف میں اور لڑائی کے وقت"

وَكَأَيِّنْ مِنْ نَبِيِّ قُتِلَ مَعَهُ رَيْبُورٌ كَثِيرٌ ۗ فَمَا وَهَنُوا لِمَا أَصَابَهُمْ فِي سَبِيلِ اللَّهِ

وَمَا ضَعُفُوا وَمَا اسْتَكَانُوا ۗ وَاللَّهُ يُحِبُّ الضَّيِّرِينَ ۝ (آل عمران: 3: 146)

"اور کتنے ہی نبی ایسے گزرے ہیں کہ جن کے ساتھ مل کر بہت سے اللہ والوں نے جنگ کی تو انہوں نے ہمت نہ ہاری اُن تکالیف پر جو انہیں اللہ کی راہ میں پیش آئیں، نہ وہ کمزور پڑے اور نہ باطل کے سامنے دبے اور اللہ ایسے ہی صبر کرنے والوں سے محبت کرتا ہے۔"

مِنَ الْمُؤْمِنِينَ رَجُلٌ صَدَقُوا مَا عَاهَدُوا اللَّهَ عَلَيْهِ ۗ فَمِنْهُمْ مَن قَضَىٰ نَحْبَهُ وَ

مِنْهُمْ مَن يَتَنَزَّرُ ۗ وَمَا يَدُلُّوهُ لِئَلَّا ۙ (الاحزاب: 33: 23)

"مومنوں میں وہ جو اس مرد بھی ہیں جنہوں نے سچ کر دکھایا وہ عہد جو انہوں نے اللہ سے کیا تھا تو ان میں کچھ ایسے ہیں جو اپنی نذر (جان) پیش کر چکے اور کچھ ایسے ہیں کہ انتظار کر رہے ہیں اور انہوں نے (اپنے عہد کی بات کو) ذرا بھی نہیں بدلا۔"

ارشادِ نبوی ﷺ ہے:

مَنْ مَاتَ وَلَمْ يَغْرُ وَلَمْ يُحَدِّثْ بِهِ نَفْسَهُ مَاتَ عَلَىٰ شُعْبَةٍ مِّنْ نِّفَاقٍ ۙ (۱)

"جس کی موت اس حال میں واقع ہوئی کہ نہ اُس نے کبھی (اللہ کی راہ میں) جنگ کی اور نہ ہی

اُس کے دل میں اس کی آرزو پیدا ہوئی تو اُس کی موت ایک طرح کے نفاق پر واقع ہوئی۔"

نکل کر خانقاہوں سے ادا کر رسمِ شبیری

کہ فقرِ خانقاہی ہے فقط اندوہ و دلگیری

قتال فی سبیل اللہ کی طرف لے جانے والی راہ پر چلنا، اُس وعدے کو نبھانے کے لئے ضروری

ہے جو ہر مسلمان کلمہ پڑھ کر اللہ کے ساتھ کرتا ہے۔ اس وعدے کا ذکر سورۃ التوبہ<sup>9</sup>

(۱) صحیح مسلم، کتاب الإمامۃ، باب دَمْرٍ مِّنْ مَّاتٍ وَلَمْ يَغْرُ وَلَمْ يُحَدِّثْ نَفْسَهُ بِالْعَزْوِ، عَنِ ابْنِ هُرَيْرَةَ رَضِيَ اللَّهُ عَنْهُ



## آیات 5 تا 8

بنی اسرائیل کا غلبہ دین حق کے لیے جہاد سے اعراض  
مسلمانوں کے لیے عبرت

مسلمانوں سے قبل بنی اسرائیل تقریباً دو ہزار برس تک اُمت کے منصب پر فائز رہے۔ انہوں نے اس دوران شریعت پر عمل اور نفاذ شریعت کے لئے جدوجہد کے حوالے سے ایسی پہلو تہی کا مظاہرہ کیا کہ اللہ اُن سے ناراض ہو اور انہیں اُمت کے منصب سے معزول کر دیا۔ ان آیات میں بنی اسرائیل کے تین ادوار کا ذکر بطور عبرت کیا جا رہا ہے۔

## آیت 5:

وَإِذْ قَالَ مُوسَى لِقَوْمِهِ... اور (یاد کرو) جب حضرت موسیٰ نے اپنی قوم سے کہا... يُقُولُ لِمَ تُؤْذَوْنَ يَنْبَى... کہ اے میری قوم کے لوگو! تم مجھے کیوں ایذا دیتے ہو؟... وَقَدْ تَعْلَمُونَ... حالانکہ تم جانتے ہو... اِنِّي رَسُولُ اللَّهِ إِلَيْكُمْ... کہ میں تمہاری طرف اللہ کا رسول ہوں... فَلَبَّأْزَاعُؤَا اَزَّاعِ اللَّهُ قُلُوبَهُمْ... پھر جب اُن لوگوں نے کجروی اختیار کی اللہ نے بھی اُن کے دل ٹیڑھے کر دیئے... وَاللَّهُ لَا يَهْدِي الْقَوْمَ الْفَاسِقِينَ... اور اللہ نافرمانوں کو ہدایت نہیں دیا کرتا۔

• اس آیت میں تاریخ بنی اسرائیل کے اُس دور کا ذکر ہے جب حضرت موسیٰ علیہ السلام بذاتِ خود اُن کے درمیان موجود تھے اور انہوں نے موسیٰ علیہ السلام کو اذیت سے دوچار کیا۔ موسیٰ علیہ السلام کو اُن کی قوم کی طرف سے ذاتی اعتبار سے بھی اذیت کا سامنا ہوا جس کا ذکر یوں ہوا:

يَا أَيُّهَا الَّذِينَ آمَنُوا لَا تَكُونُوا كَالَّذِينَ آذَوْا مُوسَى فَبَرَّأَهُ اللَّهُ مِمَّا قَالُوا وَكَانَ عِنْدَ اللَّهِ وَجِيهًا ﴿٦٩﴾ (الاحزاب: 33-69)

"مومنو! تم اُن لوگوں جیسے نہ ہونا جنہوں نے موسیٰ کو ستایا (عیب لگا کر) تو اللہ نے اُن کو پاکباز ثابت کیا اور وہ اللہ کے نزدیک بڑی عزت والے تھے۔"

لیکن سیاق و سباق کی روشنی میں یہاں اُس اذیت کی طرف اشارہ ہے جو قوم نے جہاد فی سبیل اللہ سے اعراض کر کے موسیٰ علیہ السلام کو پہنچائی۔ اس کا ذکر سورۃ المائدہ کے چوتھے رکوع میں ہے۔ اس کی تفصیل یہ ہے کہ حضرت موسیٰ علیہ السلام نے بنی اسرائیل کو فرعون کے چنگل سے آزاد کرایا،

صحرائے سینا میں بنی اسرائیل کو کئی مادی نعمتیں عطا کی گئیں اور پھر تورات کی صورت میں عظیم روحانی نعمت دی گئی۔ اب حضرت موسیٰ علیہ السلام نے قوم کو فلسطین پر قابض ایک مشرک قوم کے خلاف جہاد فی سبیل اللہ کی دعوت دی۔ قوم نے کورا جواب دیا کہ "اے موسیٰ علیہ السلام آپ اور آپ کا رب جا کر جنگ کریں ہم یہاں پر بیٹھے رہیں گے"۔ موسیٰ علیہ السلام کو قوم کے اس جواب پر اس قدر رنج ہوا کہ آپ نے اللہ کی بارگاہ میں فریاد کی:

قَالَ رَبِّ إِنِّي لَا أَمْلِكُ إِلَّا نَفْسِيْ وَ أٰخِيْ فَافْرُقْ بَيْنَنَا وَ بَيْنَ الْقَوْمِ الْفٰسِقِيْنَ ۝٥ (المائدہ: 5)

"اے میرے رب! میں اپنے اور اپنے بھائی کے سوا اور کسی پر اختیار نہیں رکھتا، تو ہم میں اور ان نافرمان لوگوں میں جدائی ڈال دے۔"

• سورۃ الصّٰف 61 کے عمود کے اعتبار سے ضمنی لیکن ایک اہم نکتہ اس آیت میں فَلَمَّا زَاغُوا أَزَاغَ اللّٰهُ قُلُوْبَهُمْ کے الفاظ میں بیان ہوا ہے۔ اس نکتہ کا تعلق اللہ کے قانون ہدایت و ضلالت سے ہے۔

اللہ تعالیٰ نے ہر انسان میں نیکی و بدی کی پہچان رکھ دی ہے اور اسے اختیار دیا ہے کہ چاہے تو نیکی کا راستہ اختیار کرے اور چاہے بدی کا:

إِنَّا هَدَيْنٰهُ السَّبِيْلَ إِنَّمَا شَاكَرَآ وَ إِنَّمَا كَفَرَآ ۝٦٦ (الدھر: 76)

"ہم نے اسے راستہ دکھا دیا (اب) خواہ وہ شکر گزار ہو یا ناشکر!"

اب جو شخص جس راستہ پر چلتا ہے تو اُس کے لئے وہی راہ آسان کر دی جاتی ہے:

فَأَمَّا مَنْ أَعْطَى وَ اتَّقَى ۝٦٧ وَ صَدَقَ بِالْحُسْنَى ۝٦٨ فَسَنِيْرُهُ لِيْسْرَى ۝٦٩ وَ أَمَّا مَنْ بَخِلَ وَ اسْتَغْنَى ۝٧٠ وَ كَذَّبَ بِالْحُسْنَى ۝٧١ فَسَنِيْرُهُ لِّلْعُسْرَى ۝٧٢ (البل: 92: 5-10)

"تو جس نے (اللہ کی راہ میں مال) دیا اور پرہیزگاری کی اور اچھی بات کی تصدیق کی، اُس کے لئے ہم آسانی (جنت) کی راہ آسان کر دیتے ہیں۔ اور جس نے بخل کیا اور بے پروا بنا رہا اور اچھی بات کو جھٹلایا، اُس کے لئے ہم مشکل (جہنم) کی راہ آسان کر دیتے ہیں۔"

اللہ تعالیٰ کا ضابطہ یہ ہے کہ وہ زبردستی کسی کو گمراہ نہیں کرتا۔ جو شخص خود گمراہی کی طرف چلتا ہے تو اللہ تعالیٰ اُسے اس راستہ پر ڈھیل دے دیتا ہے۔

گمراہی کے طرف جانے کے دو پہلو ہیں۔ بندہ کا ارادہ اور اللہ کی طرف سے اذن۔ قرآن میں کہیں ایک پہلو بیان ہوا اور کہیں دوسرا۔ دوسرا پہلو قرآن میں ان الفاظ میں بیان ہوتا ہے: حَتَّمَهُ اللَّهُ عَلَى قُلُوبِهِمْ (البقرة: 2: 7) "اللہ نے ان کے دلوں پر مہر کر دی" "يَا وَمَنْ يُضِلِّ اللَّهُ فَمَا لَهُ مِنْ هَادٍ (الرعد: 13: 33) "جسے اللہ گمراہ کر دے اسے ہدایت دینے والا کوئی نہیں۔" جب دوسرا پہلو بیان ہوتا ہے تو شیطان وسوسہ ڈالتا ہے کہ جب اللہ ہی نے گمراہ کر دیا تو اس میں انسان کا کیا قصور۔ اس آیت میں دونوں پہلو بیان کر کے اللہ نے شیطانی وسوسے کا ازالہ فرمادیا یعنی فَلَمَّا رَأَوْا آيَاتَ اللَّهِ أَزَاعَ اللَّهُ قُلُوبَهُمْ "جب وہ ٹیڑھے ہوئے تو اللہ نے ان کے دلوں کو ٹیڑھا کر دیا"۔ ارشاد نبوی ﷺ ہے:

إِنَّ الْعَبْدَ إِذَا أَخْطَأَ حَظِيئَةً نُكَيْتَتْ فِي قَلْبِهِ نُكَيْتَةٌ سَوْدَاءٌ فَإِذَا هُوَ نَزَعَ وَاسْتَعْفَرَ وَتَابَ سَقِنَ قَلْبُهُ وَإِنْ عَادَ زِيدَ فِيهَا حَتَّى تَعْلُوَ قَلْبُهُ وَهُوَ الرِّانُ الَّذِي ذَكَرَ اللَّهُ { كَلَّا بَلْ رَانَ عَلَى قُلُوبِهِمْ مَا كَانُوا يَكْسِبُونَ } (۱)

"بندہ جب گناہ کرتا ہے تو اس کے دل پر ایک سیاہ نقطہ پڑ جاتا ہے، اگر وہ توبہ کر لیتا ہے تو وہ سیاہی دور کر دی جاتی ہے اور اگر توبہ کے بجائے گناہ پر گناہ کیے جاتا ہے تو وہ سیاہی بڑھتی جاتی ہے یہاں تک کہ اُس کے پورے دل پر چھا جاتی ہے، یہی رین (زنگ) ہے جس کا ذکر قرآن حکیم کَلَّا بَلْ رَانَ عَلَى قُلُوبِهِمْ مَا كَانُوا يَكْسِبُونَ (الرعد: 83: 14) میں ہے۔"

## آیت 6:

وَإِذْ قَالَ عِيسَى ابْنُ مَرْيَمَ... اور (یاد کرو) جب حضرت مریم کے بیٹے عیسیٰ نے کہا... يَبْنَخَ إِسْرَائِيلَ... اے بنی اسرائیل!... إِنْ رِئِي رَسُولَ اللَّهِ إِلَيْكُمْ... بلاشبہ میں تمہاری طرف اللہ کا رسول ہوں... مُصَدِّقًا لِمَا بَيْنَ يَدَيَّ مِنَ التَّوْرَةِ... تصدیق کرتا ہوں اُس (کتاب) کی جو مجھ سے پہلے آچکی ہے (یعنی) تورات کی... وَمُبَشِّرًا بِرَسُولٍ... اور بشارت سناتا ہوں ایک رسول کی

(۱) سنن الترمذی، کتاب تفسیر القرآن عن رسول اللہ، باب وَمِنْ سُورَةِ وَتِلْ لِلْمُطَفِّينَ، عَنْ أَبِي هُرَيْرَةَ رَضِيَ

... يَا نِي مِنْ بَعْدِي ... جو میرے بعد آئیں گے ... اسْمُهُ أَحْمَدٌ ... جن کا نام احمد ہوگا ...  
فَلَمَّا جَاءَهُمْ بِالْبَيِّنَاتِ ... پھر جب وہ ان لوگوں کے پاس کھلی نشانیاں لے کر آئے ... قَالُوا هَذَا  
سِحْرٌ مُّبِينٌ ① ... کہنے لگے کہ یہ تو کھلا جادو ہے۔

• اس آیت میں تاریخ بنی اسرائیل کا دو سرا دور بیان ہوا ہے جب ان میں سلسلہ بنی اسرائیل کے  
آخری رسول حضرت عیسیٰ علیہ السلام کی آمد ہوئی۔ حضرت عیسیٰ علیہ السلام کو اللہ نے کئی حسی معجزے عطا  
کیے تھے، جن کا ذکر سورۃ آل عمران<sup>3</sup> آیت 49 میں حضرت عیسیٰ علیہ السلام کی زبانی یوں ہوا:  
اِنِّي قَدْ جِئْتُكُمْ بِآيَةٍ مِنْ رَبِّكُمْ ۗ اِنِّي اَخْلَقْتُ لَكُمْ مِنَ الطَّيْنِ كَهَيْئَةِ الطَّيْرِ  
فَاَنْفُخُ فِيْهِ فَيَكُوْنُ طَيْرًا بِاِذْنِ اللّٰهِ ۗ وَ اُبْرِئُ الْاَكْمَهَ وَ الْاَبْرَصَ وَ اُنحِ الْبُوعِي  
بِاِذْنِ اللّٰهِ ۗ وَ اَنْتَبِئُكُمْ بِمَا تَاْكُلُوْنَ وَ مَا تَدْحَرُوْنَ ۗ فِيْ بُيُوْتِكُمْ ۗ اِنَّ فِيْ ذٰلِكَ لَآيَةً  
لِّكُمْ ۗ اِنْ كُنْتُمْ مُّؤْمِنِيْنَ ۝

"اور میں تمہارے پاس تمہارے رب کی طرف سے نشانی لے کر آیا ہوں، وہ یہ کہ  
تمہارے سامنے مٹی کی مورت بہ شکل پرندہ بناتا ہوں پھر میں اُس میں پھونک مارتا ہوں تو  
وہ اللہ کے حکم سے (سچ مچ) پرندہ بن جاتا ہے اور اندھے اور کوڑھی کے مریض کو  
تندرست کر دیتا ہوں اور اللہ کے حکم سے مردے میں جان ڈال دیتا ہوں اور جو کچھ تم کھا  
کر آتے ہو اور جو اپنے گھروں میں جمع رکھتے ہو سب تم کو بتا دیتا ہوں اگر تم صاحب ایمان  
ہو تو ان باتوں میں تمہارے لئے (اللہ کی قدرت کی) نشانی ہے۔"

بنی اسرائیل کی اکثریت نے ان معجزات کو جادو قرار دیا اور کیونکہ جادو کرنا شریعت میں کفر ہے  
لہذا علمائے بنی اسرائیل نے حضرت عیسیٰ علیہ السلام کے خلاف مرتد اور پھر واجب القتل ہونے کا  
فتویٰ دیا اور اپنے تئیں آپ کو مصلوب کرنے کی کوشش کی لیکن اللہ نے آپ کو محفوظ رکھا:  
وَ مَا قَتَلُوْهُ وَ مَا صَلَبُوْهُ وَ لٰكِنْ شُبِّهَ لَهُمْ ۗ وَ اِنَّ الَّذِيْنَ اٰخْتَلَفُوْا فِيْهِ لَعَنَى اللّٰهُ  
مِنْهُمْ ۗ مَا لَهُمْ بِهِ مِنْ عِلْمٍ اِلَّا اِتِّبَاعَ الظَّنِّ ۗ وَ مَا قَتَلُوْهُ يَقِيْنًا ۗ بَلْ رَفَعَهُ اللّٰهُ  
اِلَيْهِ ۗ وَ كَانَ اللّٰهُ عَزِيْزًا حَكِيْمًا ۝ (النساء: 157-158)

"اور انہوں نے نہ عیسیٰ کو قتل کیا اور نہ انہیں سولی پر چڑھایا بلکہ ان کے لئے وہ معاملہ شبہ

کا ہے اور جو لوگ اس معاملہ میں اختلاف کرتے ہیں وہ شک میں پڑے ہوئے ہیں۔ اُن کے پاس صحیح علم نہیں بلکہ پیروی کرتے ہیں گمان کی اور انہوں نے عیسیٰؑ کو یقیناً قتل نہیں کیا بلکہ اللہ نے اُن کو اپنی طرف اٹھالیا اور اللہ غالب حکمت والا ہے۔"

- اس آیت میں بھی سورۃ کے اصل موضوع کے اعتبار سے ضمنی طور پر لیکن ایک اہم مضمون بیان ہوا ہے یعنی عیسیٰؑ کا مقام و مرتبہ۔ آپ کی دو صفتیں اس آیت میں بیان ہوئیں:
- i. آپ شریعتِ موسوی کے مجدد ہیں۔ آپ نے تورات کی شریعت ہی کو برقرار رکھا اور اس میں کوئی اضافہ نہیں فرمایا۔ انجیل کے Sermon of the mount یعنی پہاڑی کا وعظ میں آپ کا یہ جملہ موجود ہے:

*"Do not think that I have come to abolish the law"*  
(Sermon on the Mount, Matthew Ch: 5, V: 17)

"یہ نہ سمجھنا کہ میں شریعتِ (موسوی) کو ختم کرنے آیا ہوں"

گویا آپ کی تشریف آوری شریعتِ موسوی کو پھر سے زندہ اور قائم کرنے کے لئے تھی۔ شریعت کو حضرت عیسیٰؑ کے بعد سینٹ پال نے ساقط کیا اور تثلیث اور کفارہ کے گمراہ کن عقائد گھڑ کر عیسائیت کی صورت مسخ کر دی۔

ii. آپؑ نے نبی کریم ﷺ کی آمد کی بشارت دی۔ انجیل میں آج بھی وہ عبارات موجود ہیں جن میں نبی کریم ﷺ کی آمد کی خوشخبری دی گئی ہے۔ مثلاً انجیل برناباس میں ہے:

*"But after me shall come the Splendour of all the prophets and holy ones, and shall shed light upon the darkness of all that the prophets have said, because he is the messenger of God."* (Barnabas, Ch: 17)

"مگر میرے بعد تمام انبیاء اور مقدس ہستیوں کا نور آئے گا جو انبیاء کی کبھی ہوئی باتوں کے اندھیرے پر روشنی ڈالے گا کیونکہ وہ خدا کا رسول ہے۔"

*"As for me, I am now come to the world to prepare the way for the Messenger of God, who shall bring salvation to the world."* (Barnabas, Ch: 72)

"رہا میں، تو اس وقت میں دنیا میں اس رسول خدا کے لئے راستہ تیار کرنے آیا ہوں جو دنیا کے لئے نجات لے کر آئے گا۔"

*I am indeed sent to the House of Israel as a prophet of salvation; but after me shall come the Messiah, sent of God to all the world; for whom God has made the world. And then through all the world will God be worshipped, and mercy received.”(Barnabas, Ch: 82)*

"میں دراصل اسرائیل کے گھرانے کی طرف نجات کا نبی بنا کر بھیجا گیا ہوں مگر میرے بعد مسیح آئے گا، خدا کا بھیجا ہوا، تمام دنیا کی طرف، جس کے لئے خدا نے یہ ساری دنیا بنائی ہے، اُس وقت ساری دنیا میں اللہ کی عبادت ہوگی اور اُس کی رحمت نازل ہوگی۔"

*“The name of the Messiah is admirable, for God himself gave him the name when he had created his soul.” (Barnabas, Ch: 97)*

"اس مسیح کا نام قابل تعریف (احمد) ہے۔ کیونکہ خدا نے جب اس کی روح کو پیدا کیا تھا تو اس کا یہ نام خود رکھا تھا۔"

الطاف حسین حالی نے نبی کریم ﷺ کے بارے میں کیا خوب کہا ہے:

ہوئی پہلوئے آمنہ سے ہویدا  
دُعائے خلیل اور نوید مسیحا

حضرت عیسیٰ علیہ السلام کے انہیں اقوال کی بنیاد پر شاہِ نجاشی نے بھی حضرت جعفر رضی اللہ عنہ سے جب رسول اللہ ﷺ کی تعلیمات سنیں تو کہا کہ:

أَشْهَدُ أَنَّهُ رَسُولُ اللَّهِ فَإِنَّهُ الَّذِي نَحْدُ فِي الْإِنْجِيلِ وَإِنَّهُ الرَّسُولُ الَّذِي بَشَّرَ بِهِ  
عِيسَى ابْنُ مَرْيَمَ<sup>(۱)</sup>

"میں گواہی دیتا ہوں کہ وہ اللہ کے رسول ہیں اور وہی ہیں جن کا ذکر ہم انجیل میں پاتے ہیں اور وہی ہیں جن کی بشارت عیسیٰ ابن مریم نے دی تھی۔"

قرآن حکیم اس بات کی وضاحت کرتا ہے کہ جناب نبی کریم ﷺ کا ذکر تورات اور انجیل میں موجود تھا:

(۱) مسند احمد، کتاب مُسْتَدْرَكِ الْمُكْتَبَرِينَ مِنَ الصَّحَابَةِ، بِأَبِ مُسْتَدْرَكِ عَبْدِ اللَّهِ بْنِ مَسْعُودٍ رَضِيَ اللَّهُ عَنْهُ، عَنِ ابْنِ هُرَيْرَةَ رَضِيَ اللَّهُ



الَّذِينَ الْأَقْبَىٰ الَّذِي يَجِدُونَكَ مَكْتُوبًا عِنْدَهُمْ فِي التَّوْرَةِ وَالْإِنْجِيلِ  
(الاعراف: 7: 157)

"وہ نبی اُمی ہیں، جن (کے ذکرِ مبارک) کو وہ اپنے ہاں تورات اور انجیل میں لکھا ہوا پاتے ہیں۔"  
سورۃ البقرۃ<sup>2</sup> آیت 146 اور سورۃ الانعام<sup>6</sup> آیت 20 میں یہ بھی بیان ہوا کہ اہل کتاب  
نبی کریم ﷺ کو اپنے بیٹوں کی طرح پہچانتے تھے:

الَّذِينَ اتَّيْنَهُمُ الْكِتَابَ يَعْرِفُونَهُ كَمَا يَعْرِفُونَ أَبْنَاءَهُمْ

"جن لوگوں کو ہم نے کتاب دی ہے وہ ان (پیغمبرِ آخر الزماں) کو اس طرح پہچانتے ہیں  
جس طرح اپنے بیٹوں کو پہچانا کرتے ہیں۔"

اس سے بڑھ کر قرآن حکیم تورات اور انجیل میں صحابہ کرام رضی اللہ عنہم کے ذکر کی موجودگی کی بھی خبر دیتا ہے:

ذَلِكَ مَثَلُهُمْ فِي التَّوْرَةِ وَمَثَلُهُمْ فِي الْإِنْجِيلِ (الفترہ 48: 29)

"وہ اُن کی مثال ہے تورات میں اور اُن کی مثال ہے انجیل میں۔"

- احمد کے معنی ہیں وہ جو اللہ کی سب سے زیادہ تعریف کرنے والا ہو یا جس کی تعریف سب سے زیادہ کی گئی ہو۔ ایک متفق علیہ روایت ہے کہ نبی کریم ﷺ کے ناموں میں سے احمد بھی ایک نام تھا<sup>(1)</sup>۔ عرب کا لٹریچر اس بات سے خالی ہے کہ نبی کریم ﷺ سے قبل کسی کا نام احمد رکھا گیا ہو اور آپ ﷺ کے بعد اس نام کے اس قدر لوگ ہو گزرے ہیں جن کا شمار ممکن نہیں۔

## آیت 7:

وَمَنْ أَظْلَمُ مِمَّنِ افْتَرَىٰ عَلَى اللَّهِ الْكُذِبَ... اور اُس سے زیادہ ظالم کون ہو گا جو اللہ پر بہتان  
باندھے... وَهُوَ يُدْعَىٰ إِلَى الْإِسْلَامِ... جبکہ اُسے بلایا جا رہا ہے اسلام کی طرف... وَاللَّهُ لَا  
يَهْدِي الْقَوْمَ الظَّالِمِينَ... اور اللہ ظالم لوگوں کو ہدایت نہیں دیا کرتا۔

اس آیت میں تاریخِ بنی اسرائیل کے تیسرے دور کا ذکر ہے جب کہ نبی کریم ﷺ کی بعثت ہو گئی۔  
بنی اسرائیل نبی اکرم ﷺ کی آمد کے کئی برس سے منتظر تھے۔ اُن کی کتابوں میں آخری رسول کی

(1) صحیح البخاری، کتاب التناقب، باب ما جاء في أسماء رسول الله صلى الله عليه وسلم، صحيح مسلم، كتاب الفضايل، باب في  
أسماءه عليه وسلم... عن مطعون بن عدى بن ابي العز

بعثت کا مقام کھجوروں والی زمین کو قرار دیا گیا تھا جس سے مراد ہے مدینہ۔ اسی لئے اُن کے تین قبیلے مدینہ میں آکر آباد ہوئے تھے۔ وہ مدینہ میں آباد عرب قبیلوں اوس اور خزرج کو آخری نبی ﷺ کی آمد اور اُن کی قیادت میں اپنے غلبہ کی خبریں سنایا کرتے تھے:

وَلَمَّا جَاءَهُمْ كِتَابٌ مِّنْ عِنْدِ اللَّهِ مُصَدِّقٌ لِّمَا مَعَهُمْ ۖ وَكَانُوا مِنْ قَبْلُ يَسْتَفْتِحُونَ عَلَى الَّذِينَ كَفَرُوا ۖ فَلَمَّا جَاءَهُمْ مَّا عَرَفُوا كَفَرُوا بِهِ ۖ فَلَعْنَةُ اللَّهِ عَلَى الْكَافِرِينَ ﴿٨٩﴾ (البقرة: 89)

"اور جب اُن کے پاس اللہ کی طرف سے آگئی کتاب (قرآن حکیم) جو تصدیق کرتی تھی اُن کے پاس موجود کتابوں کی، اور وہ اس سے قبل فتح کی دعا کیا کرتے تھے اُن لوگوں کے مقابلہ میں جنہوں نے کفر کیا، پس جب آگیا اُن کے پاس وہ حق جسے اُنہوں نے پہچان لیا تو اُنہوں نے اُس کا کفر کیا پس اللہ کی لعنت ہے کافروں پر۔"

البتہ جب نبی کریم ﷺ کی آمد ہوئی تو یہود کو حسد ہو گیا کہ آخری نبی بنی اسرائیل کے بجائے بنی اسماعیل میں سے کیوں آئے ہیں اور انہوں نے جھوٹ کا سہارا لے کر آپ ﷺ کی رسالت کا انکار کر دیا۔ اُن کی دروغ گوئی کی کئی مثالیں قرآن حکیم میں بیان کی گئیں مثلاً:

i. اللہ نے کسی انسان پر کچھ نازل ہی نہ کیا:

إِذْ قَالُوا مَآ أُنزِلَ عَلَيْنَا مِنْ شَيْءٍ (الانعام: 92)

"جب انہوں نے کہا کہ اللہ نے کسی انسان پر کچھ بھی نازل نہیں کیا۔"

ii. ہم سے تو عہد لیا گیا ہے کہ رسول پر ایمان اُس وقت تک نہ لائیں جب تک وہ ایسی قربانی پیش نہ کرے جسے آگ آکر کھا جائے:

الَّذِينَ قَالُوا إِنَّ اللَّهَ عٰهَدَ إِلَيْنَا آلا نُوْمِنُ لِرَسُولٍ حَتَّىٰ يَأْتِيَنَا بِقُرْبَانٍ تَأْكُلُهُ النَّارُ (آل عمران: 183)

"جو لوگ کہتے ہیں کہ اللہ نے ہم سے عہد لے رکھا ہے کہ ہم کسی رسول کی بات نہ مانیں گے جب تک وہ ہمارے پاس ایسی قربانی لے کر نہ آئے جس کو آگ آکر کھا جائے۔"

iii. یہودی یا نصرانی بن جاؤ ہدایت پا جاؤ گے:

وَقَالُوا كُونُوا هُودًا أَوْ نَصَارَىٰ تَهْتَدُوا (البقرة: 135)

"اور وہ کہتے ہیں کہ یہودی یا عیسائی ہو جاؤ تو ہدایت پر آ جاؤ گے۔"

iv. جنت میں صرف یہودی یا نصرانی ہی داخل ہوں گے:

وَقَالُوا لَنْ يَدْخُلَ الْجَنَّةَ إِلَّا مَنْ كَانَ هُودًا أَوْ نَصْرَانِيًّا (البقرة: 111)

"اور وہ کہتے ہیں کہ یہودیوں اور عیسائیوں کے سوا کوئی جنت میں نہیں جائے گا۔"

اس طرح یہود نے اپنے تکبر، حسد اور جھوٹ کی وجہ سے نبی اکرم ﷺ کی رسالت کا انکار کیا اور عذاب سے نجات کے لئے اللہ تعالیٰ کی طرف سے ملنے والی مہلت اور آخری موقع کا فائدہ نہ اٹھایا:

عَسَىٰ رَبُّكُمْ أَنْ يَبْعَثَكُمْ ۖ وَإِنْ عُدْتُمْ عُدْنَا ۖ وَجَعَلْنَا جَهَنَّمَ لِلْكَافِرِينَ حَصِيدًا ۝

(بنی اسرائیل: 17: 8)

"امید ہے کہ تمہارا رب تم پر رحم کرے گا اور اگر تم پھر وہی (حزکتیں) کرو گے تو ہم بھی وہی

(پہلا سلوک) کریں گے اور ہم نے جہنم کو کافروں کیلئے قید خانہ بنا رکھا ہے۔"

## آیت 8:

يُرِيدُونَ... وہ چاہتے ہیں کہ... لِيُطْفِئُوا نُورَ اللَّهِ بِأَفْوَاهِهِمْ... بھجادیں اللہ کے نور کو اپنے منہ کی پھونکوں سے... وَاللَّهُ مُتِمُّ نُورِهِ... اللہ اپنی روشنی کو پورا کر کے رہے گا... وَكُوفِرُوا الْكُفْرُونَ ۝ خواہ کافر اسے ناپسند کریں۔

• اس آیت میں بنی اسرائیل کی ان سازشوں کی طرف اشارہ ہے جو وہ دین اسلام کے خلاف کر رہے تھے۔ یہود اپنے حسد کی وجہ سے نہ صرف قبولیت حق سے محروم رہے بلکہ نبی کریم ﷺ اور مسلمانوں کی مخالفت میں دیگر کفار سے بھی آگے نکل گئے۔ قرآن حکیم نے انہیں اہل ایمان کا سب سے بڑا دشمن قرار دیا ہے۔

لَتَجِدَنَّ أَشَدَّ النَّاسِ عَدَاوَةً لِلَّذِينَ آمَنُوا الْيَهُودَ وَالَّذِينَ أَشْرَكُوا

(بنی اسرائیل: 17: 8)

"(اے نبی ﷺ) آپ دیکھیں گے کہ مومنوں کے ساتھ سب سے زیادہ دشمنی

کرنے والے یہودی اور مشرک ہیں۔"

• اس آیت میں یہ بات ظاہر کر دی گئی کہ بنی اسرائیل مسلمانوں کے خلاف کبھی کبھی کھلے میدان میں آکر مقابلہ نہ کریں گے۔ اس کی وجہ وہ بزدلی تھی جو ان میں حق سے اعراض

کی بنا پر پیدا ہوئی تھی۔ وہ مسلمانوں کا مقابلہ قلعوں میں محصور ہو کر اور دیواروں کے پیچھے سے کرتے رہے:

لَا يُقَاتِلُونَكُمْ جَبِيعًا إِلَّا فِي قُرْبَىٰ مُّحَصَّنَاتٍ أَوْ مِن وَدَاءِ جُدُرٍ (المحشر: 59: 14)  
 "یہ سب جمع ہو کر بھی تم سے (سامنے آکر) نہیں لڑ سکیں گے مگر بستیوں کے قلعوں میں (پناہ لے کر) یا دیواروں کی اوٹ میں (چھپ کر)"۔

یاسازشوں کے ذریعے مشرکین کو مسلمانوں کے خلاف اُبھار کر دینِ حق کو مٹانے کے کوشش میں لگے رہے۔ ان سازشوں کو اللہ تعالیٰ نے پھونکوں سے تعبیر کیا ہے۔ اس آیت مبارکہ میں یہ بات واضح کر دی گئی کہ ان کی یہ ساری سازشیں ناکام ہوں گی۔ بقول مولانا ظفر علی خان:

نورِ خدا ہے کفر کی حرکت پہ خندہ زن  
 پھونکوں سے یہ چراغ بجھایا نہ جائے گا

• اس آیت میں اللہ تعالیٰ نے اپنے اس فیصلہ کا اعلان فرمادیا کہ وہ دین کو غالب کر کے رہے گا۔ چنانچہ یہود کی تمام تر مخالفتوں اور سازشوں کے باوجود 8ھ میں فتح مکہ کے ساتھ ہی دینِ حق کا غلبہ ہوا اور باطل نابود ہو کر رہ گیا:

وَقُلْ جَاءَ الْحَقُّ وَزَهَقَ الْبَاطِلُ إِنَّ الْبَاطِلَ كَانَ ذَهُوِقًا ﴿٨١﴾ (بنی اسرائیل: 81)  
 "اور کہہ دو کہ حق آگیا اور باطل مٹ گیا بے شک باطل ہے ہی مٹنے والا"۔

• آج بھی دشمنانِ اسلام، اسلام اور مسلمانوں کے خلاف سازشیں کرنے میں مصروف ہیں لیکن یہ آیت خوشخبری دے رہی ہے کہ بالآخر اللہ کا دین ہی غالب ہو گا:

وقتِ فرصت ہے کہاں کام ابھی باقی ہے  
 نورِ توحید کا اتمام ابھی باقی ہے

کفارِ اسلام کے خلاف سازشیں کر رہے ہیں لیکن اللہ تعالیٰ کی اپنی تدبیر بھی کار فرما ہے اور وہ دینِ حق کے غلبے کا وعدہ پورا فرما کر رہے گا۔ تاہم عالم واقعہ میں اس کا ظہور اہل ایمان کے ہاتھوں ہو گا۔ اللہ تعالیٰ کی مدد اہل ایمان کے ساتھ ہوتی ہے مگر اس شرط کے ساتھ کہ اہل

ایمان اپنے اختیار کے مطابق جو کچھ کر سکتے ہوں وہ کر گزریں۔ اگر مسلمان اللہ کے دین کے غلبہ کے لئے تن من دھن لگا دیں تو اللہ کی مدد ضرور ان کے شامل حال ہوگی:

وَ كَيْبُصْرَانَ اللّٰهُ مَن يَنْصُرُهُ (الحج: 22: 40)

"اور اللہ اُس کی ضرور مدد کرتا ہے جو اُس (اللہ) کی مدد کرتا ہے۔"

اِنْ تَنْصُرُوا اللّٰهُ يَنْصُرْكُمْ (محمد: 47: 7)

"اگر تم اللہ کی مدد کرو گے تو اللہ تمہاری مدد کرے گا۔"

فضائے بدر پیدا کر فرشتے تیری نصرت کو

اتر سکتے ہیں گردوں سے قطار اندر قطار اب بھی

### آیات 10 تا 13

غلبہ دین حق کے لیے جہاد کی دعوت—ترغیب کے انداز میں

#### آیت 10:

يَا أَيُّهَا الَّذِينَ آمَنُوا... اے لوگو جو ایمان لائے ہو... هَلْ أَدُلُّكُمْ عَلَىٰ تِجَارَةٍ... کیا میں تمہیں ایسی تجارت بتاؤں... تُنَجِّيْكُمْ مِّنْ عَذَابِ الْيَوْمِ ۝ جو تمہیں بچالے دردناک عذاب سے۔

• اس آیت میں بڑے فطری اسلوب میں، انسانی نفسیات کے بہت قریب ہو کر، ایک سوالیہ انداز میں اہل ایمان کو متوجہ کیا گیا ہے۔ ہر انسان ایسی تجارت کا خواہش مند ہوتا ہے جس میں خسارے کا اندیشہ نہ ہو۔ یہاں ایسی تجارت کا ذکر کیا جا رہا ہے جو ہمیشہ ہمیش کے خسارے یعنی دردناک عذاب سے انسان کو بچالے گی۔ یہی حقیقت بڑے جھنجھوڑنے کے انداز میں قرآن حکیم میں بار بار بیان ہوئی:

أَمْ حَسِبْتُمْ أَنْ تُدْخِلُوا الْجَنَّةَ وَ لَمَّا يَأْتِكُمْ مَثَلُ الَّذِينَ خَلَوْا مِنْ قَبْلِكُمْ ۗ مَسَّتْهُمُ الْبَأْسَاءُ وَالضَّرَّاءُ وَ زُلْزَلُوا حَتَّىٰ يَقُولَ الرَّسُولُ وَ الَّذِينَ آمَنُوا مَعَهُ مَتَىٰ نَصُرُ اللّٰهُ ۗ اَلَا إِنَّ نَصْرَ اللّٰهِ قَرِيبٌ ۝ (البقرة: 214)

"اے مسلمانو! کیا تم نے یہ گمان کیا تھا کہ جنت میں (آسانی سے) داخل ہو جاؤ گے، حالانکہ ابھی تو تم پر وہ حالات وارد ہی نہیں ہوئے جیسے کہ تم سے پہلے لوگوں پر آئے تھے۔ ان پر

سختیاں اور تکالیف آئیں اور وہ ہلا ڈالے گئے، یہاں تک کہ پکار اٹھے رسول اور ان کے ساتھی اہل ایمان کہ کب آئے گی اللہ کی مدد؟ (اس وقت انہیں بتایا گیا کہ) آگاہ رہو، اللہ کی مدد قریب ہے۔"

أَمْ حَسِبْتُمْ أَنْ تُدْخَلُوا الْجَنَّةَ وَلَمَّا يَعْلَمِ اللَّهُ الَّذِينَ جَاهَدُوا مِنْكُمْ وَيَعْلَمَ الظَّالِمِينَ ﴿١٤٢﴾ (آل عمران: 142)

"کیا تم یہ سمجھتے ہو کہ (بے آزمائش) جنت میں چلے جاؤ گے حالانکہ ابھی تو اللہ نے ظاہر ہی نہیں کیا کہ تم میں سے کون جہاد کرنے والے ہیں اور کون صبر کرنے (ڈٹ جانے) والے ہیں۔"

أَمْ حَسِبْتُمْ أَنْ تُتْرَكُوا وَلَمَّا يَعْلَمِ اللَّهُ الَّذِينَ جَاهَدُوا مِنْكُمْ وَلَمْ يَتَّخِذُوا مِنْ دُونِ اللَّهِ وَلَا رَسُولِهِ وَلَا الْمُؤْمِنِينَ لِيُجِزَّهُمُ (التوبة: 9: 16)

"کیا تم نے یہ سمجھا تھا کہ چھوڑ دیئے جاؤ گے اور ابھی تو اللہ نے ایسے لوگوں کو ظاہر کیا ہی نہیں جنہوں نے تم میں سے جہاد کیا اور اللہ اور اُس کے رسول اور مومنوں کے سوا کسی کو دلی دوست نہیں بنایا۔"

أَحْسَبَ النَّاسُ أَنْ يُتْرَكُوا أَنْ يَقُولُوا آمَنَّا وَهُمْ لَا يُفْتَنُونَ ﴿٢٩﴾ (العنکبوت: 29)

"کیا لوگوں نے یہ گمان کیا تھا کہ وہ چھوڑ دیئے جائیں گے محض اس لئے کہ انہوں نے کہا کہ ہم ایمان لے آئے اور انہیں آزما یا نہ جائے گا۔"

گویا دردناک عذاب سے نجات اور جنت کا حصول آسان نہیں، اس کے لئے محنت کرنا پڑے گی اور آزمائش کی بھٹیوں سے لازماً گزرنا پڑے گا۔

- تربیتی نقطہ نگاہ سے یہ بڑا مفید اسلوب ہے کہ پہلے ایک سوال کیا جائے اور پھر اس کا جواب دیا جائے۔ حدیث جبرائیلؑ میں حضرت جبرائیلؑ نے اللہ کے رسول ﷺ سے اسلام، ایمان، احسان اور قیامت کے بارے میں سوالات کیے اور آپ ﷺ نے جوابات دیئے۔ آپ ﷺ صحابہ رضی اللہ عنہم کی تربیت کے لئے اکثر یہ اسلوب اختیار فرماتے تھے۔

## آیت 11:

تُؤْمِنُونَ بِاللَّهِ وَرَسُولِهِ... إِيْمَانِ لِّاَوَّلِ اللّٰهِ پُر اور اس کے رسول پر... وَتُجَاهِدُونَ فِي سَبِيلِ اللّٰهِ بِأَمْوَالِكُمْ وَأَنْفُسِكُمْ... اور جہاد کرو اللہ کی راہ میں اپنے مال اور جان سے... ذَلِكُمْ خَيْرٌ لَّكُمْ إِنْ كُنْتُمْ تَعْلَمُونَ... یہ تمہارے حق میں بہتر ہے اگر تم جان لو۔

آیت 10 میں بیان شدہ سوال کا جواب اس آیت میں دیا گیا ہے۔ دردناک عذاب سے بچنے کے لئے دو کام کرنا ہوں گے:

### 1. ایمانِ حقیقی کا حصول:

يَا أَيُّهَا الَّذِينَ آمَنُوا آمِنُوا بِاللَّهِ وَرَسُولِهِ وَالْكِتَابِ الَّذِي نَزَّلَ عَلَى رَسُولِهِ وَالْكِتَابِ الَّذِي أَنْزَلَ مِنْ قَبْلُ (النساء: 136)

"اے لوگو جو (زبان سے) ایمان لائے ہو! ایمان لاؤ (دل سے) اللہ پر اور اُس کے رسول ﷺ پر اور جو کتاب اُس نے نازل کی اپنے رسول ﷺ پر اور جو کتابیں اُس نے نازل کیں اس سے پہلے۔"

### 2. مال اور جان سے جہاد فی سبیل اللہ:

جہاد فی سبیل اللہ، ایمانِ حقیقی کا لازمی مظہر ہے:

إِنَّمَا الْمُؤْمِنُونَ الَّذِينَ آمَنُوا بِاللَّهِ وَرَسُولِهِ ثُمَّ لَمْ يَرْتَابُوا وَجَاهَدُوا بِأَمْوَالِهِمْ وَأَنْفُسِهِمْ فِي سَبِيلِ اللّٰهِ ۗ أُولَٰئِكَ هُمُ الصّٰدِقُونَ ﴿٤٩﴾ (المحجرت: 49)

"مومن تو بس وہ ہیں جو اللہ اور اُس کے رسول پر ایمان لائے پھر شک میں نہ پڑے اور انہوں نے اللہ کی راہ میں جہاد کیا اپنے اموال اور اپنی جانوں کے ساتھ یہی لوگ سچے ہیں۔"

(ایمانِ حقیقی اور جہاد فی سبیل اللہ کے بارے میں تفصیل اس سے قبل بیان ہو چکی ہیں)

## آیت 12:

يَغْفِرْ لَكُمْ ذُنُوبَكُمْ... وہ تمہارے گناہ بخش دے گا... وَ يُدْخِلْكُمْ جَنَّاتٍ تَجْرِي مِنْ تَحْتِهَا الْأَنْهَارُ... اور داخل کرے گا تمہیں اُن باغات میں بہتی ہیں جن کے دامن میں نہریں... وَ

مَسْكِينٍ طَيِّبَةً فِي جَنَّتِ عَدْنٍ ۗ... اور اُن پاکیزہ مکانات میں جو ہمیشہ رہنے والے باغات میں ہیں... ذَلِكَ الْفَوْزُ الْعَظِيمُ ﴿۱۱﴾... وہی ہے شاندار کامیابی۔

• آیت 11 میں بیان شدہ تقاضوں کو ادا کرنے والوں کے لئے اس آیت میں دو انعامات بیان کیے گئے ہیں:

i. گناہوں کی معافی

ii. جنت کے پاکیزہ گھروں میں داخلہ

• اس آیت میں مزید فرمایا گیا کہ آخرت کی کامیابی ہی اصل کامیابی ہے، جیسے کہ سورۃ الاعلیٰ 87 آیت 17 میں وارد ہوا وَالْآخِرَةُ خَيْرٌ وَأَبْغَىٰ (اور آخرت بہتر اور باقی رہنے والی ہے)۔ بندہ مومن کو دنیا کے نتائج سے لا تعلق ہو کر نگاہ آخرت کی کامیابی پر مرکوز کرنی چاہیے۔ صحابہ کرام رضی اللہ عنہم کی ایک بڑی تعداد نے فتح مکہ سے قبل شہادت کی سعادت حاصل کی۔ وہ دنیوی فتح نہ دیکھ سکے لیکن غلبہ دین کی راہ میں جانیں نثار کر کے ہمیشہ ہمیش کی کامیابی سے فیض یاب ہو گئے۔ جو لوگ محض دنیوی نتائج کے طلب گار ہوتے ہیں وہ اکثر مایوس کن حالات کی وجہ سے ہمت ہار کر بیٹھ جاتے ہیں۔ فیض نے کیا خوب کہا ہے:

یہ فصل اُمیدوں کی ہدم	اس بار بھی غارت جائے گی
سب محنت صبح و شاموں کی	اب کے بھی اکارت جائے گی
دھرتی کے کونوں کھدروں میں	پھر اپنے لہو کی کھاد بھرو
پھر مٹی سینچو آشکوں سے	پھر اگلی رُت کی فکر کرو
پھر اگلی رُت کی فکر کرو	جب پھر اک بار اُجڑنا ہے
اک فصل پکی تو بھر پایا	جب تک تو یہی کچھ کرنا ہے

**آیت 13:**

وَ أُخْرَىٰ تُحِبُّونَهَا ۗ... اور ایک دوسری کامیابی جسے تم پسند کرتے ہو... نَصْرٌ مِّنَ اللَّهِ وَ فَتْحٌ قَرِيبٌ ۗ... اللہ کی طرف سے مدد اور قریبی فتح... وَ كَثِيرٌ مِّنَ الْمُؤْمِنِينَ ﴿۱۳﴾... اور (اے نبی صلی اللہ علیہ وسلم) مومنوں کو (قریبی فتح کی) خوشخبری سنا دیجئے۔



- دنیا کی کامیابی کی اللہ کے نزدیک زیادہ اہمیت نہیں۔ البتہ انسان کی خواہش ہوتی ہے کہ اس کی محنتوں کے نتائج بھی اس کے سامنے ظاہر ہوں۔ اللہ نے اس آیت میں دنیوی فتح کی بھی بشارت دی ہے۔ نبی کریم کے دور میں دو سال میں ہی یہ بشارت پوری ہوئی اور دین غالب ہو گیا۔ واضح رہے کہ سورۃ الصف<sup>61</sup> کا زمانہ نزول 6 ہجری ہے جبکہ 8 ہجری میں مکہ فتح ہو گیا۔
- نبی اکرم ﷺ کا مقصد بعثت ہے غلبہ دین حق۔ آپ ﷺ کی رسالت روئے ارضی پر بسنے والی تمام نوع انسانی کے لئے ہے:

قُلْ يَا أَيُّهَا النَّاسُ إِنِّي رَسُولُ اللَّهِ إِلَيْكُمْ جَمِيعًا (الاعراف: 7: 158)

"(اے محمد ﷺ!) کہہ دیجئے کہ لوگو! میں تم سب کی طرف اللہ کا رسول ہوں۔"

وَمَا أَرْسَلْنَاكَ إِلَّا كَافَّةً لِّلنَّاسِ بَشِيرًا وَنَذِيرًا (سبا: 34: 28)

"اور (اے محمد ﷺ!) ہم نے آپ ﷺ کو نہیں بھیجا مگر تمام لوگوں کے لئے خوشخبری

سنانے والا اور خبر دار کرنے والا بنا کر۔"

ان دو نکات کا منطقی نتیجہ ہے کہ جب تک کل روئے ارضی پر دین حق کا غلبہ نہیں ہو جاتا اس وقت تک آپ ﷺ کا مقصد بعثت شرمندہ تکمیل رہے گا۔ انسان کا اجتماعی شعور آج عالمی ریاست (world state) اور عالمی نظام (world order) تک پہنچ گیا ہے۔ احادیث مبارکہ میں بشارت دی گئی ہے کہ یہ عالمی نظام دراصل دین حق کے غلبہ کا نظام ہوگا:

تَكُونُ النُّبُوَّةُ فِيكُمْ مَا شَاءَ اللَّهُ أَنْ تَكُونَ ثُمَّ يَزْفَعُهَا إِذَا شَاءَ أَنْ يَزْفَعَهَا ثُمَّ

تَكُونُ خِلَافَةً عَلَىٰ مِنْهَا هِجْرَ النُّبُوَّةِ فَتَكُونُ مَا شَاءَ اللَّهُ أَنْ تَكُونَ ثُمَّ يَزْفَعُهَا إِذَا

شَاءَ اللَّهُ أَنْ يَزْفَعَهَا ثُمَّ تَكُونُ مُلْكًا عَاصِبًا فَيَكُونُ مَا شَاءَ اللَّهُ أَنْ يَكُونَ ثُمَّ

يَزْفَعُهَا إِذَا شَاءَ أَنْ يَزْفَعَهَا ثُمَّ تَكُونُ مُلْكًا جَبْرِيَّةً فَتَكُونُ مَا شَاءَ اللَّهُ أَنْ تَكُونَ

ثُمَّ يَزْفَعُهَا إِذَا شَاءَ أَنْ يَزْفَعَهَا ثُمَّ تَكُونُ خِلَافَةً عَلَىٰ مِنْهَا هِجْرَ النُّبُوَّةِ ثُمَّ سَكَتَ (1)

"نبوت تمہارے درمیان رہے گی جب تک اللہ چاہے گا۔ (یعنی نبی کریم ﷺ کی نفس نفیس

موجودگی) پھر جب وہ چاہے گا اُسے اٹھالے گا۔ پھر نبوت کے طریقہ پر خلافت کا دور آئے گا، یہ

(1) مسند احمد، کتاب مُسْتَدَانِ الْكُوفِيِّينَ، باب حَدِيثِ النَّعْمَانِ بْنِ بَشِيرٍ

دور بھی اُس وقت تک رہے گا جب تک اللہ چاہے گا، پھر اُسے اٹھالے گا۔ پھر کاٹ کھانے والی بادشاہت ہوگی جو اُس وقت تک رہے گی جب تک اللہ چاہے گا پھر اُسے بھی ختم کر دے گا۔ پھر مجبوری کا دور حکومت ہو گا جو اُس وقت تک رہے گا جب تک اللہ چاہے گا پھر اُسے بھی ختم کر دے گا۔ پھر نبوت کے طریقے پر خلافت کا دور آئے گا۔ پھر آپ ﷺ خاموش ہو گئے۔"

إِنَّ اللَّهَ زَوَىٰ لِيَ الْأَرْضَ فَرَائِثًا مَّشَارِقَهَا وَمَغَارِبَهَا وَإِنَّ أُمَّتِي سَيَبْلَغُ مُلْكُهَا مَا زُوِيَ لِي مِنْهَا<sup>(۱)</sup>

"اللہ تعالیٰ نے میرے لئے زمین کو لپیٹ دیا۔ پس میں نے اُس کے تمام مشرق و مغرب دیکھ لئے اور میری امت کی حکومت زمین پر وہاں تک پہنچ کر رہے گی جو میرے لئے لپیٹ دی گئی۔"

لَا يَنْتَقِي عَلَى ظَهْرِ الْأَرْضِ بَيْتٌ مَدِيرٌ وَلَا وَبَرٍ إِلَّا أَدْخَلَهُ اللَّهُ كَلِمَةَ الْإِسْلَامِ بَعْدَ عَزِيْزٍ أَوْ ذَلٍّ ذَلِيلٍ إِمَّا يُعْرِضُهُمُ اللَّهُ فَيَتَّبِعُهُمْ مِنْ أَهْلِهَا أَوْ يُذِلُّهُمْ فَيَمِدُّ يَنْوُونَ لَهَا<sup>(۲)</sup>

"روئے زمین پر نہ کوئی اینٹ کا گارے کا بنا ہو اگر رہ جائے گا اور نہ اونٹ کے بالوں کا بنا ہو اخیمہ جس میں اللہ کلمہ اسلام کو داخل نہ کر دے خواہ کسی سعادت مند کو عزت دے کر اور خواہ کسی بد بخت کی مغلوبیت کے ذریعے یعنی اللہ تعالیٰ جن کو عزت عطا فرمائے گا انہیں کلمہ اسلام کا قائل بنا دے گا اور جن کو ذلیل فرمائے گا انہیں اس کے تابع فرما دے گا۔"

اقبالؒ نے کیا خوب کہا ہے:

آسماں ہو گا سحر کے نور سے آئینہ پوش  
اور ظلمت رات کی سیماب پا ہو جائے گی  
پھر دلوں کو یاد آجائے گا پیغامِ سجد  
پھر جبیں خاکِ حرم سے آشنا ہو جائے گی  
آنکھ جو کچھ دیکھتی ہے لب پہ آسکتا نہیں  
محو حیرت ہوں کہ دنیا کیا سے کیا ہو جائے گی

(۱) صحیح مسلم، کتاب الفتن، وَأَشْرَاطُ السَّاعَةِ، بَابُ هَلَاكِ هَذِهِ الْأُمَّةِ بَعْضُهُمْ بِبَعْضٍ... عَنْ ثَوْبَانَ

(۲) مسند احمد، کتاب بَقَايُ مُسْتَدْرَأِ الْأَنْصَارِ، بَابُ حَدِيثِ الْبِقْدَادِيِّ بْنِ الْأَسْوَدِ رَضِيَ اللَّهُ عَنْهُ

شب گریزاں ہوگی آخر جلوہ خورشید سے  
یہ چمن معمور ہوگا نغمہ توحید سے

## آیت 14

غلبہ دین حق کے لیے جہاد کرنے والوں کے لیے عظیم سعادت  
اللہ کے مددگار ہونے کا اعزاز

يَا أَيُّهَا الَّذِينَ آمَنُوا... اے لوگو جو ایمان لائے ہو... كُونُوا أَنْصَارَ اللَّهِ... ہو جاؤ اللہ کے مددگار  
... كَمَا قَالَ عِيسَى ابْنُ مَرْيَمَ لِلْحَوَارِيِّينَ... جیسا کہ پکارا تھا حضرت مریم کے بیٹے عیسیٰ نے اپنے  
ساتھیوں کو... مَنْ أَنْصَارِي إِلَى اللَّهِ... کون ہے میرا مددگار اللہ کے لئے... قَالَ الْحَوَارِيُّونَ نَحْنُ  
أَنْصَارُ اللَّهِ... ساتھیوں نے کہا کہ ہم ہیں اللہ کے مددگار... فَأَمَنْتَ طَلِيفَةً مِّنْ بَنِي إِسْرَائِيلَ  
... تو ایمان لے آیا بنی اسرائیل میں سے ایک گروہ... وَكَفَرْتَ طَلِيفَةً... اور کفر کیا ایک گروہ  
نے... فَأَيَّدْنَا الَّذِينَ آمَنُوا عَلَىٰ عَدُوِّهِمْ... پھر ہم نے مدد کی ان کی جو ایمان لائے تھے ان کے  
دشمن کے مقابلہ میں... فَأَصْبَحُوا ظَاهِرِينَ... تو وہ غالب ہو گئے۔

• اس آیت میں اہل ایمان کو بہت بڑا اعزاز دیا جا رہا ہے کہ اگر وہ اللہ کے دین کے غلبہ کے لئے  
جہاد کریں گے تو اللہ کے مددگار قرار پائیں گے۔ کہاں اللہ اور کہاں انسان۔ اللہ جو چاہے سو  
کر سکتا ہے لیکن ہمارے امتحان کے لئے اُس نے دین کے تقاضے رکھے ہیں۔ اب جو کوئی ان  
تقاضوں کو پورا کرے گا وہ اللہ کا مددگار قرار پائے گا۔ سچے اہل ایمان نہ صرف خود اللہ تعالیٰ کی  
اطاعت پر کاربند ہوتے ہیں بلکہ عالم واقعہ میں جہاد و قتال فی سبیل اللہ کے ذریعے اللہ تعالیٰ کی  
اطاعت کے نظام کو قائم کرنے کی جدوجہد کرتے ہیں۔ مال و جان کھپانے پر اللہ تعالیٰ کی طرف  
سے اہل ایمان کی قدر افزائی کی جاتی ہے اور اللہ انہیں اپنا انصار قرار دیتا ہے۔ بندے کے لئے  
اس سے بڑھ کر اور کوئی اونچا مقام نہیں ہو سکتا۔

• سورة الحديد<sup>57</sup> آیت 25 میں نصرت کے حوالے سے دو نسبتوں کا بیان آتا ہے۔ اللہ کی  
نصرت اور اُس کے رسولوں کی نصرت۔ دین اللہ کا ہے اور اُس کے غلبہ کی جدوجہد رسولوں کا  
فرض منصبی ہے۔ بظاہر ایک فرد غلبہ دین کی جدوجہد میں شریک ہو کر رسول کی نصرت کر

رہا ہوتا ہے لیکن درحقیقت اُس کی یہ نصرت اللہ کے لئے یعنی اللہ کے کلمہ کی سر بلندی کے لئے ہوتی ہے۔

• اس آیت میں مَنْ اَنْصَارِیَّ اِلٰی اللّٰہِ کے الفاظ بڑے اہم ہیں۔ غلبہ دین کی جدوجہد کے لئے ایک اجتماعیت کا قیام ضروری ہے اور اسلام میں اجتماعیت کی اساس یہ ہی ہے کہ ایک اللہ کا بندہ کھڑا ہو کر غلبہ دین کے مشن کے لئے آواز لگائے۔ پھر لوگ اُس کے ہاتھ پر بیعت کر کے جماعت کے نظم کی پابندی کریں۔ جماعت سازی کے لئے شخصی بیعت کا یہ طریقہ ہی منصوص، مسنون، ماثور اور معقول ہے۔

• بنی اسرائیل کی تاریخ شاہد ہے کہ اللہ تعالیٰ کی تائید سے حضرت عیسیٰ علیہ السلام کے نام لیوا دنیا میں غالب ہوئے اور اُن کا انکار کرنے والے یہودی مغلوب ہوئے۔ 70ء میں ٹائٹس رومی کے ہاتھوں اور 20 ویں صدی میں ہٹلر کے ہاتھوں اُن پر عذاب الہی کے کوڑے برسے۔ اس وقت اگرچہ یہودی آزاد ریاست قائم ہو گئی ہے لیکن وہ بھی حضرت عیسیٰ علیہ السلام کے نام لیواؤں کے سہارے ہی کھڑی ہے۔



# درس چہارم:

## سورة الجمعة 62

أَعُوذُ بِاللَّهِ مِنَ الشَّيْطَانِ الرَّجِيمِ ○ بِسْمِ اللَّهِ الرَّحْمَنِ الرَّحِيمِ ○  
يَسْبِغْ لَكَ فِي مَا فِي السَّمَوَاتِ وَمَا فِي الْأَرْضِ الْمَلِكِ الْقُدُّوسِ الْعَزِيزِ الْحَكِيمِ ○ هُوَ الَّذِي  
بَعَثَ فِي الْأُمَمِينَ رَسُولًا رَسُولًا وَمِنْهُمْ يَتْلُونَ عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَال  
الْحِكْمَةَ ○ وَإِنْ كَانُوا مِنْ قَبْلُ لَفِي ضَلَالٍ مُّبِينٍ ○ ○ وَأَخْرَجَ مِنْهُمْ لِمَا يُلْحَقُوا بِهِمْ ○  
هُوَ الْعَزِيزُ الْحَكِيمُ ○ ذَلِكُمْ فَضْلُ اللَّهِ يُؤْتِيهِ مَنْ يَشَاءُ ○ وَاللَّهُ ذُو الْفَضْلِ الْعَظِيمِ ○  
مَثَلُ الَّذِينَ حُمِلُوا الثَّورَةَ ثُمَّ لَمْ يَحْمِلُوهَا كَمَثَلِ الْحِمَارِ يَحْمِلُ أَسْفَارًا ○ يَسْ مَثَلُ  
الْقَوْمِ الَّذِينَ كَذَبُوا بِآيَاتِ اللَّهِ ○ وَاللَّهُ لَا يَهْدِي الْقَوْمَ الظَّالِمِينَ ○ قُلْ يَا أَيُّهَا الَّذِينَ  
هَادُوا ○ إِنْ زَعَمْتُمْ أَنَّكُمْ أَوْلِيَاءُ لِلَّهِ مِنْ دُونِ النَّاسِ فَتَمَنَّوْا الْمَوْتَ ○ إِنْ كُنْتُمْ  
صَادِقِينَ ○ ○ وَلَا يَتَمَنَّوْنَ لَهُ أَبَدًا ○ بِمَا قَدَّمْت أَيْدِيهِمْ ○ وَاللَّهُ عَلِيمٌ بِالظَّالِمِينَ ○ قُلْ  
إِنَّ الْمَوْتَ الَّذِي تَفِرُّونَ مِنْهُ فَإِنَّهُ مُلْقِيكُمْ ○ ثُمَّ تُرَدُّونَ ○ إِلَىٰ عِلْمِ الْغَيْبِ ○ وَالشَّهَادَةِ ○  
فَيُنزِّلُكُمْ بِمَا كُنْتُمْ تَعْمَلُونَ ○

### تمہیدی نکات:

1. منتخب نصاب کے حصہ چہارم کا درس چہارم سورۃ الجمعة 62 پر مشتمل ہے۔
  2. سورۃ الجمعة 62 کی مدنی سورتوں کے چھٹے گروپ کی دس مدنی سورتوں میں شامل ہے۔ ان سورتوں میں حسب ذیل خصوصیات ہیں:
- خطاب براہ راست مسلمانوں سے ہے۔ کفار کا ذکر ہے بھی تو بطور عبرت۔
  - جھنجھوڑنے کا انداز بہت نمایاں ہے۔
  - اہم مضامین قرآن کے خلاصہ بیان کیے گئے ہیں۔

• ان سورتوں میں سے پانچ کا آغاز تسبیح باری تعالیٰ سے ہوا ہے اور انہیں مسبّحات کہا جاتا ہے۔ سورة الحديد<sup>57</sup> - سورة الحشر<sup>59</sup> - سورة الصف<sup>61</sup> کے آغاز میں ماضی کا صیغہ سَبَّحَ آیا ہے اور سورة الجمعة<sup>62</sup> - سورة التغابن<sup>64</sup> کے آغاز میں مضارع کا صیغہ يُسَبِّحُ استعمال ہوا ہے۔ سورة الحشر<sup>59</sup> اس اعتبار سے منفرد ہے کہ اس کی پہلی اور آخری آیت میں تسبیح کا بیان ہے۔

• مذکورہ بالا خصوصیات کی وجہ سے ان میں سے چھ سورتیں منتخب نصاب میں شامل کی گئی ہیں۔ حصہ دوم میں سورة التغابن<sup>64</sup>، حصہ سوم میں سورة التحريم<sup>66</sup>، حصہ چہارم میں سورة الصف<sup>61</sup>، سورة الجمعة<sup>62</sup>، سورة المنافقون<sup>63</sup> اور حصہ ششم میں سورة الحديد<sup>57</sup> شامل ہے۔

3. سورة الجمعة<sup>62</sup> کا موضوع ہے "حکمت و احکاماتِ جمعہ"۔ سورة الجمعة<sup>62</sup> قرآن حکیم کی ان چند سورتوں میں سے ہے جن کے نام اور موضوع میں مطابقت پائی جاتی ہے۔

4. سورة الجمعة<sup>62</sup>، سورة الصف<sup>61</sup> کا جوڑا ہے۔ سورة الصف<sup>61</sup> میں سیرت کا ایک رُخ بیان ہوا یعنی نبی اکرم صَلَّی اللہُ عَلَیْہِ وَاٰلِہٖ وَسَلَّمَ کا مقصدِ بعثت۔ غلبہ دینِ حق۔ سورة الجمعة<sup>62</sup> میں سیرت کا دوسرا رُخ بیان ہوا یعنی غلبہ دینِ حق کے لئے نبی اکرم صَلَّی اللہُ عَلَیْہِ وَاٰلِہٖ وَسَلَّمَ کا اساسی طریقہ کار۔ کسی بھی تحریک کی کامیابی کے لئے مقصد کا واضح شعور اور صحیح طریقہ کار کا تعین بنیادی اہمیت کے حامل ہوتے ہیں۔ اس اعتبار سے یہ دونوں سورتیں ایک اہم تحریکی موضوع کی تکمیل کرتی ہیں۔

5. مضامین کے اعتبار سے سورة الجمعة<sup>62</sup> کی آیات کا تجزیہ اس طرح ہے:

- آیات 1-4: اجتماعِ جمعہ کی حکمت۔ قرآن حکیم کا پڑھنا/پڑھانا اور اس کی اہمیت
- آیات 5-8: تورات سے متعلق ذمہ داریوں سے یہود کا اعراض اور اس کی وجہ
- آیات 9-11: احکامات و آدابِ جمعہ

6. قرآن حکیم کی ہر سورة کا ایک خاص مرکزی مضمون ہوتا ہے جو اس سورة کا عمود کہلاتا ہے۔ سورة کی ہر آیت عمود سے معنوی ربط رکھتی ہے۔ ہر آیت اپنی جگہ اللہ کے علم و حکمت کا خزانہ ہے لیکن جب اسے ایک سلسلہ کلام کی لڑی میں پرو دیا جاتا ہے اور اس کا ربط مرکزی مضمون

سے قائم کیا جاتا ہے تو حکمت و معرفت کے نئے پہلو اجاگر ہوتے ہیں۔ سورۃ الجمعۃ<sup>62</sup> کا عمود ہے "غلبہ دین کے لئے نبی اکرم ﷺ کا اساسی طریقہ کار" جو کہ آیت 2 میں بیان ہوا ہے۔

## آیات پر غور و فکر

### آیات 1 تا 4

#### اجتماعِ جمعہ کی حکمت - قرآن حکیم کا پڑھنا/پڑھانا اور اس کی اہمیت

اجتماعِ جمعہ کی اصل حکمت یہ ہے کہ اللہ تبارک و تعالیٰ کے بندے ہفتہ میں ایک دن اپنے اوقات فارغ کر کے خالصتاً اللہ تعالیٰ کی خوشنودی کے لئے ایک جگہ جمع ہوں اور ان کو قرآن حکیم کے ذریعہ نصیحت کی جائے۔ ہفتہ بھر میں دنیا داری کی وجہ سے قلوب پر دنیا کی محبت کا جو زنگ آجاتا ہے، تذکیر بالقرآن کے ذریعے اُسے صاف کر دیا جائے اور پھر سے اللہ کے احکامات اور آخرت کی تیاری کی یاد دہانی کرا دی جائے۔

#### آیت 1:

يُسَبِّحُ لِلّٰهِ مَا فِي السَّمٰوٰتِ وَمَا فِي الْاَرْضِ... پاکی بیان کرتی ہے اور کرے گی اللہ کی ہر وہ شے جو آسمانوں میں ہے اور جو زمین میں ہے... الْمَلِكِ الْقَدُّوْسِ الْعَزِيْزِ الْحَكِيْمِ ۝... جو کہ بادشاہ، پاکیزہ ذات، زبردست، حکمت والا ہے۔

• سَبَّحَ - يُسَبِّحُ کے لغوی معنی ہیں تیرنا یعنی کسی شے کو اس کے اصل مقام پر برقرار رکھنا اور اصطلاحی معنی ہیں پاکی بیان کرنا۔ تسبیح باری تعالیٰ سے مراد اس حقیقت کو بیان کرنا ہے کہ اللہ ہر کمی، ہر عیب، ہر نقص، ہر احتیاج اور ہر کمزوری سے پاک ہے۔

• لفظ "مَا" کے استعمال سے "کل مکان" (Space) کا احاطہ کیا گیا ہے۔ اسی طرح ان مدنی سورتوں میں تین بار ماضی کا صیغہ سَبَّحَ (سورۃ الحديد<sup>57</sup> - سورۃ المحشر<sup>59</sup> - سورۃ الصدف<sup>61</sup> کے آغاز میں) اور تین ہی بار مضارع کا صیغہ يُسَبِّحُ (سورۃ الجمعۃ<sup>62</sup> و سورۃ التغابن<sup>64</sup> کے آغاز اور سورۃ المحشر<sup>59</sup> کے آخر میں) استعمال کر کے "کل زمان" (Time) کا احاطہ کیا گیا ہے۔ گویا ہر شے اللہ کی تسبیح کر رہی ہے اور یہ تسبیح ہر جگہ اور ہر وقت جاری ہے۔

- کائنات کی ہر شے زبانِ حال سے اپنے خالق کی صنای اور کمالِ تخلیق کا اعلان تو کر رہی رہی ہے لیکن اُسے اللہ نے قوتِ گویائی بھی دی ہے جس سے وہ تسبیحِ حالی کے ساتھ ساتھ تسبیحِ قوی بھی کر رہی ہے۔ ارشادِ باری تعالیٰ ہے:

تَسْبِيحٌ لَهُ السَّمَوَاتُ السَّبْعُ وَالْأَرْضُ وَمَنْ فِيهِنَّ ۗ وَإِنْ مِنْ شَيْءٍ إِلَّا يُسَبِّحُ بِحَمْدِهِ وَلَكِنْ لَّا تَفْقَهُونَ تَسْبِيحَهُمْ (بنی اسرائیل 17: 44)

"ساتوں آسمان اور زمین اور جو لوگ ان میں ہیں سب اُسی کی تسبیح کرتے ہیں اور (مخلوقات میں سے) کوئی چیز نہیں مگر اُس کی تعریف کے ساتھ تسبیح کرتی ہے لیکن تم اُن کی تسبیح کو نہیں سمجھتے۔"

- اِس آیت میں اللہ سبحانہ تعالیٰ کی چار صفات ایک ساتھ بیان ہوئی ہیں یعنی الملک (بادشاہِ حقیقی)، القدوس (پاکیزہ ہستی)، العزیز (زبردست) اور الحکیم (کمالِ حکمت رکھنے والا)۔ ان چاروں صفات کا حسین ربط ہے نبی کریم ﷺ کی اُن چار شانوں سے جو اگلی آیت میں بیان ہوئی ہیں یعنی تلاوتِ آیات، تزکیہ، تعلیمِ کتاب اور تعلیمِ حکمت۔ گویا:
  - i. اللہ بادشاہِ حقیقی ہے اور نبی کریم ﷺ اُس کی آیات (فرامین) لوگوں کو پڑھ کر سناتے ہیں۔
  - ii. اللہ پاکیزہ ہستی ہے اور نبی کریم ﷺ اللہ کے بندوں کو بھی پاکیزہ بنانے کی مبارک سعی فرماتے ہیں۔
  - iii. اللہ زبردست ہے جو چاہے احکامات صادر فرمائے اور نبی کریم ﷺ اُس کے احکامات لوگوں کو سکھاتے ہیں۔
  - iv. اللہ حکیم و دانا ہے اور نبی کریم ﷺ اُس کی عطا کردہ حکمت کی تعلیم لوگوں کو دیتے ہیں۔

## آیت 2:

هُوَ الَّذِي بَعَثَ فِي الْأُمِّيِّينَ رَسُولًا مِنْهُمْ... وَهُوَ (اللہ) جس نے امیوں میں ایک رسول ﷺ کو بھیجا انہیں میں سے... يَتْلُوا عَلَيْهِمْ آيَاتِهِ... جو اُن کو اللہ کی آیتیں پڑھ پڑھ کر سناتے ہیں... وَ يُذَكِّرُهُمْ... اور اُن کا تزکیہ کرتے ہیں... وَيُعَلِّمُهُمُ الْكِتَابَ وَالْحِكْمَةَ... اور اُن کو کتاب اور



دانائی سکھاتے ہیں... وَإِنْ كَانُوا مِنْ قَبْلُ لَعَفَىٰ ذَلِيلٍ مُّبِينٍ ۝... اور یقیناً پہلے تو یہ لوگ کھلی گمراہی میں تھے۔

• یہ آیت اس سورۃ کا عمود ہے جس میں غلبہ دین کے لئے نبی کریم ﷺ کے اساسی طریق کار کو واضح کیا گیا ہے۔ بلاشبہ نبی کریم ﷺ نے تاریخ انسانی کا ایک عظیم ترین انقلاب برپا کیا جس کی دو بے مثال شانیں ہیں:

1. آپ ﷺ کا برپا کردہ انقلاب ایک ہمہ گیر انقلاب تھا جس نے انسانی زندگی کے انفرادی و اجتماعی تمام گوشوں کو یکسر بدل کر رکھ دیا۔ اس انقلاب کے نتیجے میں ایک طرف لوگوں کے افکار، اقدار، نظریات، عقائد، عبادات اور رسومات میں تبدیلی واقع ہوئی اور دوسری طرف اجتماعی اعتبار سے نظام سیاست، معیشت اور معاشرت تبدیل ہو گئے۔ انقلاب فرانس اور انقلاب روس کا بظاہر بڑا شہرہ ہے لیکن انقلاب فرانس کے ذریعہ صرف نظام حکومت بدلا اور انقلاب روس کے ذریعہ صرف نظام معیشت میں تبدیلی واقع ہوئی۔

2. نبی کریم ﷺ نے صرف ایک ہی Life span اور 21 برس کے مختصر عرصے میں انقلاب برپا کر دیا جس کی اور کوئی مثال تاریخ انسانی میں نہیں۔

3. مندرجہ بالا دو نکات اس بات کی طرف رہنمائی کرتے ہیں کہ انقلاب کے طریقہ کار اور مراحل کو جاننے کا واحد ذریعہ صرف اور صرف سیرت النبی ﷺ کا مطالعہ ہے۔ اس مطالعہ کے ذریعہ ہمیں انقلاب کے مندرجہ ذیل چھ مراحل سمجھ میں آتے ہیں:

i. دعوت (Preaching) یعنی کسی انقلابی نظریہ کی نشر و اشاعت جو اجتماعی نظام کے سیاسی، معاشی یا معاشرتی پہلو میں سے کسی ایک کی جڑوں پر تیشہ بن کر گرے۔

ii. تنظیم (Organization) یعنی دعوت قبول کرنے والوں کو منظم کر کے ایک انقلابی پارٹی بنانا۔

iii. تربیت (Training) یعنی منظم ہونے والوں کی انقلاب کی نوعیت کے اعتبار سے تربیت کرنا۔

iv. صبر محض (Passive Resistance) یعنی مناسب قوت کی فراہمی تک ہر طنزو

- تشدد کے مقابلہ میں جو ابی اقدام کیے بغیر اپنے موقف پر ڈٹے رہنا۔
- v. اقدام (Active Resistance) یعنی مناسب قوت و اسباب فراہم ہوتے ہی نظام باطل کی کسی دھکتی رگ کو چھیڑنا۔
- vi. مسلح تصادم (Armed Conflict) یعنی اقدام کے نتیجہ میں نظام باطل کی طرف سے پیش آنے والے رد عمل کا پامردی سے مقابلہ کرنا۔

انقلاب برپا کرنے کے لئے نبی کریم ﷺ کا طریقہ کار مندرجہ بالا مراحل پر مشتمل تھا جن کے دوران انقلابی عمل کی رفتار اس قدر تیز دکھائی دیتی ہے کہ نگاہیں عام طور پر تصادم و قتال کے مراحل پر ہی مرکوز ہو جاتی ہیں اور اس انقلابی عمل کی پشت پر کار فرماہ بنیادی طریقہ کار نگاہوں سے اوجھل ہو جاتا ہے جس کے ذریعہ افراد کی وہ جماعت فراہم ہوئی جس نے مندرجہ بالا مراحل میں جان و مال کی قربانیاں دے کر بالفعل انقلاب برپا کیا؟ اس بنیادی طریق کار کو سورة الجمعة<sup>62</sup> کی آیت 2 میں بیان کیا گیا ہے۔ اس حوالے سے اکبر الہ آبادی نے کیا خوب کہا ہے:

خدا کے کام دیکھو بعد کیا ہے اور کیا پہلے  
نظر آتا ہے مجھ کو بدر سے غارِ حرا پہلے

یہ بنیادی طریق کار ہی تھا کہ جس کے ذریعہ نبی کریم ﷺ نے وہ رجال کا تیار کیے جنہوں نے بے مثال قربانیاں دے کر اقامتِ دین کی منزل سر کی اور جن کے بارے میں قرآن نے کہا:

مَنْ الْمُؤْمِنِينَ رَجَالٌ صَدَقُوا مَا عَاهَدُوا اللَّهَ عَلَيْهِ ۖ فَمِنْهُمْ مَّنْ قَضَىٰ نَحْبَهُ ۖ وَمِنْهُمْ مَّنْ يَتُوبُ إِلَى اللَّهِ مَبْتَلًا ۗ (الاحزاب: 33)

"مومنوں میں وہ جواں مرد بھی ہیں جنہوں نے سچ کر دکھایا وہ عہد جو انہوں نے اللہ سے کیا تھا تو ان میں کچھ ایسے ہیں جو اپنی نذر پیش کر چکے اور کچھ ایسے ہیں کہ انتظار کر رہے ہیں اور انہوں نے (اپنے عہد کی بات کو) ذرا بھی نہیں بدلا۔"

- اس آیت میں نازل شدہ مضمون کی اہمیت یہ ہے کہ اسے اللہ تعالیٰ نے قرآن حکیم میں چار بار یکساں اصطلاحات کے ساتھ بیان فرمایا:

1. سورة البقرة<sup>2</sup> آیت 129 میں حضرت ابراہیم عَلَيْهِ السَّلَامُ و حضرت اسمعیل عَلَيْهِمَا السَّلَامُ کی دعا اس طرح سے نقل کی گئی:

رَبَّنَا وَابْعَثْ فِيهِمْ رَسُولًا مِنْهُمْ يَتْلُوا عَلَيْهِمْ آيَاتِكَ وَيُعَلِّمُهُمُ الْكِتَابَ وَالْحِكْمَةَ وَيُزَكِّيهِمْ ۗ إِنَّكَ أَنْتَ الْعَزِيزُ الْحَكِيمُ ﴿١٢٩﴾

"اے ہمارے رب تو بھیج ان میں (یعنی ہماری اولاد میں) ایک رسول صَلَّى اللَّهُ عَلَيْهِ وَسَلَّمَ انہیں میں سے جو ان کو تیری آیتیں پڑھ پڑھ کر سنائے، کتاب اور دانائی سکھائے اور ان کا تزکیہ کرے بے شک تو غالب اور حکمت والا ہے۔"

مولانا الطاف حسین حالی نے نبی اکرم صَلَّى اللَّهُ عَلَيْهِ وَسَلَّمَ کی ولادت کے حوالے سے کیا خوب کہا:

ہوئی پہلوئے آمنہ سے ہویدا  
دُعائے خلیل اور نوید مسیحا

2. سورة البقرة<sup>2</sup> آیت 151 میں اللہ سبحانہ تعالیٰ نے مندرجہ بالا دعا کی قبولیت کا اعلان فرمادیا:

كَمَا أَرْسَلْنَا فِيكُمْ رَسُولًا مِنْكُمْ يَتْلُوا عَلَيْكُمْ آيَاتِنَا وَيُزَكِّيكُمْ وَيُعَلِّمُكُمُ الْكِتَابَ وَالْحِكْمَةَ وَيُعَلِّمُكُمُ مَا لَمْ تَكُونُوا تَعْلَمُونَ ﴿١٥١﴾

"جیسا کہ ہم نے تمہارے درمیان ایک رسول صَلَّى اللَّهُ عَلَيْهِ وَسَلَّمَ کو بھیجا تمہیں میں سے جو تمہیں ہماری آیتیں پڑھ پڑھ کر سناتے ہیں، تمہارا تزکیہ کرتے ہیں اور تمہیں کتاب اور دانائی سکھاتے ہیں اور ایسی باتیں بتاتے ہیں جو تم پہلے نہیں جانتے تھے۔"

3. سورة آل عمران<sup>3</sup> آیت 164 میں اللہ نے مومنوں پر اپنے ایک احسان کو ان الفاظ میں بیان فرمایا:

لَقَدْ مَنَّ اللَّهُ عَلَى الْمُؤْمِنِينَ إِذْ بَعَثَ فِيهِمْ رَسُولًا مِنْ أَنْفُسِهِمْ يَتْلُوا عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ ۗ وَإِنْ كَانُوا مِنْ قَبْلُ لَفِي ضَلَالٍ مُّبِينٍ ﴿١٦٤﴾

"اللہ نے مومنوں پر بڑا احسان کیا ہے جبکہ ان کے درمیان ایک رسول صَلَّى اللَّهُ عَلَيْهِ وَسَلَّمَ بھیجا انہی میں سے جو انہیں اللہ کی آیتیں پڑھ پڑھ کر سناتے ہیں، ان کا تزکیہ کرتے ہیں

اور ان کو کتاب اور دانائی سکھاتے ہیں اور پہلے تو یہ لوگ کھلی گمراہی میں تھے۔"  
 4. سورة الجمعة<sup>62</sup> کی آیت 2 میں "مرکزی مضمون" کی حیثیت سے لاکر اس مضمون کی  
 اہمیت دوچند کر دی گئی ہے۔

### آیت پر غور و فکر:

- هُوَ الَّذِي بَعَثَ فِيهِ هُوَ الَّذِي سے مراد ہے اللہ یعنی وہ ہستی جس کی تسبیح کر رہی ہے کائنات کی ہر شے اور جو کہ بادشاہ حقیقی، پاکیزگی کا سرچشمہ، زبردست اور کمال حکمت والی ہے۔ اس ہستی نے بھیجا نبی کریم ﷺ کو۔
- الْأَمْثَلِينَ جمع ہے اُمّی کی۔ اس کا مفہوم ہے بطنِ مادر سے برآمد ہونے والا۔ یہ لفظ ایسے شخص کے لئے استعمال ہوتا ہے جو پڑھنے اور لکھنے کی صلاحیت سے محروم ہو۔ جیسے سورة البقرة<sup>2</sup> آیت 78 میں کہا گیا:

مِنْهُمْ أُمِّيُونَ لَا يَعْلَمُونَ الْكِتَابَ

"ان میں کچھ ان پڑھ ہیں جو کتاب کا علم نہیں رکھتے۔"

اصطلاحی طور پر یہ لفظ قرآن حکیم میں اہل کتاب کے مقابلہ میں قریش کے لئے آیا ہے کیوں کہ قریش اللہ کی عطا کردہ کتاب اور شریعت کے علوم سے ناواقف تھے:

وَقُلْ لِلَّذِينَ آؤنُوا الْكِتَابَ وَالْأَمْثَلِينَ ءَأَسْأَلْتُمْ (آل عمران 3: 20)

"اور (اے نبی ﷺ) کہہ دیجئے اہل کتاب اور ان پڑھ لوگوں سے کہ کیا تم اسلام لاتے ہو؟ (یعنی اللہ کے فرمانبردار بننے ہو؟)"۔

یہود بھی طنزاً غیر یہود کو اُمّیین کہا کرتے تھے:

وَمَنْ أَهْلُ الْكِتَابِ مَنْ إِنْ تَأْمَنَهُ يُقْنَطِرَ يُوَدِّعُ إِلَيْكَ ۖ وَمِنْهُمْ مَّنْ إِنْ تَأْمَنَهُ  
 بِدِينَارٍ لَّا يُوَدِّعُ إِلَيْكَ إِلَّا مَا دُمْتَ عَلَيْهِ قَائِمًا ۗ ذَٰلِكَ بِأَنَّهُمْ قَالُوا لَيْسَ عَلَيْنَا  
 فِي الْأَمْثَلِينَ سَبِيلٌ ۗ وَيَقُولُونَ عَلَى اللَّهِ الْكِبْرَ وَهُمْ يَعْلَمُونَ ﴿٧٥﴾ (آل عمران 3: 75)

"اور اہل کتاب میں سے کوئی تو ایسا ہے کہ اگر تم اُس کے پاس (مال کا) ڈھیر رکھ دو تو تم کو (نوراً) واپس دے دے اور کوئی اس طرح کا ہے کہ اگر اُس کے پاس ایک دینار بھی امانت

رکھو تو جب تک اُس کے سر پر ہر وقت کھڑے نہ رہو تمہیں نہیں لوٹائے گا۔ یہ اس لئے ہے کہ وہ کہتے ہیں کہ اُمین کے بارے میں ہم سے مواخذہ نہیں ہو گا، وہ اللہ پر جھوٹ بولتے ہیں جبکہ وہ جانتے ہیں۔"

اللہ نے یہود کے اس غرور کا سر توڑنے کے لئے فرمایا کہ ہم نے اُمین ہی میں سے ایسے رسول ﷺ کو اٹھایا ہے جو اب پوری نوعِ انسانی کو احکاماتِ الہی اور اعلیٰ ترین اقدار کی تعلیم دیں گے۔

• مِّنْهُمْ کے الفاظ ظاہر کر رہے ہیں کہ نبی کریم ﷺ قریش میں سے تھے اور یہ سعادت قریش اور نوعِ انسانی کے لئے بہت بڑا اعزاز ہے۔ سورۃ بنی اسرائیل<sup>17</sup> آیت 95 میں اللہ سبحانہ تعالیٰ فرماتے ہیں کہ اگر زمین پر فرشتے بس رہے ہوتے تو ہم کسی فرشتہ کو رسول بنا کر بھیج دیتے۔

• یَتْلُوا عَلَيْهِمْ آيَاتِهِ كَمَا مَفْهُوم ہے کہ آپ ﷺ لوگوں پر اللہ کی آیات تلاوت فرماتے ہیں۔ آیت کے معنی ہوتے ہیں نشانی۔ اس کے ذریعہ سے انسان کے قلب میں موجود ایمان تازہ اور شعور کی سطح پر اجاگر ہو جاتا ہے۔ مکی دور میں قرآن حکیم میں ایسی آیات نازل ہوئیں جن کے ذریعہ اصحابِ خیر کے دل نورِ ایمان سے منور ہو گئے۔ وہ شرک، الحاد اور مادہ پرستی سے تائب ہو گئے۔ توحید اُن میں سرایت کر گئی۔ دنیا کی حقیقت اُن کے لیے مچھر کے پر سے بھی کم ہو گئی۔ فکرِ آخرت اُن پر طاری ہو گئی۔ رسالت کو وہ نوعِ انسانی کے لئے ایک عظیم رحمت سمجھنے لگے۔

• وَيُذَكِّرُهُمْ كَمَا مَعْنَى ہیں آپ ﷺ ایمان لانے والوں کا تزکیہ کرتے ہیں یعنی اُن کے قلوب و اذہان کو غلط نظریات اور نفسانی امراض سے پاک کرتے ہیں۔ آپ ﷺ نے آیاتِ قرآنیہ، اپنے فقر و غنا اور ارشادات سے صحابہ کرام رضی اللہ عنہم کے دلوں سے دنیا کی محبت کو کھرچ کھرچ کر نکال دیا۔ تمام باطنی بیماریاں (مثلاً مال و دولت کی ہوس، شہرت کی طلب، ذاتی اقتدار کی خواہش، حسد، کینہ، بغض، تکبر، بے قابو جنسی جذبات وغیرہ) اسی دنیا کی محبت کا نتیجہ ہوتی ہیں۔ حضرت عیسیٰ علیہ السلام کا قول ہے:

حُبُّ الدُّنْيَا أَصْلُ كُلِّ خَطِيئَةٍ<sup>(۱)</sup>

"دنیا کی محبت ہر خطا کی بنیاد ہے۔"

آپ ﷺ نے صحابہ کرام رضی اللہ عنہم کو تمام دنیوی خواہشات سے دور کر کے خالصتاً طالبِ عقبیٰ بنا دیا۔ تعلیم کتاب میں کتاب سے مراد پورا قرآن حکیم بھی ہے اور اس کا ایک مفہوم حکم بھی ہے۔ یہاں اس سے مراد قرآن حکیم نہیں ہو سکتا کیوں کہ اس سے قبل یَتْلُوْا عَلَيْهِمْ آيَاتِهِ میں قرآن حکیم کے پڑھنے پڑھانے کا ذکر ہو چکا۔ یہاں کتاب سے مراد حکم ہے جسے سورة البقرة<sup>2</sup> آیت 235 میں ارشاد فرمایا گیا:

وَلَا تَعْرَضُوا عَنْهَا إِلَّا لِكَيْ تَتْلُوَ آيَاتِهَا

"اور نکاح کی گرنہ باندھو یہاں تک کہ عدت کا حکم اپنی مدت کو پہنچ جائے۔"

قرآن حکیم میں جب اللہ کی طرف سے احکامات آتے ہیں تو اس کے لئے کُتِبَ کا لفظ آتا ہے جیسے کُتِبَ عَلَيْكُمُ الصِّيَامُ يَا كُتِبَ عَلَيْكُمُ الْقِتَالُ وَغَيْرِهِ۔ گویا نبی کریم ﷺ کی تیسری شان یہ ہے کہ آپ ﷺ لوگوں تک اللہ سبحانہ تعالیٰ کے احکامات پہنچاتے اور ان پر عمل کرنا سکھاتے ہیں۔

تعلیم حکمت سے مراد ہے مختلف امور کی حکمت سے آگاہ کرنا۔ حکمت کے معنی ہیں دانائی۔ اصطلاحی طور پر حکمت اُس بصیرتِ باطنی کو کہتے ہیں جس کے ذریعہ اشیاء کی حقیقت کو دیکھا جاتا ہے۔ اس بصیرت سے جب انسان شریعت کے اسرار و رموز سمجھ لیتا ہے تو اُسے احکاماتِ شریعت بوجھ نہیں بلکہ نعت معلوم ہوتے ہیں۔ حکمت کی ایک تعریف یوں بھی کی جاتی ہے کہ وَضِعُ الشَّيْءِ فِي مَحَلِّهِ (ہر شے کو اُس کے اصل مقام پر رکھنا)۔ یعنی اس کے ذریعہ سے انسان ہر عمل کی غرض و غایت بھی سمجھ جاتا ہے اور دین میں اُس عمل کے اصل مقام اور مرتبہ کا تعین بھی کر لیتا ہے۔ نبی کریم ﷺ نے صحابہ کرام رضی اللہ عنہم کو اللہ کے عطا کردہ احکامات کی غرض و غایت اور ان کے مقام و مرتبہ سے بھی آگاہ فرمایا جس سے صحابہ رضی اللہ عنہم کو مختلف احکامات پر

(۱) شعب الإيمان للبيهقي، كتاب التاسع والثلاثون من شعب الإيمان، باب فصل فيما يقول العاطس في جواب

التشميت، 10069، عن سفيان بن سعيد رضي الله عنه

انشراح صدر حاصل ہو اور انہوں نے خوشدلی سے ان احکامات پر ان کے مقام کی اہمیت کے مطابق عمل شروع کر دیا۔

### اہم نکتہ:

اس آیت میں نبی کریم ﷺ کی چار شانیں بیان ہوئیں یعنی تلاوت آیات، تزکیہ، تعلیم کتاب اور تعلیم حکمت۔ نبی کریم ﷺ نے ان چار امور کے ذریعہ وہ افراد تیار کیے جنہوں نے اقامت دین کی جدوجہد کے لئے تن من دھن لگایا۔ اہم ترین بات یہ ہے کہ آپ ﷺ نے یہ چاروں امور قرآن حکیم کے ذریعہ انجام دیئے یعنی آپ ﷺ کا آلہ انقلاب ہے قرآن حکیم۔ آئیے ان میں سے ہر معاملہ کا قرآن سے تعلق سمجھتے ہیں:

1. **تلاوت آیات** بذات خود واضح ہے کہ یہ عمل قرآن ہی کے ذریعہ ممکن ہے۔ قرآن ہی "الْمَوْعِظَةُ الْمَحْسَنَةُ" ہے جس سے غافلین کے دل نرم ہوئے اور وہ آپ ﷺ کی دعوت کی طرف متوجہ ہوئے۔ قرآن نے نہ صرف دلوں کو نرم کیا بلکہ اپنی پُر تاثیر نداؤں سے لوگوں کو حق کی نشرو اشاعت اور غلبہ کے لیے متحرک و فعال کر دیا، بقول الطاف حسین حالی:

وہ بجلی کا کڑکا تھا یا صوت ہادی

عرب کی زمیں جس نے ساری ہلادی

نبی کریم ﷺ کے خطبات تاریخ سیرت میں بہت کم ملتے ہیں۔ آپ ﷺ ہر موقع پر قرآن ہی کے ذریعہ وعظ و نصیحت فرماتے تھے۔ اللہ نے آپ ﷺ کو قرآن حکیم میں اسی کی تلقین فرمائی کہ:

• تبلیغ کیجئے قرآن سے:

يَا أَيُّهَا الرَّسُولُ بَلِّغْ مَا أُنزِلَ إِلَيْكَ مِنْ رَبِّكَ (المائدة: 67)

"اے پیغمبر ﷺ! پہنچا دیجئے جو آپ ﷺ کی طرف نازل کیا گیا آپ ﷺ کے

رب کی طرف سے۔"

• نصیحت کیجئے قرآن سے:

فَذَكِّرْ بِالْقُرْآنِ (ق: 50: 45)

"(اے نبی ﷺ) قرآن کے ذریعے سے نصیحت کرتے رہیے۔"

• بشارت دیجئے قرآن سے، انداز کیجئے قرآن سے:

فَاِنَّمَا يَسْتَرْزِقُهُ يَلْسَا نَاكَ لِتُبَشِّرَ بِهِ الْمُتَّقِينَ وَتُنذِرَ بِهِ قَوْمًا لَدَاءً ﴿٩٧﴾ (مریم: 97)  
 "تو (اے نبی ﷺ) ہم نے اس (قرآن) کو آپ ﷺ کی زبان میں (اتار کر)  
 آسان کر دیا ہے تاکہ آپ ﷺ اس کے ذریعہ متقیوں کو خوشخبری دیں اور  
 جھگڑالو لوگوں کو (انکار و سرکشی کے نتائج سے) خبردار کر دیں۔"

• جہاد کیجئے قرآن سے:

وَ جَاهِدْهُمْ بِهِ جِهَادًا كَبِيرًا (الفرقان: 25)

"اور (اے نبی ﷺ!) ان سے جہاد کیجئے اس (قرآن) کے ذریعہ سے، بڑا جہاد۔"

2. آپ ﷺ نے قرآن ہی کے ذریعہ نفوس کا تزکیہ کیا کیونکہ قرآن حکیم ہی "شِفَاءٌ لِّمَا فِي  
 الصُّدُورِ" (یونس: 57) یعنی باطنی بیماریوں کے لئے شفا ہے۔ قرآن جب کسی کے وجود میں  
 اتر جاتا ہے تو اس کی سوچ، فکر، اقدار اور کردار کو بدل کر رکھ دیتا ہے:

چوں بجا در رفت جاں دیگر شود  
 جاں چوں دیگر شد جہاں دیگر شود

نبی کریم ﷺ خود بھی تہجد میں رات کو کھڑے ہو کر ٹھہر ٹھہر کر تلاوت کلام پاک فرماتے تھے  
 اور اسی کا حکم صحابہ کرام رضی اللہ عنہم کے لئے بھی تھا:

إِنَّ رَبَّكَ يَعْلَمُ أَنَّكَ تَقُومُ أَدْنَىٰ مِنْ ثُلُثِي اللَّيْلِ وَنِصْفَهُ وَثُلُثَهُ وَطَآئِفَةٌ مِّنَ  
 الَّذِينَ مَعَكَ (الزمل: 73)

"بے شک اے نبی ﷺ آپ ﷺ کا رب جانتا ہے کہ آپ ﷺ قیام کرتے ہیں دو  
 تہائی رات کے قریب اور (کبھی) آدھی رات اور (کبھی) تہائی رات اور آپ ﷺ کے  
 ساتھیوں میں سے بھی ایک جماعت۔"

رات کو اٹھنا اور بارگاہ الہی میں کھڑے ہونا نفس کی ریاضت کے لئے بہت مؤثر ہے:

إِنَّ نَاشِئَةَ اللَّيْلِ هِيَ أَشَدُّ وَطْأً وَ أَقْوَمُ قِيلاً (الزمل: 73)

"کچھ شیک نہیں کہ رات کا اٹھنا نفس کو سخت پامال کرتا ہے اور اُس وقت ذکر بھی خوب  
 درست ہوتا ہے۔"



پھر ترتیل کے ساتھ تلاوتِ قرآنِ حکیم نے صحابہ کرام رضی اللہ عنہم کی زندگیوں کا نقشہ ہی بدل کر رکھ دیا، بقول مولانا الطاف حسین حالی:

اُتر کر حرا سے سوئے قوم آیا  
اور اک نسخہ کیسا ساتھ لایا  
اقبال نے اس حقیقت کو ان الفاظ میں بیان کیا ہے کہ:

کشتن ابلیس کارِ مشکل است  
زاں کہ اُو گم اندر اعماقِ دست  
خوشتر اں باشد مسلمانش کنی  
کشتہ شمشیر قرانش کنی

"شیطان کو بالکل ہلاک کر دینا ایک نہایت مشکل کام ہے اس لیے کہ اس کا بسیرا نفس انسانی کی گہرائیوں میں ہے۔ بہتر صورت یہ ہے کہ اسے قرآنِ حکیم (حکمت و ہدایت) کی شمشیر سے گھائل کر کے مسلمان بنا لیا جائے۔"

ہمارے مذہبی حلقوں میں تزکیہٴ نفس کی اہمیت اگر باقی ہے تو صرف صوفیاء کے ہاں لیکن وہاں بھی اس کے لئے اکثر و بیشتر، کچھ اور ذرائع اختیار کیے جاتے ہیں اور قرآنِ حکیم کو اس مقصد کے لئے استعمال نہیں کیا جاتا۔ بقول اقبال:

صوفیٰ پشینہ پوشِ حالِ مست  
از شرابِ نغمہٴ قوالِ مست  
آتش از شعرِ عراقی در دلش  
در نمی سازد بقرآنِ محفلش

"ادنی لباس میں ملبوس اور اپنے حال میں مست صوفی قوال کے نغمے کی شراب ہی سے مدہوش ہے۔ اس کے دل میں عراقی کے کسی شعر سے تو آگ سی لگ جاتی ہے لیکن اس کی محفل میں قرآن کا کہیں گزر نہیں۔"

3. تعلیم کتاب سے مراد ہے احکامات سکھانا۔ یہ عمل بھی نبی کریم صلی اللہ علیہ وسلم نے بنیادی طور پر قرآن

حکیم کے ذریعہ انجام دیا۔ مکی دور میں جو آیات نازل ہوئیں ان کا موضوع تھا ایمان اور اخلاقی ہدایات۔ ان کے ذریعہ سے جب صحابہ کرام رضی اللہ عنہم کا تزکیہ ہو گیا تو اب ان کے اندر آخرت کی جواب دہی کے احساس کے تحت عمل کا ایسا جذبہ پیدا ہوا کہ وہ نبی کریم صلی اللہ علیہ وسلم سے مختلف امور کے بارے میں دریافت کرنے لگے جیسے یَسْأَلُونَكَ عَنِ الْخَيْرِ وَالْمَيْسِرِ "اے نبی صلی اللہ علیہ وسلم وہ آپ سے پوچھتے ہیں شراب اور جوئے کے بارے میں" (البقرة: 219) یَسْأَلُونَكَ مَاذَا يُنْفِقُونَ "اے نبی صلی اللہ علیہ وسلم وہ آپ سے پوچھتے ہیں کہ وہ کتنا انفاق کریں" (البقرة: 219)، یَسْأَلُونَكَ عَنِ الْيَتِيمِ "اے نبی صلی اللہ علیہ وسلم وہ آپ سے پوچھتے ہیں یتیموں کے بارے میں" (البقرة: 220) وغیرہ۔ اب مدنی قرآن میں احکامات شریعت آنا شروع ہوئے جن کی وضاحت آپ صلی اللہ علیہ وسلم نے اپنے ارشادات اور سنت کے ذریعہ کی۔

4. نبی کریم صلی اللہ علیہ وسلم نے حکمت کی تعلیم کے لئے بھی قرآن کو ذریعہ بنایا کیونکہ اللہ تعالیٰ نے قرآن حکیم میں حکمت بھی نازل فرمائی۔ ارشاد باری تعالیٰ ہے:

ذٰلِكَ مِمَّا اَوْحٰى الْيَلِيكَ رَبِّكَ مِنَ الْحِكْمَةِ (بنی اسرائیل: 17)

"(اے نبی صلی اللہ علیہ وسلم) یہ ہے اُس (ہدایت) میں سے جو آپ صلی اللہ علیہ وسلم کے رب نے حکمت میں سے آپ کی طرف وحی کی ہے۔"

قرآن ہی میں اللہ نے فکری و عملی امور کی حکمت بھی بیان فرمادی ہے جیسے روزے کی عبادت کا مقصد ہے حصول تقویٰ:

يٰۤاَيُّهَا الَّذِيْنَ اٰمَنُوْا كُتِبَ عَلَيْكُمُ الصِّيَامُ كَمَا كُتِبَ عَلٰى الَّذِيْنَ مِنْ قَبْلِكُمْ لَعَلَّكُمْ تَتَّقُوْنَ ﴿۱۸۳﴾ (البقرة: 183)

"اے وہ لوگو جو ایمان لائے ہو! تم پر روزے فرض کئے گئے ہیں جس طرح تم سے پہلے لوگوں پر فرض کئے گئے تھے تاکہ تم پر ہیز گار بنو۔"

نماز کی عبادت کی غرض و غایت ہے ذکر باری تعالیٰ وغیرہ:

اقِمِ الصَّلٰوةَ لِذِكْرِىْ ﴿۱۴﴾ (طہ: 14)

"نماز قائم کرو میری یاد کے لئے۔"

## نبی کریم ﷺ کا بنیادی طریقہ کار:

• اس آیت کے ذریعہ یہ بات معلوم ہوئی کہ نبی کریم ﷺ نے انقلابی عمل میں قربانیاں دینے کے لئے افراد کی تیاری کس طرح کی۔ آپ ﷺ نے قرآن کے ذریعہ لوگوں کو متوجہ فرمایا۔ اُن میں جو متوجہ ہو گئے آپ ﷺ نے قرآن ہی کے ذریعے اُن کے افکار کی تطہیر کی اور اُن کے قلوب کا تزکیہ کیا۔ اب جب اذہان شکوک و شبہات، مادہ پرستی، الحاد اور شرک سے پاک ہو گئے اور قلوب سے دنیا کی محبت نکل گئی تو پھر اُن کو احکامات کی تعلیم دی۔ بالکل اسی طرح جیسے بیج ڈالنے سے قبل زمین کو تیار کیا جاتا ہے۔ اس تدریج کی وجہ سے بڑے سے بڑے احکامات پر بھی عمل آسان ہو گیا۔ ایک ہی حکم پر لوگوں نے شراب نوشی کی برسہا برس کی عادت کو چھوڑ دیا، سود خوری سے تائب ہو گئے، ستر و حجاب کے احکامات پر عمل شروع کر دیا وغیرہ وغیرہ۔ بعد ازاں آپ ﷺ نے جب ان احکامات کی حکمت سے آگاہ فرمایا تو اب انشراحِ صدر کی وجہ سے عمل میں مزید ذوق و شوق پیدا ہو گیا۔

• کسی بھی انسان کی اصلاح کا یہ طریقہ ہی فطری ہے کہ کسی حکم پر عمل کی تلقین سے پہلے اُس کی ذہن سازی اور قلب کی صفائی کی جائے۔ اُس کے قلب و ذہن سے غلط افکار، الحاد اور مادہ پرستی کو نکال کر اُنہیں نورِ ایمان سے منور کیا جائے۔ اب عمل کا معاملہ آسان ہو جائے گا اور اس کے لئے کسی منطقی استدلال کی ضرورت نہ ہوگی۔

• جس طرح ایک فرد میں تبدیلی کے لئے پہلے اُس کے ذہن کو بدلنا ہوتا ہے، اسی طرح ایک معاشرے میں تبدیلی کے لئے بھی اُس کے ذہین عناصر کے فکر و نظر کو بدلنا اولین اہمیت کا حامل ہوتا ہے۔ ہر معاشرے میں ایک ذہین اقلیت ہوتی ہے جو معاشرے کا Brain trust کہلاتی ہے۔ جس طرح دماغ پورے جسم کو کنٹرول کرتا ہے اسی طرح یہ اقلیت بھی پورے معاشرے کو ایک فکر دیتی ہے اور معاشرہ اُس کی پیروی کرتا ہے۔ اگر کسی معاشرہ میں انقلاب برپا کرنا پیش نظر ہے تو دعوت اُس سطح کی حکمت اور دلائل پر مبنی ہونی چاہیے جو معاشرہ کے اُن عناصر کو متاثر کر دے جو از خود معاشرے میں قائدانہ کردار (Leading role) ادا کر رہے ہوتے ہیں۔ اُن کے فکر و نظر کی تبدیلی کو انقلاب برپا کرنے کے لئے کلیدی حیثیت حاصل ہوتی ہے۔

- آج ہم بھی اگر اپنے معاشرے کی اصلاح چاہتے ہیں تو ہمیں بھی قریہ قریہ اور بستی بستی قرآن حکیم کی تعلیمات کو لوگوں تک پہنچانا ہوگا، انہی کے ذریعہ قریب آنے والوں کا تزکیہ اور پھر ان کے عمل کی اصلاح کرنا ہوگی۔ البتہ حکمت قرآنی کو اس طرح سے سیکھنا اور عام کرنا ہوگا کہ معاشرے کو چلانے والے ذہین عناصر کو متاثر کر کے ان کے افکار و نظریات اور کردار کو بدلا جاسکے۔ عوام الناس ان کی پیروی میں اس تبدیلی کو قبول کر لیں گے۔

آیت کے آخر میں فرمایا گیا وَإِنْ كَانُوا مِنْ قَبْلُ لَفِي ضَلَالٍ مُّبِينٍ یعنی نبی کریم ﷺ کی آمد سے قبل قریش کھلی گمراہی میں مبتلا تھے۔ بلاشبہ آپ ﷺ کی آمد سے قبل قریش ہی نہیں پوری نوع انسانی شرک، مادہ پرستی، غفلت اور گناہوں کے مہیب اندھیروں میں بھٹک رہی تھی۔ نبی کریم ﷺ قرآن حکیم کے ذریعہ لوگوں کو گمراہی کی تاریکیوں سے نکال کر ہدایت کے نور کی طرف لے آئے:

هُوَ الَّذِي يُزِيلُ عَلَى عَبْدِهِ آيَاتٍ بَيِّنَاتٍ لِيُخْرِجَكُم مِّنَ الظُّلُمَاتِ إِلَى النُّورِ (المحذید: 57)

"وہی تو ہے (اللہ) جو اپنے بندے پر واضح آیات نازل فرماتا ہے تاکہ وہ تمہیں نکالے اندھیروں سے روشنی کی طرف۔"

آج بھی ہر وہ فلسفہ، نظریہ، علم اور قانون جو قرآن حکیم کی تعلیمات کے مطابق نہ ہو، سراسر گمراہی ہے خواہ وہ بظاہر کتنا ہی خوشنما معلوم ہو۔

### آیت 3:

وَأَخْرَجْنَا مِنْهُمْ لَبَأًا يَلْحَقُوا بِهِمْ ۗ... اور کچھ دوسرے بھی ہیں جو ابھی ان (امیین) کے ساتھ شامل نہیں ہوئے... وَهُوَ الْعَزِيزُ الْحَكِيمُ ۝... اور وہ غالب اور حکمت والا ہے۔

- نبی کریم ﷺ کی بعثت کے دورخ ہیں۔ آپ ﷺ کی بعثت خصوصی ہے اہل عرب کے لئے جن کی زبان میں قرآن نازل ہوا اور جن کو امیین کہا گیا اور آپ ﷺ کی بعثت عمومی ہے قیامت تک آنے والے تمام انسانوں کے لئے جن کو آخرین کہا گیا۔ آخرین کے بارے میں وضاحت ایک حدیث مبارکہ میں اس طرح بیان کی گئی:

عَنْ أَبِي هُرَيْرَةَ قَالَ كُنَّا جُلُوسًا عِنْدَ النَّبِيِّ ﷺ فَأَنْزِلَتْ عَلَيْهِ سُورَةُ الْجُمُعَةِ {

وَأَخْرَجْنَا مِنْهُمْ لَبَأًا يَلْحَقُوا بِهِمْ } قَالَ قُلْتُ مَنْ هُمْ يَا رَسُولَ اللَّهِ فَلَمْ يُرَاجِعْهُ

حَتَّى سَأَلَ ثَلَاثًا وَفِيْنَا سَلْمَانَ الْفَارِسِيَّ وَضَعَّ رَسُولُ اللَّهِ ﷺ يَدَهُ عَلَى سَلْمَانَ  
ثُمَّ قَالَ لَوْ كَانَ الْإِيمَانُ عِنْدَ الثُّرَيَّا لَنَالَهُ رِجَالٌ أَوْ رَجُلٌ مِنْ هَؤُلَاءِ (۱)  
حضرت ابو ہریرہ رضی اللہ عنہ بیان کرتے ہیں کہ ہم نبی صلی اللہ علیہ وسلم کے پاس بیٹھے تھے تو آپ صلی اللہ علیہ وسلم پر  
سورۃ الجمعہ کی یہ آیت نازل ہوئی تو میں نے پوچھا یا رسول اللہ صلی اللہ علیہ وسلم یہ (آخرین) کون ہیں؟ تو  
آپ صلی اللہ علیہ وسلم نے کوئی جواب نہیں دیا یہاں تک کہ تین مرتبہ پوچھا اور ہم میں حضرت سلمان  
فارسی رضی اللہ عنہ بھی موجود تھے تو رسول اللہ صلی اللہ علیہ وسلم نے اپنا ہاتھ حضرت سلمان فارسی رضی اللہ عنہ پر رکھا  
پھر فرمایا کہ "اگر ایمان ثریا پر بھی ہو گا تو ان کی قوم یا اس کا کوئی فرد اس تک جا پہنچے گا۔"

- اٰخِرِيْنَ مِنْهُمْ سے یہ حقیقت ظاہر ہو رہی ہے کہ امت محمدیہ صلی اللہ علیہ وسلم میں اٰمِیْن کے ساتھ  
آخرین بھی شامل ہیں اور ان دونوں سے مل کر امت محمدیہ صلی اللہ علیہ وسلم وجود میں آئی ہے۔ اس امت  
میں بنی اسماعیل کی حیثیت ایک مرکز (Nucleus) کی ہے جن کی تربیت خود نبی کریم صلی اللہ علیہ وسلم  
نے فرمائی، پھر انہی کے ذریعے دیگر اقوام بھی اس امت میں شامل ہوتی گئیں۔

#### آیت 4:

ذٰلِكَ فَضْلُ اللَّهِ يُؤْتِيْهِ مَنْ يَّشَاءُ... وَهُوَ اللَّهُ كَافُضْلٍ هٗ جَسَّ وَهُوَ جَاهِتَا هٗ دِيْتَا هٗ... وَاللَّهُ ذُو  
الْفَضْلِ الْعَظِيْمِ ۝... اور اللہ بڑے فضل والا ہے۔  
• اللہ کا سب سے بڑا فضل ہو انہی کریم صلی اللہ علیہ وسلم پر:

اِنَّ فَضْلَكَ كَانَ عَلَيْنَا كَيْدًا ۝ (بنی اسرائیل 87)

"کچھ شک نہیں کہ آپ صلی اللہ علیہ وسلم پر اس کا بڑا فضل ہے۔"

اسی کا مظہر ہے کہ اللہ نے آپ صلی اللہ علیہ وسلم کو نہ صرف آخری رسول بلکہ سید الانبیاء والمرسلین کا  
مقام دیا، قرآن جیسا عظیم معجزہ عطا کیا اور دین اسلام کی آپ صلی اللہ علیہ وسلم پر تکمیل فرمائی:

اَلْيَوْمَ اَكْمَلْتُ لَكُمْ دِيْنَكُمْ وَ اَتَمَمْتُ عَلَيْكُمْ نِعْمَتِيْ وَ رَضِيْتُ لَكُمْ الْاِسْلَامَ دِيْنًا  
(السائدۃ: 5؛ 3)

"آج میں نے تمہارے لئے تمہارا دین مکمل کر دیا اور اپنی نعمت تم پر پوری کر دی اور

(۱) صحیح البخاری، کتاب تفسیر القرآن، باب قولہ {وَ اٰخِرِيْنَ مِنْهُمْ لَمَّا يَلْحَقُوْا بِهِمْ}، صحیح مسلم، کتاب فضائل  
الصحابۃ، باب فضل فارس... عَنْ اَبِيْ هُرَيْرَةَ

تمہارے لئے اسلام کو بطور دین پسند کر لیا۔"

پھر یہ اعزاز ہے قریش اور اہل عرب کے لئے کہ نبی کریم ﷺ ان ہی میں سے تھے، ان ہی کی زبان میں قرآن و ارشادات نبوی ﷺ کا خزانہ ہے۔ اس کے بعد یہ فضل ہے امت مسلمہ کے ہر فرد پر کہ اللہ نے انہیں نبی کریم ﷺ کی نبوت و رسالت پر ایمان لانے اور ان کے توسط سے قرآن جیسی کتاب ہدایت سے استفادہ کی توفیق دے کر ہمیشہ ہمیش کی نعمتوں کے حصول کی راہ کھول دی۔ اَلْحَمْدُ لِلّٰهِ عَلٰی ذٰلِكَ!

• یہ اللہ کے فضل ہی کا ظہور ہے کہ اللہ نے امت محمدیہ ﷺ کو خیر امت قرار دیا اور امر بالمعروف و نہی عن المنکر کا فریضہ اس امت کے سپرد کر دیا:

كُنْتُمْ خَيْرَ أُمَّةٍ أُخْرِجَتْ لِلنَّاسِ تَأْمُرُونَ بِالْمَعْرُوفِ وَتَنْهَوْنَ عَنِ الْمُنْكَرِ وَ  
تُؤْمِنُونَ بِاللَّهِ (آل عمران 3: 110)

"تم بہترین امت ہو جسے لوگوں کے لئے برپا کیا گیا ہے، تم نیکی کا حکم دیتے ہو اور برائی سے روکتے ہو اور اللہ تعالیٰ پر ایمان رکھتے ہو۔"

اس فریضہ کی ادائیگی کا ذریعہ ہے قرآن حکیم۔ نبی اکرم ﷺ نے بذات خود بھی قرآن ہی کے ذریعہ تبلیغ، تزکیہ اور اصلاح کا کام کیا اور ہمیں بھی اس کی تلقین فرمائی:

يَا أَهْلَ الْقُرْآنِ لَا تَسْأَدُوا الْقُرْآنَ وَأَقْلُوا حَقَّ تِلَاوَتِهِ مِنْ أُنَاءِ اللَّيْلِ وَالنَّهَارِ  
وَأَفْشُوهُ وَتَعْتَهُوهُ تَدْبِيرًا فِيهِ لَعَلَّكُمْ تُفْلِحُونَ وَلَا تَعَجَلُوا ثَوَابَهُ فَإِنَّ لَهُ  
ثَوَابًا<sup>(۱)</sup>

"اے قرآن والو! قرآن کو تکیہ اور سہارا نہ بناؤ، بلکہ رات اور دن کے اوقات میں اس کی تلاوت کیا کرو جیسا کہ اس کی تلاوت کا حق ہے، اور اس کو پھیلاؤ اور اس کو خوش الحانی سے پڑھا کرو اور اس میں غور و فکر کرو تاکہ تم فلاح پاؤ اور اس کا فوری اجر لینے کی فکر نہ کرو، اللہ تعالیٰ کی طرف سے اس کا عظیم ثواب ملنے والا ہے۔"

(۱) شعب الإيمان للبيهقي، کتاب فصل في إيمان تلاوة القرآن، باب يا أهل القرآن، لا توسدوا القرآن،

1951، عن عُبَيْدَةَ الْمَلْبُوكِيِّ رَضِيَ اللهُ عَنْهُ

- آپ ﷺ نے قرآن کی تبلیغ کے حوالے سے ہمارے لئے سہولت کا سامان اس ارشاد کے ذریعہ فرمایا کہ:

بَلِّغُوا عَنِّي وَلَوْ آيَةً<sup>(۱)</sup>

"میری طرف سے پہنچاؤ خواہ ایک ہی آیت"

آخری خطبہ میں آپ ﷺ نے ارشاد فرمایا کہ:

وَقَدْ تَرَكْتُ فِيكُمْ مَا لَنْ تَضِلُّوا بَعْدَهُ إِنْ اعْتَصَمْتُمْ بِهِ كِتَابَ اللَّهِ<sup>(۲)</sup>

"تمہارے درمیان ایسی شے چھوڑے جا رہا ہوں کہ جب تک اس سے چمٹے رہے کبھی گمراہ نہ ہو گے یعنی اللہ کی کتاب (قرآن حکیم)"۔

قرآن سے چمٹنے کا مفہوم یہ ہے کہ ہم اس کتاب کے حسب ذیل حقوق ادا کریں:

1. قرآن حکیم پر ایمان لانا
2. قرآن حکیم کی تلاوت کرنا
3. قرآن حکیم کو سمجھنا
4. قرآن حکیم پر عمل کرنا
5. قرآن حکیم کی تعلیمات دوسروں تک پہنچانا

ہماری دنیا میں عزت و ذلت کا انحصار ان حقوق کی ادائیگی پر ہے۔ ارشاد نبوی ﷺ ہے:

إِنَّ اللَّهَ يَفْعَلُ بِهَذَا الْكِتَابِ أَقْوَامًا وَيَصْعَقُ بِهِ الْآخَرِينَ<sup>(۳)</sup>

"بے شک اللہ تعالیٰ اس کتاب کی بدولت قوموں کو عروج عطا کرے گا اور اس کتاب کو چھوڑنے کی وجہ سے ذلیل کر دے گا"۔

اسی طرح آخرت میں بھی ہماری نجات کا دار و مدار قرآن حکیم کے حوالے سے ذمہ داریوں کی انجام دہی پر ہے۔ حدیث نبوی ﷺ ہے:

(۱) صحیح البخاری، کتاب أحادیث الأنبياء، باب ما ذكر عن بني إسرائيل، عن عبد الله بن عمرو رضي الله

(۲) صحیح مسلم، کتاب الحج، باب حجة النبي صلى الله عليه وسلم، عن جابر بن عبد الله رضي الله

(۳) صحیح مسلم، کتاب صلاة المسافرين وقصرها، باب فضل من يقوم بالقرآن ويعلمه وفضل من تعلمه

حكمة، عن عمر بن الخطاب رضي الله

الْقُرْآنُ حُجَّةٌ لَكَ أَوْ عَلَيْكَ (۱)

"قرآن تمہارے حق میں دلیل ہو گا یا تمہارے خلاف"

اللہ ہمیں سنت نبوی ﷺ پر عمل پیرا ہوتے ہوئے اپنی کتاب کی خدمت کی عظیم سعادت سے بہرہ مند فرمائے۔ کیوں کہ آپ ﷺ نے فرمایا:

خَيْرُكُمْ مَنْ تَعَلَّمَ الْقُرْآنَ وَعَلَّمَهُ (۲)

"تم میں سے بہترین لوگ وہ ہیں جو قرآن سیکھیں اور سکھائیں"

## آیات 5 تا 8

تورات سے متعلق ذمہ داریوں سے یہود کا اعراض اور اس کی وجہ

### آیت 5:

مَثَلُ الَّذِينَ حَبَلُوا الْقَوْلَ... مثال اُن لوگوں کی جن پر تورات کی ذمہ داری ڈالی گئی... ثُمَّ لَمْ يَحْبُوا... پھر انہوں نے اُس ذمہ داری کو نہیں نبھایا... كَثَلِ الْجَارِ يَحْمِلُ اَسْفَارًا... گدھے کی مثال کی سی ہے جس نے کتابوں کا بوجھ اٹھایا ہو... بِئْسَ مَثَلُ الْقَوْمِ الَّذِينَ كَذَبُوا بِآيَاتِ اللَّهِ... بری ہے مثال اُس قوم کی جس نے اللہ کی آیات کو جھٹلایا... وَاللَّهُ لَا يَهْدِي الْقَوْمَ الظَّالِمِينَ ⑤... اور اللہ ظالم لوگوں کو ہدایت نہیں دیا کرتا۔

• مسلمانوں سے قبل یہود کو اللہ نے حامل کتاب بنایا اور اُن پر کتاب کے فہم، اُس پر عمل، اُس کی تعلیمات کے نفاذ اور اُس کی تبلیغ کی ذمہ داری ڈالی۔ بد قسمتی سے انہوں نے اس ذمہ داری سے اعراض کیا۔ ارشادِ باری تعالیٰ ہے:

وَإِذْ أَخَذَ اللَّهُ مِيثَاقَ الَّذِينَ أُوتُوا الْكِتَابَ لَتُبَيِّنُنَّهُ لِلنَّاسِ وَلَا تَكْتُمُونَهُ فَنَبَذُوهُ

وَرَاءَ ظُهُورِهِمْ وَاسْتَرَوْا بِهِ ثَمَنًا قَلِيلًا ۖ فَبُئْسَ مَا يَشْتَرُونَ ⑥ (آل عمران 3: 187)

"اور جب اللہ نے اُن لوگوں سے جن کو کتاب عنایت کی گئی تھی اقرار لیا کہ (جو کچھ اس میں لکھا ہے) اُسے صاف صاف بیان کرتے رہنا اور اس (کی کسی بات) کو نہ چھپانا تو انہوں

(۱) صحیح مسلم، کتاب الطہارۃ، باب فضیل الوضوء، عن ابن مالک الأشعری عن النبی ﷺ

(۲) صحیح البخاری، کتاب فضائل القرآن، باب خیرکم من تعلم القرآن وعلمہ، عن عثمان بن النبی ﷺ



نے اس کو پس پشت ڈال دیا اور لے لی اس کے بدلے تھوڑی سی قیمت۔ پس بری ہے قیمت جو وہ حاصل کر رہے ہیں۔"

• سورۃ الجمعۃ<sup>62</sup> کی اس آیت میں یہود کا ذکر ہمارے لئے بطور عبرت ہے۔ ایسی قوم کو گدھے سے تشبیہ دی گئی ہے جو حامل کتاب ہونے کے باوجود کتاب کی ذمہ داریاں ادا نہ کرے۔ گدھے پر اگر فلسفہ کی کتابیں لاد دی جائیں تو وہ اس سے فلسفی نہیں بن جاتا۔ اسی طرح جو قوم کتابِ الہی سے استفادہ نہ کرے اس کی مثال بھی گدھے کی سی ہے۔

• آیت کے دوسرے حصہ میں فرمایا کہ کتاب کی تکذیب کرنے والوں کی مثال تو گدھے سے بھی بدتر ہے۔ تکذیبِ کتاب کے دو مفہوم ہیں۔ ایک ہے تکذیبِ قولی یعنی زبان سے کسی کتاب کو کتابِ الہی ماننے سے انکار کر دینا۔ دوسری ہے تکذیبِ عملی یعنی زبان سے تو کسی کتاب کو کتابِ الہی ماننا لیکن اس کی تعلیمات پر عمل نہ کرنا۔ یہود کا جرم تکذیبِ عملی کا تھا۔ انہوں نے ہمیشہ تورات کو کتابِ الہی تسلیم کیا لیکن اس کتاب کے احکامات پر عمل کے حوالے سے حیلہ سازی اور پہلو تہی کی۔

• اس آیت میں ایسے لوگوں کو ظالم کہا گیا جو کتابِ الہی کی ذمہ داریاں ادا نہیں کرتے۔ کتابِ الہی سے ملنے والی ہدایت نوعِ انسانی کے لئے دنیا و آخرت میں باعثِ رحمت ہوتی ہے۔ جو لوگ اس ہدایت پر عمل نہ کریں اور اسے دوسروں تک نہ پہنچائیں وہ نوعِ انسانی کے حق میں بہت بڑے ظلم کا ارتکاب کرتے ہیں۔

• آج ہم مسلمان بھی قرآنِ حکیم کے حوالے سے تکذیبِ عملی کے مرتکب ہو رہے ہیں اور قرآنِ حکیم کے بارے میں ہمارا طرزِ عمل یہود سے مختلف نہیں ہے۔ اسی کی خبر دی تھی نبی کریم ﷺ نے کہ:

لَيْسَ بَيْنَ عَلِيٍّ وَمَا آتَى عَلَى بَنِي إِسْرَائِيلَ حَذْوُ النَّعْلِ بِالنَّعْلِ<sup>(۱)</sup>

"میری امت پر بھی لازماً وہی حالات آکر رہیں گے جو بنی اسرائیل پر آئے تھے اسی طرح

جیسے ایک جوتی دوسری جوتی کے مشابہ ہوتی ہے۔"

(۱) سنن الترمذی، کتاب الإیمان عن رسول اللہ، باب ما جاء في افتراق هذه الأمة، عن عبد الله بن عمرو رضي الله عنه

- آج قرآن کے حوالے سے ہمارا طرز عمل بھی انتہائی افسوسناک ہے۔ ہم نے قرآن حکیم کو محض حصول ثواب یا ایصالِ ثواب کا ذریعہ سمجھ لیا ہے اور اس پر عمل، اس کی تعلیمات کے نفاذ اور اس کی تبلیغ کی ذمہ داری سے مجرمانہ غفلت برت رہے ہیں۔ جدید علوم کے حصول کے لئے ہم عمر کا طویل حصہ اور وافر مال خرچ کرتے ہیں لیکن علوم قرآنی سیکھنے کے لئے مال اور وقت کے ایشار کے لئے تیار نہیں۔ یہی وجہ ہے کہ ہم دنیا میں بھی رسوائی سے دوچار ہیں۔  
وہ زمانے میں معزز تھے مسلمان ہو کر  
اور تم خوار ہوئے تارکِ قرآن ہو کر  
اور اگر ہم نے توبہ نہ کی اور قرآن کے حوالے سے اپنی ذمہ داریاں ادا نہ کیں تو آخرت میں بھی  
شدید خسارے کا اندیشہ ہے:

وَمَنْ أَعْرَضَ عَن ذِكْرِي فَإِنَّ لَهُ مَعِيشَةً ضَنْكًا وَنَحْشُرُكَ يَوْمَ الْقِيَامَةِ أَعْمَى ﴿٢٠﴾  
قَالَ رَبِّ لِمَ حَشَرْتَنِي أَعْمَى وَقَدْ كُنْتُ بَصِيرًا ﴿٢١﴾ قَالَ كَذَلِكَ أَتَتْكَ آيَاتُنَا  
فَنَسِيْتَهَا وَكَذَلِكَ الْيَوْمَ تُنْسَى ﴿٢٢﴾ (طہ: 20: 124-126)

"جس نے میرے ذکر (قرآن) سے اعراض کیا پس اُس کی زندگی تنگ ہو جائے گی اور ہم روز قیامت اسے اندھا کھڑا کریں گے۔ وہ کہے گا اے میرے رب! تو نے مجھے کیوں اندھا کر دیا جبکہ میں (دنیا میں) دیکھتا تھا۔ اللہ فرمائیں گے، اسی طرح میری آیات تیرے پاس آئی تھیں تو تو نے انہیں نظر انداز کر دیا تھا، اسی طرح آج ہم تجھے نظر انداز کر دیں گے۔"

## آیت 6-7:

قُلْ يَا أَيُّهَا الَّذِينَ هَادُوا... (اے نبی ﷺ!) کہہ دیجئے اے وہ لوگو جو یہودی ہوئے... إِنْ زَعَمْتُمْ... اگر تم دعویٰ کرتے ہو... أَنتُمْ أَوْلِيَاءُ لِلَّهِ مِنْ دُونِ النَّاسِ... کہ تم اللہ کے دوست ہو دیگر لوگوں کے سوا... فَتَمَتُّوا الْمَوْتَ... تو آرزو کرو موت کی... إِنْ كُنْتُمْ صَادِقِينَ ﴿٢٣﴾  
... اگر تم (اپنے دعویٰ میں) سچے ہو... وَلَا يَتَمَنَّوْنَ أَنْ أَبَدَا بِمَا قَدَّمْتُمْ إِلَيْهِمْ ۗ... اور وہ ہرگز آرزو نہ کریں گے موت کی بسبب اُن اعمال کے جو انہوں نے آگے بھیج رکھے ہیں... وَاللَّهُ عَلِيمٌ بِالظَّالِمِينَ ﴿٢٤﴾... اور اللہ ظالموں سے خوب واقف ہے۔

- اس آیت میں بتایا گیا کہ کتابِ الہی کے حوالہ سے ذمہ داریوں سے پہلو تہی کی وجہ وہ باطل خیال اور زعم ہے جو کسی نبی کی امت میں پیدا ہو جاتا ہے کہ ہم تو بخشتے بخشائے ہیں، اللہ تعالیٰ کے محبوب ہیں اور ہم تو جہنم سے بچا ہی لئے جائیں گے۔ یہود اور عیسائی دعویٰ کرتے تھے کہ:

نَحْنُ أَبْنَاءُ اللَّهِ وَأَحِبَّاؤُهُ (المائدہ: 5: 18)

"ہم اللہ کے بیٹے ہیں اور اس کے بڑے محبوب ہیں۔"

كُنْ يَدْخُلُ الْجَنَّةَ إِنْ كَانَهُ هُودًا أَوْ نَصْرًا (البقرة: 2: 111)

"جنت میں ہرگز داخل نہ ہو گا مگر صرف یہودی یا عیسائی۔"

كُنْ تَمَسِّنَا الْتَّارُ إِلَّا آيَا مَا مَعْدُودَةً (البقرة: 2: 80)

"ہمیں آگ نہ چھوئے گی مگر گنتی کے چند دن۔"

اللہ نے اس کے جواب میں فرمایا کہ اگر واقعی تم اللہ کے محبوب ہو تو:

فَلِمَ يَعْذِبُكُمْ بِذُنُوبِكُمْ (المائدہ: 5: 18)

"اللہ تمہیں تمہارے گناہوں کی وجہ سے عذاب کیوں دیتا رہا ہے۔"

آج ہم مسلمانوں کی سوچ بھی یہ ہے کہ:

خوار ہیں بدکار ہیں ڈوبے ہوئے ذلت میں ہیں

کچھ بھی ہیں مولا تیرے محبوب کی امت میں ہیں

اللہ سبحانہ تعالیٰ نے فرمایا کہ روزِ قیامت نجات کا انحصار کسی کے ساتھ نسبت پر نہیں بلکہ عمل پر

ہو گا۔ قرآن حکیم میں بار بار فرمایا گیا: اِنَّمَا تُجْزَوْنَ مَا كُنْتُمْ تَعْمَلُونَ "تم بدلہ میں وہی دیئے

جاؤ گے جو عمل تم کرتے رہے" (الطور: 52: 16، التحريم: 66: 7)۔ سورة النساء: 4 آیات 123-

124 میں ارشاد باری تعالیٰ ہے:

لَيْسَ بِأَمَانِيكُمْ وَلَا أَمَانِي أَهْلِ الْكِتَابِ ۚ مَنْ يَعْمَلْ سُوءًا يُجْزَ بِهِ وَلَا يَجِدْ لَهُ

مِنْ دُونِ اللَّهِ وَلِيًّا وَلَا نَصِيرًا ۝ وَمَنْ يَعْمَلْ مِنَ الصَّالِحَاتِ مِنْ ذَكَرٍ أُوْنِي وَهُوَ

مُؤْمِنٌ فَأُولَئِكَ يَدْخُلُونَ الْجَنَّةَ وَلَا يُظْلَمُونَ نَقِيرًا ۝

"نہ تمہاری خواہشات سے کچھ ہو گا اور نہ ہی اہل کتاب کی خواہشات سے۔ جس نے برائی

کی وہ اُس کی سزا پائے گا اور اپنے لئے اللہ کے سوا کوئی دوست یا مددگار نہ پائے گا۔ اور جس نے اچھا عمل کیا خواہ مرد ہو یا عورت بشرطیکہ مومن ہو تو ایسے لوگ جنت میں داخل ہوں گے اور اُن کے ساتھ تل برابر بھی نانصافی نہیں کی جائے گی۔"

• اللہ کی قربت کے حوالے سے یہاں ایک معیار انسان کو دیا گیا ہے۔ اگر واقعی وہ اللہ کا محبوب ہے تو دنیا میں کم سے کم جی لگائے اور موت کے تصور سے فرحت محسوس کرے۔ دنیا سے ایک قید خانہ محسوس ہو:

الدُّنْيَا سِجْنُ الْمُؤْمِنِ وَجَنَّةُ الْكَافِرِ<sup>(۱)</sup>

"دنیا مومن کے لئے قید خانہ اور کافر کے لئے جنت ہے۔"

اگر ایسا نہیں ہے تو پھر انسان کو اپنے اعمال کا جائزہ لے کر اصلاح کرنی چاہیے۔ یہ مضمون سورة البقرة<sup>۲</sup> آیات 94-96 میں زیادہ مؤثر انداز میں آیا ہے اور وہاں یہود کے بارے میں فرمایا گیا:

وَلَتَجِدَنَّهُمْ أَحْرَصَ النَّاسِ عَلَى حَيَاتِهِمْ وَمِنَ الَّذِينَ أَشْرَكُوا (البقرة: 96)

"اور تم ضرور اُن کو پاؤ گے تمام لوگوں میں زندگی کا سب سے زیادہ حریص یہاں تک کہ مشرکین سے بھی زیادہ۔"

لیکن طویل عمر انہیں عذابِ الہی سے بچانہ سکے گی:

وَمَا هُوَ بِمُزَحِّزِهِمْ مِنَ الْعَذَابِ أَنْ يُعَمَّرَ وَاللَّهُ بَصِيرٌ بِمَا يَعْمَلُونَ (البقرة: 96)

"مگر اتنی لمبی عمر اُس کو مل بھی جائے تو اُسے عذاب سے تو نہیں چھڑا سکتی اور جو کام یہ کرتے ہیں اللہ تعالیٰ اُن کو دیکھ رہا ہے۔"

آج امتِ مسلمہ بھی حبِ دنیا کے مرض میں مبتلا اور موت سے انتہائی خائف ہے۔ اس کی وجہ ہماری بد اعمالیاں ہیں۔ ارشادِ نبوی ﷺ ہے:

يُوشِكُ الْأُمَمُ أَنْ تُدَاعِيَ عَلَيْكُمْ كَمَا تُدَاعِيَ الْأَكَلَةَ إِلَى قَصْعَتِهَا، فَقَالَ قَائِلٌ:

وَمِنْ قِلَّةِ حُنِّ يَوْمِئِذٍ قَالَ: بَلْ أَنْتُمْ يَوْمٌ كَثِيرٌ، وَلَكُمْ غُثَاءٌ كَغُثَاءِ

السَّيْلِ، وَلَيَنْزِعَنَّ اللَّهُ مِنْ صُدُورِ عَدُوِّكُمْ الْمَهَابَةَ مِنْكُمْ، وَلَيَقْذِفَنَّ اللَّهُ فِي

(۱) صحیح مسلم، کتاب التَّهْدِي وَالرَّقَائِقِ، عَنْ أَبِي هُرَيْرَةَ رَضِيَ اللَّهُ عَنْهُ

قُلُوبِكُمْ أَلْوَهَنَ، فَقَالَ قَائِلٌ: يَا رَسُولَ اللَّهِ وَمَا أَلْوَهَنُ؟ قَالَ: حُبُّ الدُّنْيَا  
وَكِرَاهِيَةُ الْمَوْتِ<sup>(۱)</sup>

"اندیشہ ہے کہ دیگر اقوام تمہارے خلاف (اقدام کے لئے) ایک دوسرے کو ایسے دعوت دیں گی جیسے ایک کھلانے والی اپنے دسترخوان کی طرف بلاتی ہے۔" پوچھا ایک پوچھنے والے نے "کیا اُس روز ہم تعداد میں کم ہوں گے؟"۔ آپ ﷺ نے فرمایا "بلکہ تم اُس روز بڑی تعداد میں ہو گے لیکن تم اُس جھاگ کی مانند ہو گے جیسا جھاگ سیلاب کے پانی پر آجاتا ہے۔ اللہ تمہارے دشمنوں کے دل سے تمہارا رعب نکال دے گا اور تمہارے دلوں میں وہن پیدا کر دے گا"۔ پوچھا ایک پوچھنے والے نے "اے اللہ کے رسول ﷺ وہن کیا ہے؟"۔ آپ ﷺ نے فرمایا "دنیا سے محبت اور موت سے نفرت"۔

## آیت 8:

قُلْ إِنَّ الْمَوْتَ الَّذِي تَفِرُّونَ مِنْهُ... (اے نبی ﷺ) کہہ دیجئے یقیناً وہ موت جس سے تم گریز کرتے ہو... فَإِنَّهُ مُلَاقِيكُمْ... تو بے شک وہ تو تم سے ملنے والی ہے... ثُمَّ تَرُدُّونَ إِلَىٰ عِلْمِ الْغَيْبِ وَالشَّهَادَةِ... پھر تم لوٹائے جاؤ گے ظاہر اور پوشیدہ کے جاننے والے (اللہ) کی طرف... فَيُنَبِّئُكُمْ بِمَا كُنْتُمْ تَعْمَلُونَ... تو وہ تمہیں بتا دے گا جو کچھ تم کرتے رہے۔

موت ایک اٹل حقیقت ہے۔ قرآن حکیم میں یہ بات تین بار (آل عمران 3: 185، الانبیاء 21: 35، العنکبوت 29: 57) بیان کی گئی کہ:

كُلُّ نَفْسٍ ذَائِقَةُ الْمَوْتِ

"ہر جان موت کا مزہ چکھنے والی ہے"۔

موت کا وقت معین ہے اور ملک الموت کو اس سے آگاہ کر دیا گیا ہے:

قُلْ يَتَوَفَّاكُم مَّلَكُ الْمَوْتِ الَّذِي وُكِّلَ بِكُمْ ثُمَّ إِلَىٰ رَبِّكُمْ تُرْجَعُونَ ﴿۱۱﴾ (السجدة 32: 11)

"کہہ دیجئے (اے نبی ﷺ) تمہاری جان لے گا موت کا فرشتہ جو تم پر مقرر کر دیا گیا ہے پھر تم اپنے رب کی طرف لوٹائے جاؤ گے"۔

(۱) سنن ابی داؤد، کتاب الملاحم، باب فی تداعی الأمم علی [أهل] الإسلام، عَنْ قُتَيْبَانَ بْنِ لُحَيْمٍ

اسی طرح موت کی جگہ بھی طے شدہ ہے:

إِنَّ مَا تَكُونُوا يَدْرِكَكُمُ الْمَوْتُ وَلَوْ كُنْتُمْ فِي بُرُوجٍ مُّشِيدَةٍ (النساء: 78)  
 "تم جہاں کہیں ہو موت تمہیں آپکڑے گی خواہ تم مضبوط قلعوں میں ہو۔"

جب موت کا وقت آجائے تو اسے پھر ٹالا نہیں جاسکتا:

وَكَانَ يُؤَخِّرُ اللَّهُ نَفْسًا إِذَا جَاءَ أَجَلُهَا وَاللَّهُ خَبِيرٌ بِمَا تَعْمَلُونَ ۝ (المنافقون 63: 11)  
 "اور اللہ ہر گز مہلت نہیں دیتا اس کو جس کی موت آجاتی ہے۔ اور جو کچھ تم کرتے ہو اللہ اس سے باخبر ہے۔"

موت کے وقت آدمی کے لئے مہلت عمل ختم ہو جاتی ہے اور پھر اللہ کی بارگاہ میں پیش ہونا ہے۔ اللہ ہر ظاہر اور مخفی بات کا جاننے والا ہے۔ اسے ہمارے تمام اعمال اور نیتوں کا علم ہے اور وہ اسی حوالے سے ہمارا حساب لے گا۔

اللَّهُمَّ اغْفِرْ لَنَا قَبْلَ الْمَوْتِ وَارْحَمْنَا عِنْدَ الْمَوْتِ وَلَا تُعَذِّبْنَا بَعْدَ الْمَوْتِ وَلَا  
 تُخَاسِبْنَا يَوْمَ الْقِيَامَةِ إِنَّكَ عَلَىٰ كُلِّ شَيْءٍ قَدِيرٌ (آمین)

## آیات 9 تا 11

### احکامات و آداب جمعہ

أَعُوذُ بِاللَّهِ مِنَ الشَّيْطَانِ الرَّجِيمِ ۝ بِسْمِ اللَّهِ الرَّحْمَنِ الرَّحِيمِ ۝  
 يَا أَيُّهَا الَّذِينَ آمَنُوا إِذَا نُودِيَ لِلصَّلَاةِ مِنْ يَوْمِ الْجُمُعَةِ فَاسْعَوْا إِلَىٰ ذِكْرِ اللَّهِ وَذَرُوا  
 الْبَيْعَ ۚ ذَلِكُمْ خَيْرٌ لَّكُمْ إِنْ كُنْتُمْ تَعْلَمُونَ ۝ فَإِذَا قُضِيَتِ الصَّلَاةُ فَانْتَشِرُوا فِي  
 الْأَرْضِ وَابْتَغُوا مِنْ فَضْلِ اللَّهِ وَاذْكُرُوا اللَّهَ كَثِيرًا لَّعَلَّكُمْ تُفْلِحُونَ ۝ وَإِذَا رَأَوْا تِجَارَةً أَوْ  
 لَهْوًا انْفَضُّوا إِلَيْهَا وَتَرَكُوكَ قَائِبًا ۚ قُلْ مَا عِنْدَ اللَّهِ خَيْرٌ مِنَ اللَّهْوِ وَمِنَ التِّجَارَةِ ۚ  
 وَاللَّهُ خَيْرُ الرَّازِقِينَ ۝

## فضیلتِ جمعہ

اللہ تبارک و تعالیٰ نے جب سے اس کائنات کو تخلیق کیا ہے تو اس کی تقویم سات دنوں پر رکھی ہے۔ ان سات دنوں میں اللہ تعالیٰ نے جمعہ کے دن کو سب سے زیادہ مبارک اور سید الايام قرار دیا۔ ارشاداتِ نبوی ﷺ ہیں:

خَيْرُ يَوْمٍ طَلَعَتْ عَلَيْهِ الشَّمْسُ يَوْمَ الْجُمُعَةِ فِيهِ خُلِقَ آدَمُ وَفِيهِ أُدْخِلَ الْجَنَّةَ  
وَفِيهِ أُخْرِجَ مِنْهَا وَلَا تَقُومُ السَّاعَةُ إِلَّا فِي يَوْمِ الْجُمُعَةِ (۱)

"ان دنوں میں سے جن میں آفتاب طلوع ہوتا ہے جمعہ کا دن بہترین دن ہے۔ اسی روز آدم ﷺ کو پیدا کیا گیا، اسی دن انہیں جنت میں داخل کیا گیا، اسی روز وہ جنت سے نکالے گئے اور قیامت بھی جمعہ ہی کے روز قائم ہوگی۔"

إِنَّ هَذَا يَوْمٌ جَعَلَهُ اللَّهُ عِيدًا (۲)

"بے شک یہ دن (یعنی جمعہ کا دن) اللہ نے اسے عید (کا دن) بنایا ہے۔"

عَنْ أَبِي هُرَيْرَةَ أَنَّ رَسُولَ اللَّهِ ﷺ ذَكَرَ يَوْمَ الْجُمُعَةِ فَقَالَ فِيهِ سَاعَةٌ لَا يُوَافِقُهَا  
عَبْدٌ مُسْلِمٌ وَهُوَ قَائِمٌ يُصَلِّي يَسْأَلُ اللَّهَ تَعَالَى شَيْئًا إِلَّا أَعْطَاهُ إِيَّاهُ وَأَشَارَ بِيَدِهِ  
يُقَلِّلُهَا (۳)

حضرت ابو ہریرہ رضی اللہ عنہ بیان کرتے ہیں کہ اللہ کے رسول ﷺ نے فرمایا کہ "جمعہ کے دن میں ایک ایسی ساعت ہے جس میں مسلمان اگر بھلائی کی دعا مانگے تو اللہ اُسے وہ بھلائی عطا فرمادیتا ہے۔" اور اپنے ہاتھوں سے اس ساعت کی کمی کی طرف اشارہ کیا۔

جس طرح ماہی نعمتیں ہمیں خاص اوقات میں ملتی ہیں مثلاً درخت پر پھل ایک خاص موسم میں آتا ہے، فصلیں ایک خاص موسم میں پکتی ہیں، اسی طرح اللہ تبارک و تعالیٰ نے اپنی روحانی نعمتیں دینے

(۱) صحیح مسلم، کتاب الجُمُعَةِ، بِأَفْضَلِ يَوْمِ الْجُمُعَةِ، عَنْ أَبِي هُرَيْرَةَ رَضِيَ اللَّهُ عَنْهُ

(۲) موطأ مالك، کتاب الطَّهَارَةِ، بِأَبِ مَآ جَاءَ فِي السَّوَالِ، عَنْ ابْنِ السَّبَّاحِ، سنن ابن ماجہ، کتاب اِقَامَةِ الصَّلَاةِ وَالسُّنَّةِ فِيهَا، بِأَبِ مَآ جَاءَ فِي الرَّيْثَةِ يَوْمَ الْجُمُعَةِ، مسند احمد، کتاب باقی مُسْتَدِ الْمُكْتَرِبِينَ، بِأَبِ مُسْتَدِ أَبِي هُرَيْرَةَ رَضِيَ اللَّهُ عَنْهُ، المعجم الكبير للطبرانی، بِأَبِ قِطْعَةٍ مِنَ الْمَفْقُودِ، 136

(۳) صحیح البخاری، کتاب الجُمُعَةِ، بِأَبِ السَّاعَةِ الَّتِي فِي يَوْمِ الْجُمُعَةِ، صحیح مسلم، کتاب الجُمُعَةِ، بِأَفْضَلِ يَوْمِ الْجُمُعَةِ... عَنْ أَبِي هُرَيْرَةَ رَضِيَ اللَّهُ عَنْهُ

کے لئے بھی کچھ اوقات مقرر کئے ہیں۔ مہینوں میں رمضان ہے، دنوں میں جمعہ ہے اور چوبیس گھنٹوں میں رات کا پچھلا پہر ہے۔

جمعہ کا دن ابتدا ہی سے اہمیت کا حامل تھا لیکن بد قسمتی سے یہود نے اس معاملہ میں اختلاف کیا اور پھر اللہ نے اُن کے لئے جمعہ کے بجائے ہفتہ یعنی سبت کا دن عبادت کے لئے مقرر فرمادیا:

إِنَّمَا جُعِلَ السَّبْتُ عَلَى الَّذِينَ اخْتَلَفُوا فِيهِ ۗ وَإِنَّ رَبَّكَ لَيَحْكُمُ بَيْنَهُمْ يَوْمَ الْقِيَامَةِ فِيمَا كَانُوا فِيهِ يَخْتَلِفُونَ ﴿١٦﴾ (النحل: 16)

"ہفتہ کا دن (عبادت کی غرض سے) تو انہی لوگوں کے لئے مقرر کیا گیا تھا جنہوں نے اس میں اختلاف کیا اور آپ ﷺ کا رب روز قیامت اُن معاملات کا فیصلہ کر دے گا جن میں وہ اختلاف کرتے تھے۔"

البتہ اس حوالے سے ہماری اور یہود کی عبادت میں تین فرق ہیں:

1. یہود کے لئے سبت کے پورے دن کا روبرا دنیا حرام اور اس دن کو عبادت الہی میں بسر کرنا لازم تھا۔ ہمارے لئے صرف جمعہ کی اذان سے لے کر جمعہ کی نماز کے اختتام تک کا روبرا دنیوی کی ممانعت ہے۔ یہ وقت ہمیں یاد الہی میں صرف کرنا ہے۔
2. یہود کے ہاں سبت کے دن صرف انفرادی عبادت تھی جبکہ ہمارے لئے ایک اجتماعی عبادت طے کر دی گئی ہے تاکہ سب کے سب لوگ ایک خاص وقت میں شہر کی جامع مسجد میں جمع ہوں، خطبہ سنیں اور نماز جمعہ ادا کریں۔
3. اللہ نے اجتماع جمعہ میں قرآن حکیم کے پڑھنے پڑھانے کو ایک خاص اہمیت کا حامل بنا دیا۔ اجتماع جمعہ میں اصل اہمیت خطبہ جمعہ کی ہے۔ عام دنوں میں ظہر کی نماز کے چار فرض ادا کیے جاتے ہیں لیکن جمعہ کے دن اللہ تعالیٰ نے فرض کی تعداد کم کر کے دو کر دی اور خطبہ جمعہ کو دو رکعت فرض کے قائم مقام کر دیا اور خطبہ کا اصل مقصد یہ رکھا کہ اللہ کے جو بندے بھی جمع ہوں ان کو قرآن حکیم سنایا جائے اور اس کے ذریعہ انہیں اللہ، اُس کے احکامات اور آخرت کی تیاری کی یاد دلائی جائے۔



## آیت 9:

يَا أَيُّهَا الَّذِينَ آمَنُوا... اے وہ لوگو جو ایمان لائے ہو... إِذَا نُودِيَ لِلصَّلَاةِ مِنْ يَوْمِ الْجُمُعَةِ... جب ندا گائی جائے جمعہ کے دن نماز کے لئے... فَاسْعَوْا إِلَىٰ ذِكْرِ اللَّهِ... تو تیزی کے ساتھ لپکو اللہ کے ذکر کی طرف... وَذُرُوا الْبَيْعَ... اور چھوڑ دو لین دین... ذَلِكُمْ خَيْرٌ لَّكُمْ... وہ تمہارے حق میں بہتر ہے... إِنْ كُنْتُمْ تَعْلَمُونَ ①... اگر تم اُس کو سمجھو۔

## اذانِ جمعہ

إِذَا نُودِيَ فِيهَا مِنْ نَدَاةٍ مَرَادُهَا اِذَانُ دِينَا۔ اِسْ حَوَالِے سَے رَوَايَتِ هَے كَہ:

كَانَ النَّبِيُّ صَلَّى اللَّهُ عَلَيْهِ وَسَلَّمَ إِذَا جَلَسَ إِلَى الْمَنَابِتِ عَلَى عَهْدِ النَّبِيِّ صَلَّى اللَّهُ عَلَيْهِ وَسَلَّمَ وَأَبِي بَكْرٍ وَعُمَرُ رَضِيَ اللَّهُ عَنْهُمَا فَلَمَّا كَانَ عُمَرُ رَضِيَ اللَّهُ عَنْهُ وَكَثُرَ النَّاسُ زَادَ النَّبِيُّ صَلَّى اللَّهُ عَلَيْهِ وَسَلَّمَ عَلَى التَّوَارِءِ ①

حضرت سائب بن یزید رضی اللہ عنہ روایت کرتے ہیں کہ "رسول اللہ صلی اللہ علیہ وسلم کے زمانے میں جمعہ کی پہلی اذان وہ تھی جو امام کے ممبر پر بیٹھنے کے بعد دی جاتی تھی۔ حضرت ابو بکر صدیق رضی اللہ عنہ اور حضرت عمر فاروق رضی اللہ عنہ کے زمانوں میں بھی اس پر عمل رہا۔ پھر جب حضرت عثمان غنی رضی اللہ عنہ کی خلافت کا زمانہ آیا اور لوگ زیادہ ہو گئے تو تیسری اذان بڑھائی گئی جو کہ مدینے کے بازاروں میں کہی جاتی تھی (تیسری اذان سے مراد پہلی اذان ہے)۔"

دورِ نبوی صلی اللہ علیہ وسلم میں جب آپ صلی اللہ علیہ وسلم ممبر پر تشریف فرما ہوتے تھے تو ایک اذان کہی جاتی تھی جو اذانِ اول کہلاتی تھی۔ اس کے بعد آپ صلی اللہ علیہ وسلم خطبہ ارشاد فرماتے تھے۔ خطبہ کے بعد اور نماز سے قبل جو اقامت کہی جاتی تھی، اُس کو دوسری اذان کہا جاتا تھا یعنی اقامت بھی اذان شمار ہوتی تھی۔ خلافتِ راشدہ کے دوران حضرت عثمان رضی اللہ عنہ کے دور میں باہمی مشورہ سے فیصلہ کیا گیا کہ جمعہ کے دن ایک اذان ذرا جلدی دے دی جائے تاکہ لوگوں کو اندازہ ہو کہ آج جمعہ کا دن ہے، وہ اذان سنتے ہی مسجد کی طرف روانہ ہوں اور خطبہ شروع ہونے سے پہلے ہی مسجد پہنچ جائیں۔ پھر امام صاحب ممبر پر بیٹھیں اور دورِ نبوی صلی اللہ علیہ وسلم کی طرح اذان دی جائے، خطبہ ہو، اقامت کہی جائے اور نماز ادا کی جائے۔

(۱) صحیحہ البخاری، کتاب الجمعة، باب الأذان يوم الجمعة... عن الشَّابِّ بْنِ يَزِيدَ رضی اللہ عنہ

گویا حضرت عثمان رضی اللہ عنہ کے زمانے میں ایک اور اذان یعنی دو اذانوں کا سلسلہ شروع ہوا اور اقامت کو تیسری اذان کہا جانے لگا۔ امت کا اس پر آج تک عمل اس لئے ہے کہ نبی اکرم صلی اللہ علیہ وسلم کی حدیث ہے:

فَعَلَيْكُمْ بِسُنَّتِي وَسُنَّةِ خُلَفَائِ الرَّاشِدِينَ الْمَهْدِيِّينَ (۱)

"تم پر لازم ہے میری سنت اور میرے خلفائے راشدین کی سنت"

اس حدیث کی رو سے جس معاملہ پر خلفائے راشدین کے زمانے میں اجماع ہو گیا اس پر عمل امت کے لئے لازم ہو گیا۔ یہ ہی وجہ ہے حضرت عثمان کے دور سے آج تک دو اذانوں اور ایک اقامت کا سلسلہ قائم ہے۔

اس بات پر فقہاء کا اتفاق ہے کہ إِذَا نُودِيَ لِلصَّلَاةِ میں ندا سے مراد پہلی اذان ہے۔ پہلی اذان کے بعد اپنی تمام مصروفیات دنیوی کو ترک کر کے ہمیں مسجد کی طرف روانہ ہونا چاہیے تاکہ خطبہ شروع ہونے سے قبل ہم مسجد میں پہنچ جائیں۔

### نماز جمعہ کے لئے اول وقت حاضری

فَاسْعَوْا إِلَى ذِكْرِ اللَّهِ کے الفاظ میں تاکید ہے کہ تیزی کے ساتھ جاؤ اللہ کے ذکر کی طرف۔ فقہاء کا اتفاق ہے کہ فَاسْعَوْا کا حکم واجب کے درجہ میں ہے یعنی جیسے ہی پہلی اذان ہو فوراً اپنے کام چھوڑ دو اور تیزی کے ساتھ لپک لو اللہ کے ذکر کی طرف۔ ارشادات نبوی صلی اللہ علیہ وسلم ہیں:

الْجُمُعَةُ عَلَى كُلِّ مَن سَمِعَ النَّدَاءَ (۲)

"جمعہ کی نماز ہر اُس شخص پر فرض ہے جو جمعہ کی اذان سن لیتا ہے"

الْجُمُعَةُ عَلَى مَن آوَاهُ اللَّيْلُ إِلَى أَهْلِهِ (۳)

"جمعہ کی نماز اُس شخص پر واجب ہے جو جمعہ کی نماز پڑھ کر رات کو اپنے اہل و عیال میں پہنچ سکے"

(۱) سنن الترمذی، کتاب العَلَمِ عَنْ رَسُولِ اللَّهِ، باب مَا جَاءَ فِي الْأَخْذِ بِالسُّنَّةِ وَاجْتِنَابِ الْبِدَاعِ، سنن ابن ماجہ، کتاب الْمُقَدِّمَةِ، باب اتِّبَاعِ سُنَّةِ الْخُلَفَاءِ الرَّاشِدِينَ الْمَهْدِيِّينَ، سنن ابی داؤد، کتاب السنۃ، باب فی لزوم السنۃ... عَنْ عَنِ الْعَرَبِ بَاصٍ بْنِ سَارِيَةَ رضی اللہ عنہ

(۲) سنن ابی داؤد، کتاب الصلاة، باب من تعجب عليه الجمعة... عَنْ عَبْدِ اللَّهِ بْنِ عَمْرٍو رضی اللہ عنہ

(۳) سنن الترمذی، کتاب الْجُمُعَةِ عَنْ رَسُولِ اللَّهِ، باب مَا جَاءَ مِنْ كَفَرْتُوهُ الْجُمُعَةُ... عَنْ أَبِي هُرَيْرَةَ رضی اللہ عنہ

الْجُمُعَةُ حَقٌّ وَاجِبٌ عَلَى كُلِّ مُسْلِمٍ فِي جَمَاعَةٍ إِلَّا أَرْبَعَةً عَبْدًا مَمْلُوكًا أَوْ امْرَأَةً أَوْ صَبِيًّا  
أَوْ مَرِيضًا<sup>(۱)</sup>

"جمعہ لازم ہے ہر مسلمان پر جماعت سے سوائے چار اشخاص کے یعنی غلام، عورت، نابالغ اور مریض"۔ (اگر یہ افراد جمعہ باجماعت ادا کر لیں تو جمعہ ادا ہو جاتا ہے اور نمازِ ظہر ساقط ہو جاتی ہے۔ ایک اور روایت میں مسافر کو بھی جمعہ کی ادائیگی سے مستثنیٰ کیا گیا ہے)۔

اس حدیث میں اہم نکتہ یہ ہے کہ جمعہ لازم ہے ہر شخص پر جماعت کے ساتھ یعنی بغیر جماعت کے جمعہ کی نماز ادا نہیں ہو سکتی۔ البتہ شرعی عذر ہو تو اجتماعِ جمعہ میں حاضری کی رخصت ہے۔ شرعی عذر میں بیماری، مال و جان کا خوف، بارش وغیرہ شامل ہیں۔ اگر کسی کو نمازِ جمعہ کی جماعت نہیں مل سکی تو اسے اب ظہر کی نماز ادا کرنی ہوگی۔

فَاسْعُوا كَ الْفَاظِ كِي رُوشَنِي مِيں هَمِيں كُوشَشِي يَه كَرْنِي چَاهِيْئِي كَه هَم نَمَازِ جَمْعَه كِي اَدَايِيْغِي كَه لِيئِي جَلْد اَز جَلْد مَسْجِدِ بِيْنِيْخِيں اُور اَوَّلِ اَوَّلِ اِجْتِمَاعِ جَمْعَه مِيں شَرِيْكَ هُو جَائِيں۔ اِرْشَادَاتِ نَبَوِي صَلَّى اللهُ عَلَيْهِ وَسَلَّمَ هِيں:

إِذَا كَانَ يَوْمُ الْجُمُعَةِ وَقَفَتِ الْمَلَائِكَةُ عَلَى بَابِ الْمَسْجِدِ يَكْتُبُونَ الْأَوَّلَ فَالْأَوَّلَ  
وَمَثَلُ الْمُهْجِرِ كَمَثَلِ الَّذِي يُهْدِي بَدَانَةً ثُمَّ كَالَّذِي يُهْدِي بَقْرَةً ثُمَّ كَبْشًا ثُمَّ دَجَاجَةً  
ثُمَّ بَيْضَةً فَإِذَا خَرَجَ الْإِمَامُ طَوَّأَ وَصَلَّى عَلَيْهِمْ وَيَسْتَمِعُونَ الذِّكْرَ<sup>(۲)</sup>

"جمعہ کے دن فرشتے مسجد کے دروازے پر کھڑے ہو جاتے ہیں اور مسجد میں آنے والوں کی حاضری لکھتے ہیں یعنی جو لوگ پہلے آتے ہیں انہیں پہلے اور جو بعد میں آتے ہیں انہیں بعد میں لکھتے ہیں۔ تو جو شخص دھوپ کے باوجود جمعہ کی نماز کے لئے پہلے گیا اس کی مثال اس شخص کی ہے کہ جس نے اللہ کی راہ میں قربانی کے لئے ایک اونٹ پیش کیا اور جو شخص دوسری گھڑی میں آیا اس کی مثال اس شخص کی ہے کہ جس نے اللہ کی راہ میں قربانی کے لئے ایک گائے پیش کی پھر جو شخص اس کے بعد آتا ہے وہ اس کی مانند ہے کہ جس نے اللہ کی راہ میں قربانی کے لئے ایک دنبہ پیش کیا پھر جو اس کے بعد آتا ہے وہ اس شخص کی مانند ہے کہ جس نے اللہ کی راہ میں مرغی پیش

(۱) سنن ابی داؤد، کتاب الصلاة، باب الجمعة للمملوك والمرأة... عن طارق بن شهاب رضي الله عنه

(۲) صحيح البخاري، كتاب الجمعة، باب الاستماع إلى الخطبة، صحيح مسلم، كتاب الجمعة، باب فضل التهجيد

يَوْمَ الْجُمُعَةِ... عن أبي هريرة رضي الله عنه

کی اور اس کے بعد جو آتا ہے وہ اُس شخص کی مانند ہے کہ جس نے اللہ کی راہ میں ایک انڈے کے ذریعے سے صدقہ کیا پھر اس کے بعد جب امام خطبہ کے لئے کھڑا ہو جاتا ہے تو فرشتے اپنے دفتر لپیٹ لیتے ہیں اور خطبہ سننے میں مشغول ہو جاتے ہیں۔"

گویا خطبہ کی اتنی اہمیت ہے کہ جب امام صاحب خطبہ کے لئے کھڑے ہو جاتے ہیں تو فرشتے بھی اپنے اندراج کے رجسٹر بند کر دیتے ہیں اور بڑے ادب کے ساتھ خطبہ سنتے ہیں۔ اب جو شخص خطبہ شروع ہونے کے بعد مسجد میں آتا ہے تو اس پر فقہاء کا اتفاق ہے کہ اس کا جمعہ تو ادا ہو جاتا ہے لیکن وہ جمعہ کی فضیلت اور برکات سے محروم ہو جاتا ہے۔ کتنی محرومی کی بات ہے کہ تھوڑی سی تاخیر کی وجہ سے ہم نے خود کو جمعہ کی سعادت سے محروم کر لیا اور ہمیں صرف وہی ثواب ملا جو ثواب ظہر کی نماز ادا کرنے کا ہے۔

اب یہاں پر ایک سوال یہ پیدا ہوتا ہے کہ یہاں پر خطبہ سے مراد عربی خطبہ ہے یا اردو خطبہ۔ دورِ نبوی ﷺ میں تو صرف عربی خطبہ ہوتا تھا۔ خطبہ کا مقصد تھا تذکیر بالقرآن یعنی لوگوں کو اللہ، اُس کے احکامات اور آخرت کی یاد دہانی کرانا۔ اُس وقت لوگ عربی زبان سمجھتے تھے لہذا عربی کا خطبہ اُن کے لئے کفایت کرتا تھا۔ مسئلہ اُس وقت پیدا ہوا جب کہ اسلام کا دائرہ عجمی علاقوں میں پھیل گیا۔ یہاں کے لوگ عربی نہیں سمجھتے تھے لہذا تذکیر بالقرآن کا مقصد پورا نہیں ہو رہا تھا۔ چنانچہ فیصلہ کیا گیا کہ ہر علاقے میں ایک خطبہ مقامی زبان میں دیا جائے جس کے ذریعہ تذکیر بالقرآن کا عمل ہو اور بعد ازاں سنتِ نبوی ﷺ کو برقرار رکھتے ہوئے عربی خطبہ بھی دیا جائے۔ اس کی صورت یہ اختیار کی گئی کہ پہلی اذان کے بعد کچھ دیر کا وقفہ کیا جائے تاکہ لوگ اذان سنتے ہی مسجد میں آجائیں۔ اس کے بعد مقامی زبان میں خطبہ ہو، اذانِ ثانی دی جائے، مسنون طریقے سے عربی خطبہ ہو اور اس کے بعد نماز ادا کی جائے۔ اب اجتماعِ جمعہ کا مقصد یعنی قرآن سے تذکیر کی سعادت اسی صورت میں حاصل ہوگی جب ہم مقامی زبان کا خطبہ سنیں۔ لہذا متذکرہ بالا حدیث میں خطبہ کا مصداق مقامی زبان کا خطبہ ہو گا۔

اللہ تعالیٰ ہمیں توفیق دے ہم جمعہ ادا کریں بڑے اہتمام کے ساتھ یعنی اوّل وقت مسجد پہنچیں اور پورے کا پورا خطبہ سنیں تاکہ اس سے ہمیں استفادہ حاصل کرنے کی سعادت نصیب ہو۔

## جمعہ کے لئے حاضری کے آداب

نبی کریم ﷺ نے اپنے کئی ارشادات میں اجتماعِ جمعہ میں شرکت کے آداب سکھائے ہیں:

إِنَّ هَذَا يَوْمٌ عَمِيدٌ جَعَلَهُ اللَّهُ لِلْمُسْلِمِينَ فَمَنْ جَاءَ إِلَى الْجُمُعَةِ فَلْيَغْتَسِلْ وَإِنْ كَانَ طَيِّبٌ فَلْيَتَمَسَّ مِنْهُ وَعَلَيْكُمْ بِالسَّوَالِ (۱)

"اے مسلمانوں کی جماعت! اللہ تبارک و تعالیٰ نے (جمعہ کے) اس دن کو مسلمانوں کی عید قرار دیا۔ پس اس میں غسل کیا کرو، خوشبو پاس ہو تو وہ بھی لگایا کرو اور مسواک کو بھی ضروری سمجھو۔"

حَقُّ عَلَى الْمُسْلِمِينَ أَنْ يَغْتَسِلُوا يَوْمَ الْجُمُعَةِ وَلْيَتَمَسَّ أَحَدُهُمْ مِنْ طَيِّبٍ أَهْلِيهِ فَإِنْ لَمْ يَجِدْ فَأَلْمَاءُ لَهُ طَيِّبٌ (۲)

"مسلمانوں پر واجب ہے کہ وہ جمعہ کے دن غسل کریں اور خوشبو لگائیں۔ اگر خوشبو نہ ہو تو پانی اُس کے لئے خوشبو ہے۔" (مراد ہے کہ غسل سے بھی جسم پر سے بو اور میل کچیل دور ہو جاتی ہے)۔

عَنْ عَبْدِ اللَّهِ بْنِ سَلَامٍ أَنَّهُ سَمِعَ رَسُولَ اللَّهِ ﷺ وَسَلَّمَ يَقُولُ عَلَى الْمِنْبَرِ فِي يَوْمِ الْجُمُعَةِ مَا عَلَى أَحَدِكُمْ لَوْ اشْتَرَى تَوْبِينَ لِيَوْمِ الْجُمُعَةِ سِوَى تَوْبِ مَهْنَتِهِ (۳)

حضرت عبد اللہ بن سلام رضی اللہ عنہ سے روایت ہے کہ میں نے نبی اکرم ﷺ کو منبر پر فرماتے ہوئے سنا کہ "تم میں سے کسی پر کیا حرج ہے اگر وہ اپنے اور روزمرہ کے محنت کے لباس کے علاوہ دو کپڑے خرید کر جمعہ کے لئے مخصوص کر رکھے۔"

اجتماعِ جمعہ میں شرکت کے لئے غسل کرنا، عمدہ لباس زیب تن کرنا، تیل لگانا اور خوشبو کا اہتمام کرنا مسنون ہے۔ اجتماعِ جمعہ کے لئے یہ سارا اہتمام اس لئے ہے کہ خطبہ سننے کے لئے ماحول خوشگوار اور معطر ہو۔ اس اہتمام سے انسان خود بھی خطبہ سننے کے لئے ذہنی آمادگی اور تازگی محسوس کرے گا اور دوسروں کے لئے بھی فرحت بخش فضا فراہم کرے گا۔

(۱) سنن ابن ماجہ، کتاب إقامة الصلاة والسنة فيها، باب ما جاء في الزينة يوم الجمعة... عن ابن عباس رضی اللہ عنہما

(۲) سنن الترمذی، کتاب الجمعة عن رسول اللہ، باب ما جاء في التواضع والطيب يوم الجمعة... عن البراء بن عازب رضی اللہ عنہ

(۳) سنن ابن ماجہ، کتاب إقامة الصلاة والسنة فيها، باب ما جاء في الزينة يوم الجمعة، سنن ابی داؤد، کتاب الصلاة،

باب اللبس للجمعة... عن عبد الله بن سلام رضی اللہ عنہ

## نمازِ جمعہ میں غیر حاضری پر وعید

أَنَّ عَبْدَ اللَّهِ بْنَ عُمَرَ وَأَبَا هُرَيْرَةَ حَدَّثَاهُ أَنَّهَا سَمِعَا رَسُولَ اللَّهِ ﷺ يَقُولُ عَلَى أَعْوَادٍ مِنْبَرِهِ لَيَسْتَهَيِّنَنَّ أَقْوَامٌ عَنْ وُدِّهِمْ الْجُمُعَاتِ أَوْ لَيَخْتِمَنَّ اللَّهُ عَلَى قُلُوبِهِمْ ثُمَّ لَيَكُونَنَّ مِنَ الْغَافِلِينَ (۱)

حضرت ابن عمر رضی اللہ عنہما اور ابو ہریرہ رضی اللہ عنہ فرماتے ہیں کہ اللہ کے رسول صلی اللہ علیہ وسلم کو ہم نے اپنے لکڑی کے ممبر پر بیٹھے ہوئے یہ ارشاد فرماتے سنا کہ "لوگ جمعہ کی نماز کو چھوڑنے سے باز رہیں یعنی جمعہ کے دن نماز کو نہ چھوڑیں ورنہ اللہ تعالیٰ ان کے دلوں پر مہر لگا دے گا اور پھر ان کا شمار غافلوں میں ہو جائے گا۔"

مَنْ تَرَكَ الْجُمُعَةَ ثَلَاثَ مَرَّاتٍ تَهَاوُنًا بِهَا طَبَعَ اللَّهُ عَلَى قَلْبِهِ (۲)

"جس نے سستی کی وجہ سے تین جمعہ چھوڑ دیئے اللہ تعالیٰ اس کے دل پر مہر لگا دے گا۔"

عَنْ عَبْدِ اللَّهِ بْنِ مَسْعُودٍ رَضِيَ اللَّهُ عَنْهُ أَنَّ النَّبِيَّ ﷺ قَالَ لِقَوْمٍ يَتَخَلَّفُونَ عَنِ الْجُمُعَةِ لَقَدْ هَمَمْتُ أَنْ أَمُرَ رَجُلًا يُصَلِّيَ بِالنَّاسِ ثُمَّ أُحَرِّقَ عَلَى رِجَالٍ يَتَخَلَّفُونَ عَنِ الْجُمُعَةِ بِيُوتِهِمْ (۳)

حضرت عبد اللہ بن مسعود رضی اللہ عنہ سے روایت ہے کہ نبی کریم صلی اللہ علیہ وسلم نے ان لوگوں کی نسبت جو نماز جمعہ سے پیچھے رہ جاتے ہیں یعنی نماز نہیں پڑھتے فرمایا کہ "میں نے ارادہ کیا کہ میں ایک شخص کو نماز پڑھانے کا حکم دوں اور پھر ان لوگوں کے گھروں کو جلا دوں جو نماز جمعہ کے لئے نہیں آتے۔"

مَنْ تَرَكَ الْجُمُعَةَ مِنْ غَيْرِ ضَرُورَةٍ كَتَبَ مِنْ أَفْقَافٍ كِتَابٍ لَا يُمْحَى وَلَا يُسَدَّنُ (۴)

"جس شخص نے بلا وجہ نماز جمعہ کو ترک کر دیا وہ اس کتاب میں منافی لکھ دیا جاتا ہے کہ جس کی تحریر نہ مٹائی جاسکتی ہے اور نہ ہی تبدیل کی جاسکتی ہے۔"

اللہ تبارک تعالیٰ ہمیں اس سے محفوظ فرمائے کہ ہم محض سستی کے سبب یا کسی بھی وجہ سے جمعہ کی نماز سے غافل ہو جائیں۔

(۱) صحیح مسلم، کتاب الجمعة، باب التغليظ في ترك الجمعة... عن عبد الله بن عمر وأبي هريرة رضي الله عنهما

(۲) سنن الترمذی، کتاب الجمعة عن رسول اللہ، باب ما جاء في ترك الجمعة من غير عذر، سنن ابن ماجہ، کتاب إقامة

الصلوة والسنة فيها، باب ما جاء في ترك الجمعة من غير عذر... عن أبي جعفر الصمري رضي الله

(۳) صحیح مسلم، کتاب المساجد ومواضع الصلاة، باب فضل صلاة الجماعة وتبيان التشديد في التغلف عنها

(۴) مسند الشافعی، کتاب ومن کتاب إيجاب الجمعة، باب من ترك الجمعة من غير ضرورة... عن ابن عباس رضي الله

## خطبہ جمعہ

اس آیت میں یہ حکم نہیں کہ جاؤ مسجد کی طرف بلکہ حکم یہ ہے کہ لپکوں اللہ کے ذکر کی طرف۔ گویا یہاں اہمیت اللہ کے ذکر کو دی جا رہی ہے۔ عام تصور یہ ہے کہ ذکر سے مراد تسبیح، تحمید، تکبیر، تہلیل، استغفار، مسنون دعائیں اور وظائف ہیں۔ بلاشبہ یہ امور بھی ذکر میں داخل ہیں لیکن سب سے بڑا ذکر قرآن حکیم ہے۔ فرمان باری تعالیٰ ہے:

إِنَّا نَحْنُ نُزَلِّلُ الذِّكْرَ وَإِنَّا لَهُ لَحَافِظُونَ ﴿٩﴾ (المحجر 15: 9)

"ہم نے ہی یہ ذکر نازل کیا ہے اور ہم ہی اس کی حفاظت کرنے والے ہیں۔"

یہاں ذکر سے مراد قرآن حکیم ہے۔ نبی اکرم ﷺ خطبہ جمعہ میں قرآن ہی بیان فرماتے تھے۔ مسلم شریف میں آپ ﷺ کے خطبہ جمعہ کے بارے میں آتا ہے کہ يَقْرَأُ الْقُرْآنَ وَيُذَكِّرُ النَّاسَ<sup>(۱)</sup> آپ ﷺ قرآن پڑھتے تھے اور اس کے ذریعہ لوگوں کو نصیحت کرتے تھے۔ اس سے یہ ظاہر ہوا کہ فَاسْتَوْأَلِي ذِكْرَ اللَّهِ میں ذکر سے مراد ہے خطبہ جمعہ۔ جمعہ کے اجتماع میں اصل اہمیت خطبہ جمعہ کی ہے۔ اس حوالے سے چند اہم نکات حسب ذیل ہیں:

- خطبہ کی اتنی اہمیت ہے کہ جمعہ کے دن اللہ نے نمازِ ظہر کی چار رکعات میں دو کی کمی کر کے خطبہ جمعہ کو دو فرض کے قائم مقام کر دیا۔ اسی لئے نبی اکرم ﷺ جمعہ کی نماز سے قبل دو خطبے دیتے تھے:
- عَنْ جَابِرِ بْنِ سَمُرَةَ كَانَتْ لِلنَّبِيِّ ﷺ حُطْبَتَانِ يَجْلِسُ بَيْنَهُمَا يَقْرَأُ الْقُرْآنَ وَيُذَكِّرُ النَّاسَ<sup>(۱)</sup>
- حضرت جابر بن سمرہ رضی اللہ عنہما کہتے ہیں کہ "رسول اللہ ﷺ دو خطبے ارشاد فرمایا کرتے تھے اور ان دونوں خطبوں کے درمیان بیٹھتے تھے اور آپ ﷺ ان خطبوں میں قرآن حکیم پڑھتے تھے اور نصیحت کرتے تھے۔"
- متذکرہ بالا حدیث سے رہنمائی ملتی ہے کہ خطبہ جمعہ کا اصل مقصد ہے تذکیر بالقرآن یعنی ہفتہ بھر میں لوگوں کے دلوں پر دنیا کی محبت کا جو زنگ چڑھ جاتا ہے، جمعہ کے دن قرآن کے ذریعہ اُس کو اتار دیا جائے۔

(۱) صحیح مسلم، کتاب الجمعة، باب ذِکْرِ الْخُطْبَتَيْنِ قَبْلَ الصَّلَاةِ وَمَا فِيهِمَا مِنَ الْجُلُوسَةِ... عَنْ جَابِرِ بْنِ سَمُرَةَ رَضِيَ اللَّهُ عَنْهُ

عَنْ أُمِّ هِشَامٍ بِنْتِ حَارِثَةَ بْنِ التُّعْمَانِ قَالَتْ ..... وَمَا أَخَذْتُ قِ وَالْقُرْآنِ  
الْمَجِيدِ إِلَّا عَنْ لِسَانِ رَسُولِ اللَّهِ صَلَّى اللَّهُ عَلَيْهِ وَسَلَّمَ يَقْرؤها كُلُّ يَوْمٍ جُمُعَةٍ عَلَى الْمِنْبَرِ إِذَا  
خَطَبَ النَّاسُ (۱)

حضرت ام ہشام بنت حارثہ بنی نعمان سے روایت ہے، کہتی ہیں کہ..... "میں نے  
سورۃ قی و القرآن المجید رسول اللہ صلی اللہ علیہ وسلم کی زبان سے سیکھی ہے جسے آپ ممبر پر ہر  
خطبہ میں تلاوت کرتے تھے۔"

خطبہ جمعہ کے حوالے سے ایک کوتاہی تو ہوتی ہے نمازیوں سے کہ وہ جمعہ کے دن تاخیر سے آتے  
ہیں اور مقامی زبان کا مکمل خطبہ نہیں سنتے۔ دوسری کوتاہی ہوتی ہے خطیب حضرات سے کہ وہ  
خطبہ جمعہ میں ضعیف روایات، قصے کہانیاں، کرامات، فرقہ وارانہ اور سیاسی مسائل پر تو گفتگو کرتے  
ہیں لیکن قرآن حکیم کے مضامین بیان نہیں کرتے۔ اسی روش پر علامہ اقبال نے مرثیہ کہا کہ:

واعظِ دستاں زِنِ افسانہ بند

معنی او پست و حرف او بلند

از خطیب و دیلمی گفتارِ او

با ضعیف و شاذ و مرسل کارِ او

"واعظ ہاتھ بلند کر کے قصے کہانیاں سناتا ہے۔ اُس کے الفاظ پر شکوہ لیکن معنی پست  
ہوتے ہیں۔ اُس کی ساری گفتگو (بجائے قرآن کے) خطیب بغدادی اور امام دیلمی سے  
ماخوذ ہوتی ہے اور اُس کا سارا سروکار بس ضعیف، شاذ اور مرسل روایات سے ہوتا ہے۔"

- خطبہ جمعہ میں آپ صلی اللہ علیہ وسلم پانچ باتوں کا اہتمام فرماتے اللہ تعالیٰ کی حمد، رسالت کی شہادت،  
لوگوں کو وعظ و نصیحت، آیات قرآنی کے ذریعے تذکیر اور مسلمانوں کے لئے دعا۔
- نبی کریم صلی اللہ علیہ وسلم کا خطبہ دینے کا جو انداز تھا وہ بھی روایات میں بیان ہوا ہے۔ آپ صلی اللہ علیہ وسلم بڑے  
انہماک اور ولولہ کے ساتھ خطبہ ارشاد فرماتے تھے:

كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِذَا خَطَبَ أَحْمَرَّتْ عَيْنَاهُ وَعَلَا صَوْتُهُ وَاشْتَدَّ غَضَبُهُ

(۱) صحیح مسلم، کتاب الجُمُعَة، باب تَخْفِيفِ الصَّلَاةِ وَالْحُطْبَةِ



حَتَّىٰ كَأَنَّهٗ مُنْذِرٌ حَبِيْثٌ يَقُوْلُ صَبَّحَكُمْ وَمَسَّكُمْ وَيَقُوْلُ بُعِثْتُ اَنَا  
وَالسَّاعَةُ كَهَاتَيْنِ وَيَقْرُنُ بَيْنَ اِصْبَعَيْهِ السَّبَابَةِ وَالْوَسْطَىٰ (۱)

حضرت جابر کہتے ہیں "رسول اللہ ﷺ جب خطبہ دیتے تو آپ ﷺ کی آنکھیں سرخ ہو جاتیں، آواز بلند ہو جاتی، آپ ﷺ سخت غضب ناک ہوتے گویا آپ ﷺ لوگوں کو لشکر سے ان الفاظ میں ڈرارہے ہیں کہ دشمن کا لشکر تم کو صبح کے وقت لوٹ لے گا یا تم کو شام کے وقت لوٹ لے گا اور فرماتے کہ مجھے اور قیامت کو اس طرح بھیجا گیا ہے اور یہ کہہ کر درمیانی انگلی اور شہادت کی انگلی باہم ملا دیتے (جس کا مطلب یہ ہوتا کہ جس قدر ان دونوں انگلیوں کے درمیان فرق ہے اتنا ہی فرق مجھ میں اور قیامت میں ہے)۔"

ہر خطیب کو خطبہ پورے جوش و جذبہ کے ساتھ دینا چاہیے تاکہ محسوس ہو کہ بات دلوں میں اتارنے کی کوشش کی جا رہی ہے۔

• خطبہ جمعہ کا ایک نمونہ درج ذیل ہے:

اَلْحَمْدُ لِلّٰهِ اَلْحَمْدُ لِلّٰهِ نَحْمَدُهٗ وَنَسْتَعِيْنُهٗ وَنَسْتَغْفِرُهٗ وَنُوْمِنُ بِهٖ وَنَتَوَكَّلُ عَلَيْهِ  
وَنَعُوْذُ بِاللّٰهِ مِنْ شُرُوْرٍ اَنْفُسِنَا وَمِنْ سَيِّئَاتِ اَعْمَالِنَا مَنْ يَّهْدِيْهِ اللّٰهُ فَلَا مُضِلَّ لَهٗ  
وَمَنْ يُّضِلِّهٗ فَلَا هَادِيَ لَهٗ وَنَشْهَدُ اَنْ لَا اِلَهَ اِلَّا اللّٰهُ وَحْدَهٗ لَا شَرِيْكَ لَهٗ وَنَشْهَدُ اَنَّ  
سَيِّدَنَا وَمَوْلَانَا مُحَمَّدًا عَبْدُهٗ وَرَسُوْلُهٗ  
اَزْسَلَهٗ بِالْاِهْدٰى وَدِيْنِ الْحَقِّ لِيُظْهِرَهٗ عَلٰى الدِّيْنِ كُلِّهٖ وَكَفٰى بِاللّٰهِ شَهِيدًا  
فَصَلِّ اللّٰهُ عَلَيْهِ وَسَلِّمْ تَسْلِيْمًا كَثِيْرًا كَثِيْرًا  
اَمَّا بَعْدُ

فَاِنَّ خَيْرًا لِّمَدِيْنَتِكَ كِتَابُ اللّٰهِ وَ خَيْرًا لِّهَدٰى هَدٰى مُحَمَّدٍ ﷺ وَ شَرُّ الْاُمُوْر  
مُحَدَّثُهَا وَكُلُّ مُحَدَّثَةٍ بَدْعَةٌ وَكُلُّ بَدْعَةٍ ضَلٰلَةٌ وَكُلُّ ضَلٰلَةٍ فِي النَّارِ اَوْ كَمَا  
قَالَ رَسُوْلُ اللّٰهِ ﷺ اَمَّا بَعْدُ فَاَعُوْذُ بِاللّٰهِ مِنَ الشَّيْطٰنِ الرَّجِيْمِ بِسْمِ اللّٰهِ  
الرَّحْمٰنِ الرَّحِيْمِ (اب اردو خطاب جمعہ کے موضوع سے متعلق آیات تلاوت کی جائیں)

بَارَكَ اللّٰهُ لِيْ وَتَكُوْمُ فِي الْقُرْاٰنِ الْعَظِيْمِ وَنَفَعَنِيْ وَاَيَّامُكُمْ بِالْاٰيٰتِ وَ الذِّكْرِ

(۱) صحیح مسلم، کتاب الجُمُعَةِ، باب تَخْفِيْفِ الصَّلَاةِ وَالْحُطْبَةِ

الْحَكِيمِ إِنَّهُ تَعَالَى جَوَادٌ كَرِيمٌ مَلِكٌ بَرٌّ ذُو وَفٍ رَحِيمٌ

کل تعریف اللہ کے لیے، کل تعریف اللہ کے لیے، ہم اس کی حمد کرتے ہیں اور اس سے مدد طلب کرتے ہیں اور اس سے بخشش طلب کرتے ہیں اور اس پر ایمان رکھتے ہیں اور اُس پر توکل کرتے ہیں اور ہم اللہ کی پناہ طلب کرتے ہیں اپنے نفس اور اعمال کی برائیوں سے۔ جسے اللہ ہدایت دے تو اسے کوئی گمراہ کرنے والا نہیں اور جس کو وہ گمراہ کر دے اسے کوئی ہدایت دینے والا نہیں۔ اور ہم گواہی دیتے ہیں کہ اللہ کے سوا کوئی معبود نہیں وہ اکیلا ہے اس کا کوئی شریک نہیں اور ہم گواہی دیتے ہیں کہ ہمارے آقا اور مولیٰ محمد ﷺ اللہ کے بندے اور اس کے رسول ہیں۔

جنہیں اللہ نے بھیجا کامل ہدایت اور سچے دین کے ساتھ تاکہ وہ اس دین کو تمام ادیان پر غالب کریں اور اللہ کافی ہے بطور مددگار۔

پس اللہ کی ڈھیروں رحمتیں اور سلامتی ہو اُن ﷺ پر۔

اس کے بعد

یقیناً سب سے بہتر بات اللہ کی کتاب اور سب سے بہتر تحفہ محمد ﷺ کا دیا ہوا تحفہ (یعنی ہدایت) ہے اور سب سے برا معاملہ دین میں نئی بات کا گھڑنا ہے اور نئی بات بدعت ہے اور ہر بدعت گمراہی ہے اور ہر گمراہی کا انجام آگ ہے یا جیسا اللہ کے رسول ﷺ نے فرمایا۔ اس کے بعد پس میں پناہ طلب کرتا ہوں اللہ کی مردود شیطان سے، شروع کرتا ہوں اللہ کے نام سے (اب متعلقہ آیات تلاوت کی جائیں)۔

اللہ ہمارے اور آپ کے لیے برکت فرمائے اس قرآن کے ذریعے اور مجھے اور آپ کو اللہ کی آیات اور ذکرِ حکیم سے نفع عطا فرمائے۔ بے شک وہ اللہ بلند تر، سب سے بڑھ کر سخی، کرم فرمانے والا، بادشاہ، احسان فرمانے والا، شفقت فرمانے والا، رحم فرمانے والا ہے۔

خطبہ ثانی

اَلْحَمْدُ لِلّٰهِ اَلْحَمْدُ لِلّٰهِ وَكَفَى وَالصَّلٰوةُ وَالسَّلَامُ عَلٰى عِبَادِہِ الَّذِیْنَ اصْطَفٰی  
خُصُوْصًا عَلٰى اَفْضَلِہُمْ وَخَتَمَ النَّبِیِّیْنَ مُحَمَّدٍ بِالْاَمِیْنِ وَعَلٰى اٰلِہٖ وَاصْحَابِہٖ  
وَازْوَاجِہٖ اَجْمَعِیْنَ اَمَّا بَعْدُ فَاَعُوْذُ بِاللّٰہِ مِنَ الشَّیْطٰنِ الرَّجِیْمِ بِسْمِ اللّٰہِ الرَّحْمٰنِ

الرَّحِيمِ إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ يَا أَيُّهَا الَّذِينَ آمَنُوا صَلُّوا عَلَيْهِ وَسَلِّمُوا تَسْلِيمًا اللَّهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ كَمَا صَلَّيْتَ عَلَى إِبْرَاهِيمَ وَعَلَى آلِ إِبْرَاهِيمَ إِنَّكَ حَمِيدٌ مَجِيدٌ اللَّهُمَّ بَارِكْ عَلَى مُحَمَّدٍ وَعَلَى آلِ مُحَمَّدٍ كَمَا بَارَكْتَ عَلَى إِبْرَاهِيمَ وَعَلَى آلِ إِبْرَاهِيمَ إِنَّكَ حَمِيدٌ مَجِيدٌ

قَالَ النَّبِيُّ صَلَّى اللَّهُ عَلَيْهِ وَسَلَّمَ أَرْحَمُ أُمَّتِي بِأُمَّتِي أَبُو بَكْرٍ وَأَشَدُّهُمْ فِي أَمْرِ اللَّهِ عُمَرُ وَكَثَرَتْهُمْ حَيَاءُ عُمَرَانَ وَأَقْضَى لَهُمْ عَلَى رَضِيَ اللَّهُ تَعَالَى عَنْهُمْ أَجْمَعِينَ

قَالَ النَّبِيُّ صَلَّى اللَّهُ عَلَيْهِ وَسَلَّمَ لَا إِيْمَانَ لِمَنْ لَا أَمَانَةَ لَهُ وَلَا دِينَ لِمَنْ لَا عَهْدَ لَهُ  
(پھر کچھ مزید احادیث پڑھی اور دعائیں مانگی جاتی ہیں۔ دعائیں مانگنے کے بعد پھر آخری الفاظ یہ ہوتے ہیں)

عِبَادَ اللَّهِ رَحِمَكُمُ اللَّهُ اتَّقُوا اللَّهَ إِنَّ اللَّهَ بَالِغُ الْأَمْرِ بِالْعَدْلِ وَالْإِحْسَانَ وَإِيْتَاءَ ذِي الْقُرْبَى وَيَنْهَى عَنِ الْفَحْشَاءِ وَالْمُنْكَرِ وَالنَّبَغِي يَعِظُكُمْ لَعَلَّكُمْ تَذَكَّرُونَ أذْكُرُوا اللَّهَ يَذْكُرْكُمْ وَادْعُوهُ يَسْتَجِبْ لَكُمْ وَلَذِكْرُ اللَّهِ تَعَالَى أَعْلَى وَأَوْلَى وَأَعْظَمُ وَأَهَمُّ وَأَكْبَرُ وَاللَّهُ يَعْلَمُ مَا تَصْنَعُونَ

کل تعریف اللہ کے لیے، کل تعریف اللہ کے لیے جو کافی ہے (بندوں کے لیے) اور درود و سلام اللہ کے ان بندوں پر جنہیں اللہ نے جن لیا خاص طور پر ان میں سب سے افضل اور آخری نبی یعنی محمد ﷺ جو امانت دار ہیں اور ان کی آل اور ان کے ساتھیوں اور ان کی بیویوں سب پر۔

اس کے بعد پس میں پناہ طلب کرتا ہوں اللہ کی مرود شیطان سے، شروع کرتا ہوں اللہ کے نام سے۔ بے شک اللہ اور اس کے فرشتے نبی ﷺ پر درود بھیجتے ہیں پس اے ایمان والوں تم بھی اُن ﷺ پر درود و سلام بھیجو۔ اے اللہ! تو رحمت نازل فرما محمد ﷺ پر اور ان کی آل پر جیسا کہ تو نے رحمت نازل فرمائی ابراہیم پر اور ابراہیم کی آل پر بے شک تو تعریفوں والا، بزرگی والا ہے۔ اے اللہ! تو برکت نازل فرما محمد ﷺ پر اور ان کی آل پر جیسا کہ تو نے برکت نازل فرمائی ابراہیم پر اور ابراہیم کی آل پر بے شک تو تعریفوں والا، بزرگی والا ہے۔

نبی ﷺ نے فرمایا: میری امت میں سب سے زیادہ میری امت پر رحم فرمانے والے ابو بکر ہیں، اور اللہ کے احکامات کے معاملے میں سب سے زیادہ سخت عمر ہیں، اور ان میں سب سے زیادہ حیا دار عثمان ہیں، اور سب سے زیادہ بہتر فیصلہ کرنے والے علی ہیں۔

نبی ﷺ نے فرمایا کہ اس شخص کا کوئی ایمان نہیں جس میں امانت داری نہیں اور اس شخص کا کوئی دین نہیں جس میں وعدہ کی پاسداری نہیں۔

(پھر کچھ مزید احادیث پڑھی اور دعائیں مانگی جاتی ہیں۔ دعائیں مانگنے کے بعد پھر آخری الفاظ یہ ہوتے ہیں)

اے اللہ کے بندو! اللہ تم پر رحم فرمائے، اللہ کا تقویٰ اختیار کرو۔ بے شک اللہ حکم دیتا ہے عدل کا احسان کا اور قربت داروں کے حقوق کی ادائیگی کا اور منع کرتا ہے بے حیائی اور برائی اور زیادتی سے، اللہ تمہیں نصیحت کرتا ہے تاکہ تم یاد دہانی حاصل کرو۔ اللہ کو یاد رکھو اللہ تمہیں یاد رکھے گا اور اُس کو پکارو وہ تمہاری دعاؤں کو قبول کرے گا، اور اللہ کا ذکر بلند تر، سب سے زیادہ اہم، سب سے زیادہ عظمت والا، سب سے زیادہ مکمل اور سب سے بڑا ہے۔ اور اللہ جانتا ہے جو کچھ تم عمل کرتے ہیں۔

• خطبے کے دوران ادب اور خاموشی سے بیٹھنا اور اسے توجہ سے سننا ضروری ہے۔ احادیث میں خطبہ سننے کے آداب بھی نقل ہوئے ہیں:

عَنْ سَمُرَةَ بْنِ جُنْدُبٍ أَنَّ نَبِيَّ اللَّهِ صَلَّى اللَّهُ عَلَيْهِ وَسَلَّمَ قَالَ احْضَرُوا الذِّكْرَ وَادْنُوا مِنَ الْإِمَامِ فَإِنَّ الرَّجُلَ لَا يَزَالُ يَتَّبَعُهُ حَتَّى يُؤَخَّرَ فِي الْجَنَّةِ وَإِنْ دَخَلَهَا (۱)

حضرت سمرة بن جندب رضی اللہ عنہ کہتے ہیں کہ فرمایا رسول اللہ ﷺ نے کہ "خطبہ کے وقت حاضر رہو اور امام سے قریب بیٹھا کرو اس لئے کہ آدمی جس قدر نیکیوں سے دور ہوتا ہے اسی قدر وہ جنت سے پیچھے رہتا ہے، حالانکہ وہ جنت میں داخل ضرور ہوتا ہے لیکن تاخیر سے داخل ہوتا ہے۔"

إِذَا نَعَسَ أَحَدُكُمْ يَوْمَ الْجُمُعَةِ فَلْيَمْسَحْ بِرَأْسِهِ ذَلِكَ (۲)

"جس شخص کو جمعہ کے دن خطبہ کے دوران اونگھ آجائے اُس کو چاہیے کہ وہ اپنی جگہ بدل لے۔"

(۱) سنن ابی داؤد، کتاب الصلاة، باب الدنومن الإمام عند الموعظة

(۲) سنن الترمذی، کتاب الجمعة عن رسول اللہ، باب ما جاء فيمن نعتس يوم الجمعة أنه يمسح برأسه من مجلسه

... عن ابن عمر رضی اللہ عنہما

إِذَا قُلْتَ لِصَاحِبِكَ يَوْمَ الْجُمُعَةِ أَنْصِتْ وَالْإِمَامُ يَخْطُبُ فَقَدْ لَعَوْتُ (۱)

"جب امام خطبہ دے رہا ہو تو اُس وقت اگر تم نے اپنے ساتھ والوں سے کہا کہ خاموش ہو جاؤ تو تم نے بھی لغو کام کیا۔"

یعنی خطبہ کے دوران خود خاموش رہا جائے اور اگر کوئی اور گفتگو کرے تو اُسے منع بھی نہ کیا جائے، البتہ امام کسی کو منع کر سکتا ہے۔ صحابہ کرام رضی اللہ عنہم کا معمول یہ تھا کہ جب وہ نبی اکرم صلی اللہ علیہ وسلم سے خطبہ سن رہے ہوتے تھے تو اس طرح اپنے سر جھکائے رکھتے تھے گویا اُن کے سروں پر پرندے بیٹھے ہیں اور اگر کسی نے سر ہلایا تو پرندہ اڑ جائے گا۔

مَنْ تَكَلَّمَ يَوْمَ الْجُمُعَةِ وَالْإِمَامُ يَخْطُبُ فَهُوَ كَمَثَلِ الْحِمَارِ يَحْمِلُ أَشْفَارًا وَالَّذِي يَقُولُ لَهُ أَنْصِتْ لَيْسَ لَهُ جُمُعَةٌ (۲)

"جو شخص خطبہ کے وقت بات کرے وہ اُس گدھے کی مانند ہے جس پر کتابیں لدی ہوتی ہیں اور جو شخص کسی سے کہے کہ خاموش رہ اُس کا بھی جمعہ نہیں ہوتا۔"

### جمعہ کے روز کاروبارِ دنیوی کی ممانعت

وَذَرُوا الْبَيْعَ کے حکم کی رو سے اذانِ جمعہ سے لے کر نمازِ جمعہ کے اختتام تک کاروبار یا دنیا داری کا کوئی کام کرنا حرام ہے۔ اس حوالہ سے مفتی محمد شفیع صاحبؒ کے قائم کردہ "دار لعلوم کراچی" کا حسبِ ذیل فتویٰ واضح رہنمائی فراہم کرتا ہے:

#### جمعہ کی پہلی اذان کے بعد کاروبار وغیرہ کا حکم

جمعہ کے دن ہر ایسے مسلمان عاقل بالغ تندرست مرد پر جو کسی شہر میں ہو جمعہ کی پہلی اذان ہوتے ہی نمازِ جمعہ ادا کرنے کا اہتمام واجب ہے۔ اس کے سوا کسی اور کام میں مشغول ہونا جائز نہیں، جس کی چند صورتیں درج ذیل ہیں:

1. جمعہ کی پہلی اذان کے بعد کسی قسم کا کاروبار، تجارت اور خرید و فروخت جائز نہیں۔ لہذا جمعہ کی پہلی اذان پر دکان کو مکمل بند کریں۔ مالک دکان اور ملازم سب نمازِ جمعہ ادا کریں۔

(۱) صحیح البخاری، کتاب الجُمُعَةِ، باب الْإِنْصَاتِ يَوْمَ الْجُمُعَةِ وَالْإِمَامُ يَخْطُبُ، صحیح مسلم، کتاب الْجُمُعَةِ، باب فِي الْإِنْصَاتِ يَوْمَ الْجُمُعَةِ فِي الْمُخْطَبَةِ... عَنْ أَبِي هُرَيْرَةَ رَضِيَ اللَّهُ عَنْهُ

(۲) مسند احمد، کتاب وَمِنْ مُسْنَدِ بَنِي هَاشِمٍ، باب بِدَايَةِ مُسْنَدِ عَبْدِ اللَّهِ بْنِ الْعَبَّاسِ... عَنْ ابْنِ عَبَّاسٍ رَضِيَ اللَّهُ

2. جمعہ کے دن بعض دکاندار ایسا کرتے ہیں کہ اُن کی دکان کا ایک فرد ایسی مسجد میں نمازِ جمعہ ادا کرتا ہے جہاں جمعہ کی نماز جلدی ہوتی ہے اور وہ آکر دکان پر بیٹھ جاتا ہے، پھر دوسرا شخص دوسری مسجد میں نمازِ جمعہ ادا کرتا ہے جہاں نمازِ جمعہ دیر سے ہوتی ہے اور دکان برابر کھلی رہتی ہے اور کاروبار جاری رہتا ہے، یہ جائز نہیں۔ ہاں اگر دکان کے تمام افراد کسی ایسی مسجد میں جمعہ کی نماز ادا کریں جہاں نمازِ جمعہ جلدی ہوتی ہے اور پھر آکر دکان کھول لیں تو یہ جائز ہے۔
3. ملازمت سرکاری ہو یا غیر سرکاری، جمعہ کی پہلی اذان کے بعد ملازمت کرنا جائز نہیں۔ اس کو چھوڑ کر نمازِ جمعہ ادا کرنے کا اہتمام ضروری ہے۔ البتہ جمعہ کی نماز ادا کرنے کے بعد ملازمت کرنا جائز ہے۔
4. جمعہ کی پہلی اذان کے بعد اگر کارخانہ یا دکان یا فیکٹری باہر سے بند کر دیں اور اندر مسلمان ملازمین کام کرتے رہیں یہ بھی جائز نہیں۔ سب کو کام چھوڑ کر نمازِ جمعہ ادا کرنا فرض ہے ورنہ سخت گناہ ہو گا۔
5. اگر کسی مسلمان ملازم کو جمعہ کی پہلی اذان کے بعد مالک کام کرنے پر مجبور کرے تو مجبور کرنے والا گناہ گار ہے اور ملازم پر اُس کا کہنا ماننا جائز نہیں۔ اگر وہ مجبور کرنے سے باز نہ آئے تو ملازم کو چاہیے کہ اُس کی یہ ناجائز بات نہ مانے بلکہ جمعہ کی نماز اپنے وقت پر ادا کرنے کا اہتمام کرے۔
6. جمعہ کی پہلی اذان کے بعد گلی کوچوں اور بازاروں میں محنت مزدوری کرنے والوں اور چل پھر کر مال بیچنے والوں، ریڑھی اور ٹھیلہ لگانے والوں پر بھی واجب ہے کہ کام بند کر کے نمازِ جمعہ ادا کریں۔
7. اذانِ جمعہ کے بعد کھانا، پینا سونا یا کسی سے باتوں میں مشغول رہنا یہاں تک کہ کسی اخبار یا کتاب کا مطالعہ کرنا وغیرہ، غرض یہ کہ ہر وہ کام جو جمعہ کی تیاری کے لئے مانع بنے جائز نہیں۔ صرف جمعہ کی تیاری کے لئے جو کام ہوں وہ کئے جاسکتے ہیں۔
8. اذانِ جمعہ کے بعد مرد حضرات کو جن پر جمعہ کی نماز فرض ہے گھر میں نوافل یا ذکر و تلاوت یا کسی اور عبادت میں مشغول رہنا جائز نہیں۔ اُنہیں چاہئے کہ نمازِ جمعہ کے لئے مسجد میں حاضر ہوں۔ مسجد میں اگر چاہیں اور موقع ہو تو ان عبادت کو انجام دے سکتے ہیں۔

## اجتماعِ جمعہ میں حاضری کی فضیلت

ذَلِكُمْ خَيْرٌ لَّكُمْ اِنْ كُنْتُمْ تَعْلَمُونَ... وہ تمہارے حق میں بہتر ہے اگر تم اس کو سمجھو۔  
ارشادِ نبوی ﷺ ہے:

لَا يَغْتَسِلُ رَجُلٌ يَوْمَ الْجُمُعَةِ وَيَتَطَهَّرُ مَا اسْتَطَاعَ مِنْ طَهْرٍ وَيَدَّهْنُ مِنْ دُهْنِهِ أَوْ  
يَسْسُ مِنْ طَيْبٍ بَيْنَتِهِ ثُمَّ يَخْرُجُ فَلَا يُفْرَقُ بَيْنَ اثْنَيْنِ ثُمَّ يُصَلِّي مَا كَتَبَ لَهُ ثُمَّ يَنْصِتُ  
إِذَا تَكَلَّمَ الْإِمَامُ إِلَّا غُفِرَ لَهُ مَا بَيْنَهُ وَبَيْنَ الْجُمُعَةِ الْأُخْرَى (۱)

"جو شخص نمازِ جمعہ کے دن نہائے، جس قدر ممکن ہو پاکیزگی حاصل کرے، پھر تیل یا جو خوشبو گھر پر میسر ہو لگائے، پھر گھر سے نماز کو نکلے اور دو آدمیوں کے درمیان مسجد میں گھس کر نہ بیٹھے (مراد یہ ہے کہ مسجد میں جا کر کسی کو تکلیف نہ دے)، پھر جس قدر نماز اللہ نے اس پر فرض کی ہے پڑھے، پھر جب امام خطبہ دے تو بالکل خاموشی کے ساتھ اُسے سنے تو اس کے وہ تمام (صغیرہ) گناہ معاف کر دیئے جاتے ہیں جو اُس نے ایک جمعہ سے دوسرے جمعہ تک کئے ہیں۔"

مسلم شریف کی روایت میں ایک جمعہ سے دوسرے جمعہ تک اور مزید تین دن کے گناہ بخش دیئے جانے کی بشارت ہے۔ (۲)

## آیت 10:

فَإِذَا قُضِيَتِ الصَّلَاةُ... پھر جب نماز ختم ہو جائے... فَأَنْكَسِرُوا فِي الْأَرْضِ... تو زمین میں پھیل جاؤ... وَابْتَغُوا مِنْ فَضْلِ اللَّهِ... اور اللہ کے فضل (روزی) میں سے تلاش کرو... وَادْكُرُوا اللَّهَ كَثِيرًا لَعَلَّكُمْ تُفْلِحُونَ ﴿۱۰﴾... اور کثرت سے اللہ کو یاد کرو تا کہ تم فلاح پاؤ۔

## نمازِ جمعہ کے بعد کاروبار کی اجازت

• یہود کے ہاں سبت یعنی ہفتہ کے پورے دن عبادت میں مشغول رہنا لازم اور ہر طرح کا دنیوی کام کرنا حرام تھا۔ ہمارے لئے جمعہ کے دن اذانِ جمعہ سے پہلے بھی دنیوی امور انجام دینے کی اجازت ہے اور جمعہ کی نماز کے بعد بھی ایسا کیا جاسکتا ہے۔ البتہ مستحب یہ ہے کہ جمعہ کے دن

(۱) صحیح البخاری، کتاب الجُمُعَةِ، باب الدُّهْنِ بِالْجُمُعَةِ... عَنْ سَلْمَانَ الْفَارِسِيِّ رَضِيَ اللَّهُ

(۲) صحیح مسلم، کتاب الجُمُعَةِ، باب فَضْلِ مَنْ اسْتَمَعَ وَأَنْصَتَ فِي الْخُطْبَةِ... عَنْ أَبِي هُرَيْرَةَ رَضِيَ اللَّهُ

کے ابتدائی اوقات میں اجتماعِ جمعہ میں جانے کی تیاری کی جائے اور جلد از جلد مسجد پہنچا جائے۔ جب نماز ختم ہو جائے تو پھر دنیوی امور میں شامل ہو جاسکتا ہے۔

• عربی زبان میں حکم، اجازت، مشورہ یا درخواست کے لئے امر کا صیغہ استعمال ہوتا ہے۔ یعنی ہر امر سے مراد حکم نہیں ہوتا۔ فقہاء نے تحقیق کے بعد فیصلہ کیا کہ قرآن و حدیث کا کون سا امر حکم یعنی "امر للوجوب" ہے اور کون سا امر محض اجازت کے درجہ میں ہے۔ فقہاء کا اس پر اتفاق ہے فَاسْعَوْا إِلَىٰ ذِكْرِ اللَّهِ وَذَرُوا الْبَيْعَ میں امر کے صیغہ حکم کے درجے میں ہیں اور فَانْتَشِرُوا فِي الْأَرْضِ وَابْتَغُوا مِن فَضْلِ اللَّهِ میں امر کے صیغہ اجازت کے درجے میں ہیں۔ گویا لازم نہیں ہے کہ جمعہ کی نماز کے بعد ضرور ہی کاروبار کیا جائے لیکن اگر کوئی ایسا کرتا ہے تو اس میں کوئی گناہ نہیں ہے۔

• اس آیت میں روزی کو اللہ کا فضل قرار دیا گیا ہے۔ روزی کسی کو اُس کی صلاحیت یا محنت کی مناسبت سے نہیں ملتی۔ یہ خالصتاً اللہ تبارک و تعالیٰ کی دین ہے۔ بعض لوگ بڑے قابل، باصلاحیت اور ذہین ہوتے ہیں لیکن اُن کا گزارہ بڑی مشکل سے ہوتا ہے۔ بعض لوگ اگلوٹھا چھاپ ہوتے ہیں لیکن وہ لاکھوں میں کھیل رہے ہوتے ہیں۔

## امور دنیا کے دوران یاد الہی

وَادْكُرُوا اللَّهَ كَثِيرًا لَّعَلَّكُمْ تُفْلِحُونَ کے الفاظ میں رہنمائی ہے کہ اللہ کا کثرت سے ذکر کرنا صرف مسجد میں ہی نہیں بلکہ مسجد کے باہر بھی مطلوب ہے۔ ذکر کے معنی ہیں اسْتَضَاءُ اللَّهُ فِي الْقَلْبِ یعنی دل میں اللہ کی یاد بسائے رکھنا۔ صوفیاء کا قول ہے "جو دم غافل سو دم کافر"۔ ذکر کے ذرائع ہیں قرآن حکیم، نماز، تسبیح، تحمید، تکبیر، تہلیل، استغفار، مسنون اذکار اور دعائیں۔ مؤثر ترین ذریعہ ذکر ہے قرآن حکیم اور جامع ترین ذریعہ ذکر ہے نماز۔ ان کے بعد درجہ ہے دیگر اذکارِ مسنونہ کا۔ البتہ اگر کوئی شخص خاموش ہے لیکن اُس کا دل اللہ کی طرف متوجہ ہے تب بھی وہ حالتِ ذکر میں ہے۔ پھر ذکر سے مراد یہ بھی ہے کہ ہم ہر کام کرتے ہوئے اللہ کے احکامات اور نبی کریم ﷺ کی سنت کو یاد رکھیں، جھوٹ نہ بولیں، کسی کو دھوکہ نہ دیں، اپنے جملہ فرائضِ دیانت داری سے ادا کریں وغیرہ۔



ہر معاملہ میں اللہ تعالیٰ کے احکامات کو یاد رکھنا ہی کثرت سے اللہ کا ذکر کرنا ہے اور اسی کے ذریعہ ہم فوز و فلاح سے ہمکنار ہوں گے۔

## آیت 11:

وَ إِذَا دَاوًا تِجَارَةً أَوْ لَهْوًا... جب انہوں نے دیکھی کوئی تجارت یا کھیل تماشا... انْفِصَاوًا إِلَيْهَا وَ تَرَكُوهُ قَائِمًا... تو وہ اُس کی طرف چلے گئے اور اے نبی ﷺ آپ کو کھڑا چھوڑ دیا... قُلْ مَا عِنْدَ اللَّهِ... اے نبی ﷺ اُن سے کہہ دیجئے کہ جو کچھ اللہ کے پاس ہے... خَيْرٌ مِنَ اللَّهِ وَ مِنَ التِّجَارَةِ... بہتر ہے کھیل تماشے اور تجارت سے... وَ اللَّهُ خَيْرُ الرَّازِقِينَ ﴿١١﴾... اور اللہ بہترین رزق دینے والا ہے۔

اس آیت میں خطبہ کی اہمیت کے حوالے سے دورِ نبوی ﷺ کا ایک واقعہ بیان کیا جا رہا ہے۔ ابتداء میں عیدین کے معمول کی طرح جمعہ کی نماز پہلے ادا کی جاتی تھی اور خطبہ بعد میں دیا جاتا تھا<sup>(۱)</sup>۔ ایک بار ایسا ہوا کہ نماز کے بعد نبی اکرم ﷺ خطبہ دے رہے تھے کہ عین اُس وقت گھنٹیاں بجیں جس سے اندازہ ہوا کہ کوئی تجارتی قافلہ مدینے میں داخل ہوا ہے۔ اُس وقت مدینہ میں اشیائے ضرورت کی شدید قلت تھی۔ کچھ لوگ سمجھے کہ اصل اہمیت صرف نماز کی ہے خطبہ کی نہیں۔ انہوں نے فیصلہ کیا کہ نماز تو ہو چکی، لہذا قافلہ کی طرف چلو، کہیں تاخیر کی وجہ سے ہم مطلوبہ خریداری سے محروم نہ رہ جائیں۔ نبی اکرم ﷺ کھڑے ہو کر خطبہ دے رہے تھے اور وہ لوگ خطبہ کے دوران اٹھ کر چلے گئے۔ اس پر اللہ تعالیٰ نے انہیں متوجہ کیا کہ:

" جب انہوں نے دیکھی کوئی تجارت یا کوئی کھیل تماشا تو وہ اُس کی طرف چلے گئے اور اے نبی ﷺ آپ کو کھڑا چھوڑ دیا۔"

گویا خطبہ کی اہمیت نہیں اور اہمیت تجارت کی ہے۔ آگے تنبیہ کی گئی:

" اے نبی ﷺ اُن سے کہہ دیجئے کہ جو کچھ اللہ کے پاس ہے وہ بہتر ہے کھیل تماشے اور تجارت سے۔" یہاں کھیل تماشا کا ذکر تجارت سے پہلے ہے۔ آج ہماری اکثریت کھیل تماشے یعنی ٹی وی پروگراموں، کرکٹ میچز یا دیگر لغویات کی وجہ سے اجتماعِ جمعہ میں تاخیر سے آتی ہے یا بالکل ہی محروم رہ جاتی ہے۔

(۱) مراسیل ابی داؤد، کتاب ما جاء في الخطبة يوم الجمعة، باب يصل الجمعة قبل الخطبة مثل العیدین

یہاں ترغیب دی گئی کہ تمہارے لئے جو اجر و ثواب اور نعمتیں اللہ کے پاس ہیں وہ کہیں بہتر ہیں کھیل تماشہ اور تجارت سے۔

جمعہ کی اذانِ اول سے لے کر اختتامِ نماز تک تجارت کر کے ہم کیا کمائی کر لیں گے یا کھیل تماشے سے کتنی دیر کی لذت حاصل کر لیں گے۔ البتہ اس دوران اگر ہم مشاغل دنیا کو ترک کر کے اللہ کے حکم پر عمل کرتے ہوئے مسجد پہنچ جائیں اور جملہ آداب کے ساتھ خطبہ سنیں اور نماز ادا کریں تو اللہ ہمارے ہفتہ بھر کے گناہ معاف فرمادے گا اور مزید اجر و ثواب بھی عطا فرمائے گا۔ اس دنیا میں ہمیں جو کچھ ملے گا وہ اللہ ہی دے گا اور جو نعمتیں وہ آخرت میں دے گا وہ بہتر بھی ہیں اور باقی رہنے والی بھی۔ بلاشبہ وَاللَّهُ خَيْرُ الرَّزُقِينَ۔ اور اللہ بہترین رزق دینے والا ہے۔

### اعمال جمعۃ المبارک

- دجال کے فتنے سے محفوظ رہنے کے لئے مکمل سورۃ الکہف<sup>18</sup> کی تلاوت کا اہتمام کرنا<sup>(۱)</sup> یا اس کی ابتدائی دس آیات یا اس کی آخری دس آیات<sup>(۲)</sup> یا ابتدائی تین آیات<sup>(۳)</sup> کی تلاوت کا اہتمام کرنا۔
- شبِ جمعہ میں سورۃ الدخان<sup>44</sup> کی تلاوت گناہوں کی معافی کا ذریعہ ہے<sup>(۴)</sup>۔
- صلوٰۃ الفجر کی پہلی رکعت سورۃ السجدۃ<sup>32</sup> اور دوسری رکعت میں سورۃ الدھر<sup>76</sup> پڑھنا سنتِ نبوی ﷺ ہے<sup>(۵)</sup>۔
- نبی کریم ﷺ پر کثرت سے درود بھیجنا<sup>(۶)</sup>۔
- جمعہ کے دن ایک خاص گھڑی ہوتی ہے جس میں مانگی جانے والی دعا قبول کی جاتی ہے<sup>(۷)</sup>۔



(۱) المستدرک علی الصحیحین للحاکم، کتاب الفتن والملاحم، باب أما حدیث أبی عوانہ

(۲) صحیح مسلم، کتاب صلاۃ المسافرین وَقَصْرُهَا، باب فَضْلِ سُورَةِ الْكَهْفِ وَآيَةِ الْكَوْبِيِّ

(۳) سنن الترمذی، کتاب فَصَائِلِ الْقُرْآنِ عَنْ رَسُولِ اللَّهِ، باب مَا جَاءَ فِي فَضْلِ سُورَةِ الْكَهْفِ

(۴) سنن الترمذی، کتاب فَصَائِلِ الْقُرْآنِ عَنْ رَسُولِ اللَّهِ، باب مَا جَاءَ فِي فَضْلِ حَمِ الدُّخَانِ

(۵) صحیح مسلم، کتاب الْجُمُعَةِ، باب مَا يُقْرَأُ فِي يَوْمِ الْجُمُعَةِ

(۶) سنن النسائی، کتاب الْجُمُعَةِ، باب إِكْتَاؤُ الصَّلَاةِ عَلَى النَّبِيِّ ﷺ يَوْمَ الْجُمُعَةِ، سنن ابی داؤد، کتاب الصلاة،

باب فضل يوم الجمعة وليلة الجمعة

(۷) صحیح البخاری، کتاب الْجُمُعَةِ، باب السَّاعَةِ الَّتِي فِي يَوْمِ الْجُمُعَةِ، صحیح مسلم، کتاب الْجُمُعَةِ، باب فِي السَّاعَةِ

الَّتِي فِي يَوْمِ الْجُمُعَةِ

# حقیقتِ نفاق

## موضوع کی اہمیت:

حقیقتِ نفاق کو سمجھنا اس لئے اہم ہے کہ نفاق ایک سنگین جرم ہے جس کی ہلاکت خیزی انتہائی شدید ہے۔ اس ہلاکت خیزی کے مختلف پہلو یہ ہیں:

### 1. روزِ قیامت شفاعتِ محمدی ﷺ سے محرومی:

سَوَاءٌ عَلَيْهِمْ أَسْتَغْفَرْتَ لَهُمْ أَمْ لَمْ تَسْتَغْفِرْ لَهُمْ ۗ كُنْ يُغْفَرُ اللَّهُ لَهُمْ  
(المنافقون 6:63)

"(اے نبی ﷺ) ان کے حق میں برابر ہے کہ آپ ان کے لئے بخشش مانگیں یا نہ مانگیں، اللہ ہرگز انہیں معاف نہ فرمائے گا۔"

اَسْتَغْفِرُ لَهُمْ أَوْ لَا تَسْتَغْفِرُ لَهُمْ ۗ إِنَّ تَسْتَغْفِرُ لَهُمْ سَبْعِينَ مَرَّةً فَلَنْ يَغْفِرَ  
اللَّهُ لَهُمْ (التوبة: 9: 80)

"(اے نبی ﷺ) خواہ آپ ان کے لئے بخشش مانگیں یا نہ مانگیں، اگر آپ ان کے لئے ستر مرتبہ بھی بخشش مانگیں گے تب بھی اللہ ہرگز ان کو معاف نہ فرمائے گا۔"

### 2. روزِ قیامت حشر کفار کے ساتھ ہوگا:

إِنَّ اللَّهَ جَامِعُ الْمُنَافِقِينَ وَالْكَافِرِينَ فِي جَهَنَّمَ جَمِيعًا (النساء: 4: 140)

"بے شک اللہ منافقوں اور کافروں کو دوزخ میں اکٹھا کرنے والا ہے۔"

فَالْيَوْمَ لَا يُوَفِّدُ اللَّهُ فِدْيَةً ۚ وَلَا مِنَ الَّذِينَ كَفَرُوا ۗ مَا وَلَكُمْ النَّارُ ۗ  
مَوْلَكُمْ ۗ وَبِئْسَ الْمَصِيرُ ﴿٥٧﴾ (الحديد: 57: 15)

"پس آج تم سے (اے منافقو) کوئی فدیہ قبول نہ کیا جائے گا اور نہ ہی کفار سے، تمہارا ٹھکانہ آگ ہے، وہی تمہاری ساتھی ہے، اور وہ لوٹنے کی بہت بری جگہ ہے۔"

### 3. پل صراط پر نور سے محرومی:

يَوْمَ يَقُولُ الْمُنْفِقُونَ وَالْمُنْفِقَاتُ لِلَّذِينَ آمَنُوا انظُرُوا نَفْسًا نَنُقِتْ مِنْ نُوْرِكُمْ ۗ  
قِيلَ ارجعوا وادءكم فانتسوا نورا فظوب بينهم بسور له باب باطنه فيه  
الرحمة و ظاهره من قبله العذاب ﴿١٥٧: 13﴾ (المحيد)

"جس دن منافق مرد اور عورتیں ایمان والوں سے کہیں گے ہم پر نظر (شفقت) کرو کہ ہم تمہارے نور میں سے کچھ لے لیں، کہا جائے گا کہ اپنے پیچھے (دنیا میں) لوٹ جاؤ اور نور تلاش کرو، پھر ان کے درمیان ایک دیوار کھڑی کر دی جائے گی جس کی اندرونی جانب رحمت ہوگی اور بیرونی جانب عذاب ہوگا۔"

### 4. جہنم کے سب نچلے گڑھے میں:

اِنَّ الْمُنْفِقِيْنَ فِي الدَّرَكِ الْاَسْفَلِ مِنَ النَّارِ ۗ وَ كُنْ تَجِدَ لَهُمْ نَصِيْرًا ﴿١٤٥﴾ (النساء: 145)  
"بے شک منافق جہنم کے نچلے ترین طبقے میں ہوں گے اور تم ان کے لئے کوئی مددگار نہ پاؤ گے۔"

### ایک بہت بڑا مغالطہ:

آج اکثر مسلمانوں کو یہ مغالطہ لاحق ہے کہ منافقین دور نبوی ﷺ کے ایسے لوگ تھے جنہوں نے اسلام کا لبادہ اوڑھ رکھا تھا لیکن اندر خانے اسلام کے خلاف سازشیں کرتے رہتے تھے۔ اس وجہ سے اکثر مسلمان اپنے بارے میں منافق ہونے کا کوئی امکان محسوس نہیں کرتے۔ اس مغالطے کا نقصان یہ ہے کہ جن آیات اور احادیث میں منافقین کا ذکر ہے، ہم خود کو ان سے غیر متعلق سمجھ کر گزر جاتے ہیں اور ان کی کچھ بھی تاثیر ہمارے دلوں پر نہیں ہوتی۔ ماہر القادری صاحب قرآن کی فریاد ان الفاظ میں بیان کرتے ہیں:

دل سوز سے خالی رہتے ہیں، آنکھیں ہیں کہ نم ہوتی ہی نہیں

کہنے کو میں اک اک جلسہ میں پڑھ پڑھ کے سنایا جاتا ہوں

اس حوالے سے حسب ذیل روایات پر غور فرمائیے:

1. قَالَ ابْنُ اَبِي مُلَيْكَةَ اَدْرَكْتُ ثَلَاثِيْنَ مِنْ اَصْحَابِ النَّبِيِّ ﷺ كُلُّهُمْ يَخَافُ التَّفَاقُ عَلَى نَفْسِهِ

مَا مِنْهُمْ اَحَدٌ يَقُوْلُ اِنَّهُ عَلٰى اِيْمَانٍ جَبْرِيْلٍ وَمِيكَائِيْلٍ وَيُذَكِّرُوْنَ عَنِ الْحَسَنِ مَا خَافَهُ اِلَّا

مُؤْمِنٌ وَلَا أَمْنَهُ إِلَّا مُنَافِقٌ<sup>(۱)</sup>

(ایک تابعی) ابن ابی ملیکہؒ فرماتے ہیں کہ میں نے رسول اللہ ﷺ کے تیس صحابہ رضی اللہ عنہم سے ملاقات کی۔ وہ سب کے سب اپنے بارے میں نفاق کا خوف رکھتے تھے۔ ان میں سے کسی ایک کا بھی دعویٰ نہ تھا کہ وہ حضرت میکائیل علیہ السلام اور حضرت جبرائیل علیہ السلام کے ایمان پر ہوں اور حضرت حسن بصریؒ کے حوالے سے ذکر کیا گیا ہے کہ ایک مومن ہی نفاق سے خوف زدہ ہوتا ہے اور ایک منافق ہی اس سے اپنے آپ کو محفوظ سمجھتا ہے۔

رہا کھٹکانہ چوری کا عادتیاہوں رہزن کو

2. قَالَ رَجُلٌ لِعَبْدِ اللَّهِ إِنْ أَخَافُ أَنْ أَكُونَ مُنَافِقًا قَالَتْ لَوْ كُنْتَ مُنَافِقًا مَا خِيفْتَ ذَلِكَ<sup>(۲)</sup>  
ایک شخص نے حضرت عبد اللہ بن مسعود رضی اللہ عنہ سے کہا کہ میں اندیشہ محسوس کرتا ہوں کہ میں منافق ہو گیا ہوں۔ حضرت عبد اللہ بن مسعود رضی اللہ عنہ نے فرمایا اگر تم منافق ہوتے تو ایسا اندیشہ نہ رکھتے۔

3. عَنْ حَنْظَلَةَ الْأَسَدِيِّ قَالَ لَقِيْتِي أَبُو بَكْرٍ فَقَالَ كَيْفَ أَنْتِ يَا حَنْظَلَةُ قَالَتْ نَافِقٌ خَنْظَلَةُ قَالَ سُبْحَانَ اللَّهِ مَا تَقُولُ قَالَتْ قُلْتُ تَكُونُ عِنْدَ رَسُولِ اللَّهِ ﷺ يُذَكِّرُنَا بِالنَّارِ وَالْجَنَّةِ حَتَّى كَأَنَّ رَأْيِي عَيْنٍ فَإِذَا خَرَجْنَا مِنْ عِنْدِ رَسُولِ اللَّهِ ﷺ عَافَسْنَا الْأَزْوَاجَ وَالْأَوْلَادَ وَالصَّبِيَعَاتِ فَنَسِينَا كَثِيرًا قَالَ أَبُو بَكْرٍ فَوَاللَّهِ إِنَّا لَنَلْقَى مِثْلَ هَذَا فَا نَطْلُقُ أَنَا وَأَبُو بَكْرٍ حَتَّى دَخَلْنَا عَلَى رَسُولِ اللَّهِ ﷺ قُلْتُ نَافِقٌ خَنْظَلَةُ يَا رَسُولَ اللَّهِ فَقَالَ رَسُولُ اللَّهِ ﷺ وَمَا ذَاكَ قُلْتُ يَا رَسُولَ اللَّهِ تَكُونُ عِنْدَكَ تُذَكِّرُنَا بِالنَّارِ وَالْجَنَّةِ حَتَّى كَأَنَّ رَأْيِي عَيْنٍ فَإِذَا خَرَجْنَا مِنْ عِنْدِكَ عَافَسْنَا الْأَزْوَاجَ وَالْأَوْلَادَ وَالصَّبِيَعَاتِ نَسِينَا كَثِيرًا فَقَالَ رَسُولُ اللَّهِ ﷺ وَالَّذِي نَفْسِي بِيَدِهِ إِنْ لَوْ تَدْمُونَ عَلَى مَا تَكُونُونَ عِنْدِي وَفِي الذَّكْرِ لَصَافَحْتُمْ التَّمْلِيكَ عَلَى فُرْشِكُمْ وَفِي طُرُقِكُمْ وَلَكِنْ يَا حَنْظَلَةُ سَاعَةٌ وَسَاعَةٌ ثَلَاثَ مَرَّاتٍ<sup>(۳)</sup>

حضرت حنظلہ رضی اللہ عنہ ابن ربیع سے روایت ہے کہ انہوں نے فرمایا کہ میں حضرت ابو بکر رضی اللہ عنہ سے ملا تو انہوں نے پوچھا اے حنظلہ رضی اللہ عنہ کیسے ہو؟ میں نے کہا کہ حنظلہ منافق ہو گیا ہے۔ انہوں نے فرمایا سبحان اللہ! کیا کہہ رہے ہو؟ میں نے کہا کہ جب ہم رسول اللہ ﷺ کے پاس ہوتے ہیں اور وہ ہم سے جنت اور

(۱) صحیح البخاری، کتاب الایمان، باب خَوْفِ الْمُؤْمِنِ مِنْ أَنْ يَخْبَطَ عَمَلُهُ وَهُوَ لَا يَشْعُرُ

(۲) المعجم الكبير للطبرانی، جلد 2، 8799

(۳) صحیح مسلم، کتاب التَّوْبَةِ، باب فَضْلِ دَوَائِرِ الذِّكْرِ وَالْفِكْرِ فِي أُمُورِ الْآخِرَةِ وَالنَّمْرِاقِبَةِ وَجَوَارِدِ... عَنْ حَنْظَلَةَ رَضِيَ اللَّهُ عَنْهَا

جہنم کا ذکر فرماتے ہیں تو محسوس ہوتا ہے گویا ہم یہ حقائق آنکھوں سے دیکھ رہے ہیں۔ پھر جب ہم رسول اللہ ﷺ کے پاس سے چلے جاتے ہیں، بیویوں، اولاد اور گھریلو کاموں میں مشغول ہو جاتے ہیں تو اکثر بھول جاتے ہیں۔ حضرت ابو بکر رضی اللہ عنہ نے فرمایا اللہ کی قسم! میرا بھی یہی حال ہے۔ پھر میں اور حضرت ابو بکر رضی اللہ عنہ چلے یہاں تک کہ رسول اللہ ﷺ کی خدمت میں حاضر ہوئے۔ میں نے عرض کیا کہ یا رسول اللہ! حنظلہؓ منافق ہو گیا۔ رسول اللہ ﷺ نے دریافت کیا کیسے؟ میں نے عرض کیا ہم آپ ﷺ کے پاس ہوتے ہیں اور آپ ﷺ ہم سے جنت اور جہنم جنت کا ذکر فرماتے ہیں تو محسوس ہوتا ہے گویا ہم یہ حقائق آنکھوں سے دیکھ رہے ہیں۔ پھر جب ہم آپ ﷺ کے پاس سے چلے جاتے ہیں، بیویوں، اولاد اور گھریلو کاموں میں مشغول ہو جاتے ہیں تو اکثر بھول جاتے ہیں۔ اس پر رسول اللہ ﷺ نے فرمایا اُس ذات کی قسم جس کے ہاتھ میں میری جان ہے اگر تم اس حالت میں ہمیشہ رہو جس میں میرے پاس ہوتے ہو اور ذکر میں مشغول رہو تو یقیناً فرشتے تم سے بستروں اور راستوں میں مصافحہ کریں، لیکن اے حنظلہؓ یہ کیفیت تو کبھی کبھی ہوتی ہے۔ آپ ﷺ نے یہ بات تین مرتبہ ارشاد فرمائی۔

4. ترمذی شریف میں مسنون دعا نقل ہوئی ہے:

اللَّهُمَّ طَهِّرْ قَلْبِي مِنَ النِّفَاقِ وَخَمَلِي مِنَ الرِّيَاءِ وَلِسَانِي مِنَ الْكِبَابِ وَعَيْنِي مِنَ الْخِيَانَةِ فَإِنَّكَ تَعْلَمُ خَائِبَةَ الْأَعْيُنِ وَمَا تُخْفِي الصُّدُورَ (۱)

"اے اللہ پاک کر دے میرے دل کو نفاق سے اور میرے عمل کو ریاء سے اور میری زبان کو جھوٹ سے اور میری آنکھ کو خیانت سے بے شک تو خوب واقف ہے آنکھوں کی خیانت کرنے والے سے اور جو کچھ سینے چھپائے رکھتے ہیں۔"

### نفاق کا مفہوم :

- لغوی اعتبار سے لفظ نفاق کا مادہ ہے ن ف ق۔ نَفَقَ کے معنی ہیں خرچ ہونا۔ اسی مادہ سے لفظ بنتا ہے نَفَقٌ جس کے معنی ہیں سرنگ۔ سرنگ کے دو دہانے ہوتے ہیں۔ نفاقہ کہتے ہیں گوہ کو جس کے بل کے دو منہ ہوتے ہیں۔ نفاق کا لغوی مفہوم ہے دوغلا ہونا۔ منافق ایسے شخص کو کہتے ہیں

(۱) الدعوات الکبیر للبیہقی، باب ما يستحب للداعي من رفع اليدين في الدعاء

جو دو منہ والا ہو یعنی کسی مقابلہ کے دونوں فریقوں سے اظہارِ وفاداری کرے۔ قرآن حکیم میں منافقین کا ذکر یوں کیا گیا:

وَإِذَا لَقُوا الَّذِينَ آمَنُوا قَالُوا آمَنَّا وَإِذَا خَلَوْا إِلَىٰ شَيَاطِينِهِمْ قَالُوا إِنَّا مَعَكُمْ إِنَّمَا نَحْنُ مُسَاهِرُونَ ﴿١٤﴾ (البقرة: 2: 14)

"اور جب وہ ایمان والوں سے ملتے ہیں تو کہتے ہیں کہ ہم ایمان لائے اور جب اپنے شیاطین کے پاس تنہائی میں ہوتے ہیں تو کہتے ہیں کہ ہم تمہارے ساتھ ہیں، بلاشبہ ہم تو (مسلمانوں کے ساتھ) مذاق کرتے ہیں۔"

منافقین کی یہی کیفیت سورۃ النساء 4 آیت 141 میں بھی بیان کی گئی ہے:

الَّذِينَ يَتَّبِعُونَ بِكُفْرِهِمْ قَالُوا إِنَّا لَمُؤْمِنُونَ ۚ وَإِن كَانُوا لِلْغَيْرِينَ نَصِيبًا قَالُوا لَمَّا نَسْتَوْذِعْكُمْ وَنَنْعَمْ بِمِنِّ الْمُؤْمِنِينَ

"جو تمہارے بارے میں انتظار کرتے ہیں۔ اگر اللہ کی طرف سے تمہیں فتح ملے تو کہتے ہیں کہ کیا ہم تمہارے ساتھ نہ تھے اور اگر کافروں کو (فتح) نصیب ہو تو (ان سے) کہتے ہیں کہ کیا ہم نے تمہیں گھیر نہ رکھا تھا اور تم کو مسلمانوں سے بچایا نہ تھا؟"

• اصطلاحی طور پر قرآن حکیم نفاق کو ایک مرض قرار دیتا ہے۔ حدیث نبوی ﷺ میں اسی مرض کو دھن کہا گیا ہے (۱)۔ یہ مرض دراصل مال و جان کی محبت کی وجہ سے لاحق ہوتا ہے اور اس کے نتیجے میں انسان بزدل و بنجیل ہو جاتا ہے، مال و جان کو بچا بچا کر رکھتا ہے اور انہیں کسی بڑے مقصد کے لئے قربان کرنے سے گریز کرتا ہے۔ الفاظ قرآنی ہیں:

فِي قُلُوبِهِمْ مَّرَضٌ فَزَادَهُمُ اللَّهُ مَرَضًا (البقرة: 2: 10)

"ان کے دلوں میں ایک مرض ہے، پس اللہ نے زیادہ کر دیا ان کے مرض کو۔"

أَمْ حَسِبَ الَّذِينَ فِي قُلُوبِهِمْ مَّرَضٌ أَنْ لَنْ يُخْرِجَ اللَّهُ أَضْعَافَهُمْ ﴿٥﴾ وَ لَوْ نَشَاءُ لَارَيْنَاكُمُ فَلَعَرَفْتَهُمْ بِسَبِيحِهِمْ ۗ وَ لَعَرَفْتَهُمْ فِي لَحْنِ الْقَوْلِ ۗ وَ اللَّهُ يَعْلَمُ

(۱) سنن ابی داؤد، کتاب الملاحم، باب فی تداعی الأمم علی [أهل] الإسلام، عَنْ قُتَيْبَانَ رَضِيَ اللَّهُ عَنْهُ

أَعْبَاكُمْ ۝ وَ لَنَبْلُوَنَّكُمْ حَتَّى نَعْلَمَ الْمُجْهِدِينَ مِنْكُمْ وَ الصَّابِرِينَ ۝ وَ نَبْلُوا  
أَخْبَارَكُمْ ۝ (محمد 47: 29-31)

"کیا جن کے دلوں میں (نفاق کا) مرض ہے وہ سمجھتے ہیں کہ اللہ ہرگز ان کے باطنی مرض کو ظاہر نہ فرمائے گا اور اگر ہم چاہیں تو ضرور آپ ﷺ کو ایسے لوگ دکھا دیں اور آپ ﷺ ان کو ان کے چہروں سے پہچان لیں اور آپ ﷺ ضرور ان کی گفتگو کے انداز سے انہیں پہچان لیں گے اور اللہ تمہارے اعمال سے واقف ہے۔ اور ہم لازماً تمہاری آزمائش کریں گے یہاں تک کہ ظاہر کر دیں تم میں سے جہاد اور صبر کرنے والوں کو اور ہم تمہارے اعمال کی جانچ کر کے رہیں گے۔"

وَ مِنَ النَّاسِ مَنْ يُّعْبِدُ اللَّهَ عَلَى حَرْفٍ ۚ فَإِنْ أَصَابَهُ خَيْرٌ طُمَأَنَّ بِهِ ۚ وَ إِنْ  
أَصَابَتْهُ فِتْنَةٌ انْقَلَبَ عَلَى وَجْهِهِ ۗ خَسِرَ الدُّنْيَا وَ الْآخِرَةَ ۗ ذَلِكَ هُوَ الْخُسْرَانُ  
الْمُبِينُ ۝ (الحج 22: 11)

"اور لوگوں میں سے کوئی ایسا بھی ہے جو کنارے پر رہ کر اللہ کی بندگی کرتا ہے، اگر کوئی فائدہ ہوا تو مطمئن ہو گیا اور اگر کوئی مصیبت آگئی تو الٹا پھر گیا، دنیا میں بھی خسارہ میں رہا اور آخرت میں بھی، یہ ہے بالکل واضح خسارہ۔"

وَ مِنَ النَّاسِ مَنْ يَقُولُ آمَنَّا بِاللَّهِ فَإِذَا أُوذِيَ فِي اللَّهِ جَعَلَ فِتْنَةَ النَّاسِ كَعَذَابِ  
اللَّهِ ۗ وَ لَئِنْ جَاءَ نَصْرٌ مِنْ رَبِّكَ لَيَقُولُنَّ إِنَّا كُنَّا مَعَكُمْ ۗ أَوْ لَيْسَ اللَّهُ بِأَعْلَمَ بِمَا  
فِي صُدُورِ الْعَالَمِينَ ۝ وَ لَيَعْلَمَنَّ اللَّهُ الَّذِينَ آمَنُوا وَ لَيَعْلَمَنَّ الْمُنْفِقِينَ ۝  
(العنکبوت 29: 10-11)

"اور لوگوں میں سے ایسے بھی ہیں جو کہتے ہیں ہم ایمان لائے اللہ پر، پھر جب اللہ کے راستے میں ستایا جاتا ہے تو لوگوں کی تکلیف کو اللہ کا عذاب سمجھتے ہیں اور اگر تمہارے رب کی طرف سے مدد آجائے تو ضرور کہیں گے کہ بے شک ہم تمہارے ساتھ تھے۔ کیا اللہ تعالیٰ خوب واقف نہیں اس سے جو جہان والوں کے سینوں میں ہے۔ اور اللہ لازماً ظاہر فرمادے گا انہیں جو ایمان لائے اور لازماً ظاہر فرمادے گا انہیں جو منافق ہیں۔"



## نفاق کا مرض کس صورت میں پیدا ہوتا ہے؟

جس معاشرے میں کوئی انقلابی تحریک زور پکڑ جائے اور جس کے لئے مال و جان کی قربانی کا تقاضا واضح ہو جائے تو ان حالات میں تین گروہ لازماً وجود میں آجاتے ہیں:

1. مال و جان کے ساتھ تحریک کا ساتھ دینے والے

2. ڈٹ کر تحریک کی مخالفت کرنے والے

3. نہ ادھر کے اور نہ ادھر کے یعنی منافق

منافقین کی وفاداری صرف اپنی جان اور مال سے ہوتی ہے لہذا وہ پہلے دو گروہوں میں سے کسی کے ساتھ مخلص نہیں ہوتے لیکن دونوں سے تعلقات استوار رکھنا چاہتے ہیں۔ اسلام کی انقلابی تحریک کے حوالے سے پہلے گروہ کا ذکر سورۃ البقرۃ<sup>2</sup> کی آیات 3 تا 5 میں، دوسرے گروہ کا ذکر آیات 6 تا 7 میں اور تیسرے گروہ کا ذکر آیات 8 تا 16 میں بیان کیا گیا ہے۔

آج کے معاشرے میں کوئی انقلابی تحریک زور پر نہیں لہذا ہم ان گروہوں کی نشاندہی نہیں کر سکتے۔ البتہ ہمیں اپنا اپنا جائزہ لینا ہو گا کہ ہم پر دین کے جو تقاضے واضح ہوئے ہیں اس حوالے سے ہمارا طرز عمل کیا ہے اور کہیں ہم مرض نفاق میں مبتلا تو نہیں ہیں؟

## مرض نفاق کی اقسام:

حضرت حسن بصریؒ کا قول ہے:

النِّفَاقُ نِفَاقَانِ نِفَاقُ الْعَمَلِ وَنِفَاقُ التَّكْذِيبِ<sup>(1)</sup>

"نفاق دو طرح کا ہے عمل کا نفاق اور جھٹلانے کا نفاق"

جھٹلانے کے نفاق سے مراد ہے شعوری یا اعتقادی نفاق اور عمل کے نفاق سے مراد ہے غیر شعوری یا عملی نفاق۔

## 1. شعوری یا اعتقادی نفاق:

شعوری یا ارادی نفاق سے مراد یہ ہے کہ کوئی شخص سازش کے تحت ایمان کا جھوٹا دعویٰ کر کے اسلام کا لبادہ اوڑھ لے۔ قرآن حکیم میں شعوری منافقین کا تذکرہ اس طرح ہوا:

(1) سنن الترمذی، کتاب الایمان عن رسول اللہ ﷺ، باب ما جاء في علامة المنافق

وَقَالَتْ طَٰغِفَةٌ مِّنْ أَهْلِ الْكِتَابِ اٰمَنُوْا بِالَّذِيْٓ اُنزِلَ عَلٰی الَّذِيْنَ اٰمَنُوْا وَجَهَ الْتِهٰكِرَ وَاَكْفَرُوْا اٰخِرًا لِّعٰلَمِهِمْ يَرْجِعُوْنَ ۝۷۰ وَلَا تُوْمِنُوْا اِلَّا لِمَنْ تَبِعَ دِيْنََكُمْ (آل عمران: 72-73)

"اور اہل کتاب میں سے ایک گروہ (یہود) نے کہا کہ ایمان والوں پر جو کچھ نازل ہوا ہے اس پر دن کے ابتدائی حصہ میں ایمان لے آؤ اور دن کے آخری حصہ میں اس کا انکار کر دو تاکہ وہ (مسلمان اپنے دین سے) لوٹ آئیں۔ اور جو تمہارے دین کی پیروی کرے اس کے سوا کسی کی بات نہ مانو۔"

وَ اِذَا جَاؤُكُمْ قَالُوْا اٰمَنَّا وَاَقْدَحُوْا بِالْكَفْرِ وَ هُمْ قَدْ خَرَجُوْا بِهٖ ۗ وَاللّٰهُ اَعْلَمُ بِمَا كَانُوْا يَكْتُمُوْنَ ۝۶۱ (المائدہ: 61)

"اور جب بھی وہ تمہارے پاس آتے ہیں تو کہتے ہیں ہم ایمان لائے حالانکہ وہ کفر کے ساتھ ہی آئے تھے اور اسی (کفر) کے ساتھ واپس گئے اور اللہ خوب واقف ہے اس سے جو وہ چھپایا کرتے ہیں۔"

گویا شعوری منافقین پر حالتِ ایمان ایک لمحہ کے لئے بھی نہیں آتی۔  
2. غیر شعوری یا عملی نفاق:

یہ نفاق اس وقت پیدا ہوتا ہے جب کوئی شخص پورے اخلاص سے مسلمان ہو لیکن جب دین پر عمل، اس کی تبلیغ اور اس کے غلبہ کی جدوجہد کے لئے مال و جان کی قربانی کے تقاضے سامنے آئیں تو وہ پسپائی اختیار کر لے۔ قرآن حکیم میں غیر شعوری منافقین کا تذکرہ بہت کثرت سے ہوا ہے:

وَمِنَ النَّاسِ مَن يَّقُوْلُ اٰمَنَّا بِاللّٰهِ وَاَلْيَوْمِ الْاٰخِرِ وَاَمَّا هُمْ فَيَكْفُرُوْنَ بِمَا هُمْ بِمُؤْمِنِيْنَ ۝۷۱ يُخٰدِعُوْنَ اللّٰهَ وَاَلَّذِيْنَ اٰمَنُوْا ۗ وَاَمَّا يَخٰدِعُوْنَ اِلَّا اَنْفُسَهُمْ وَاَمَّا يَشْعُرُوْنَ ۝۷۲ (البقرہ: 8-9)

"اور لوگوں میں سے وہ بھی ہیں جو کہتے ہیں کہ ہم ایمان لائے اللہ اور آخرت کے دن پر حالانکہ وہ ایمان والے نہیں ہیں۔ دھوکہ دینے کی کوشش کرتے ہیں اللہ کو اور اہل ایمان کو حالانکہ وہ دھوکہ نہیں دیتے مگر اپنے آپ کو مگر وہ اس کا شعور نہیں رکھتے۔"

ذٰلِكَ بِاَنَّهُمْ اٰمَنُوْا ثُمَّ كَفَرُوْا فَطُبِعَ عَلٰی قُلُوْبِهِمْ فَهُمْ لَا يَفْقَهُوْنَ ۝۷۳ (المنافقون: 3)

"اس لئے کہ وہ ایمان لائے پھر انہوں نے کفر کیا تو ان کے دلوں پر مہر لگا دی گئی پس وہ سمجھتے نہیں ہیں۔"

إِنَّ الَّذِينَ آمَنُوا ثُمَّ كَفَرُوا ثُمَّ آمَنُوا ثُمَّ كَفَرُوا ثُمَّ أَدَّوْا كُفْرًا لَمْ يَكُنِ اللَّهُ لِيَغْفِرْ لَهُمْ وَلَا لِيَهْدِيَهُمْ سَبِيلًا ۝ كَثِيرٌ الْمُنْفِقِينَ يَا نَّ لَهُمْ عَذَابًا أَلِيمًا ۝  
(النساء: 4: 137-138)

"بے شک وہ لوگ جو ایمان لائے پھر انہوں نے کفر کیا پھر ایمان لائے پھر انہوں نے کفر کیا پھر وہ کفر میں بڑھتے چلے گئے اللہ ان کو معاف نہ فرمائے گا اور نہ انہیں (سیدھے) راستے کی ہدایت دے گا۔ (اے نبی ﷺ) منافقین کو دردناک عذاب کی خوشخبری سنا دیجئے۔"

هُم لِّلْكَفْرِ يَوْمَئِذٍ أَقْرَبُ مِنْهُمْ لِلْإِيمَانِ (آل عمران 3: 167)  
"وہ (منافقین) اُس دن ایمان کی نسبت کفر سے زیادہ قریب تھے۔"

### مرضِ نفاق کا سبب:

- مرضِ نفاق کا بنیادی سبب ہے جان، اولاد اور مال کی محبت۔ یہ محبت فطری ہے لیکن اگر اس کی وجہ سے انسان اللہ کے ذکر اور اس کے مقرر کردہ فرائض سے غافل ہو جائے تو اسی سے نفاق کی بیماری کا آغاز ہوتا ہے۔ ارشادِ باری تعالیٰ ہے:

إِنَّمَا أَمْوَالُكُمْ وَأَوْلَادُكُمْ فِتْنَةٌ ۝ (التغابن 64: 15)

"بے شک تمہارے مال اور تمہاری اولاد تو آزمائش کا ذریعہ ہیں۔"

يَا أَيُّهَا الَّذِينَ آمَنُوا لَا تَتَّبِعُوا أَمْوَالَكُمْ وَلَا أَوْلَادَكُمْ عَنْ ذِكْرِ اللَّهِ ۝ وَمَنْ يَفْعَلْ ذَلِكَ فَأُولَئِكَ هُمُ الْخٰسِرُونَ ۝ (المنافقون 63: 9)

"اے ایمان والو! تمہارے اموال اور اولاد تمہیں اللہ کے ذکر سے غافل نہ کر دیں۔ اور جو لوگ ایسا کریں گے پس وہی خسارہ پانے والے ہیں۔"

وَمَنْ يَعْتَسِفْ عَنْ ذِكْرِ الرَّحْمٰنِ نَقِيضٌ لِّهٖ شَيْطٰنًا فَهُوَ لَهُ قَدِيۡنٌ ۝ (الرحرف 43: 36)

"اور جو رحمان کے ذکر سے غفلت اختیار کرتا ہے ہم اس کے لئے ایک شیطان مقرر کر دیتے ہیں تو وہ اس کا ساتھی ہو جاتا ہے۔"

اسْتَحْوَذَ عَلَيْهِمُ الشَّيْطٰنُ فَأَنسَاهُمْ ذِكْرَ اللَّهِ ۝ أُولَئِكَ حِزْبُ الشَّيْطٰنِ ۝ أَلَا إِنَّ حِزْبَ الشَّيْطٰنِ هُمُ الْخٰسِرُونَ ۝ (المجادلة 58: 19)

"شیطان نے ان پر قابو پایا، پس انہیں اللہ کا ذکر بھلا دیا۔ یہ لوگ شیطان کا گروہ ہیں"

اور آگاہ ہو جاوے شک شیطان کا گروہ ہی خسارہ پانے والا ہے۔"

يُنَادُوهُمْ أَمْ نَكُنْ مَعَكُمْ ۗ قَالُوا بَلَىٰ وَلَكِنَّكُمْ فَتَنْتُمْ أَنْفُسَكُمْ وَتَرَبَّصْتُمْ وَارْتَبْتُمْ وَغَرَّتْكُمُ الْأَمَانِيُّ حَتَّىٰ جَاءَ أَمْرُ اللَّهِ وَغَرَّكُمْ بِاللَّهِ الْغُرُورُ ﴿١٥﴾  
(المحید 57: 14)

"وہ (منافقین اہل ایمان کو) پکاریں گے کیا ہم (دنیا میں) تمہارے ساتھ نہ تھے۔ وہ (مسلمان) جواب دیں گے ہاں، لیکن تم نے اپنے آپ کو فتنہ میں ڈالا اور انتظار کرتے رہے اور شک میں مبتلا رہے اور تمہیں جھوٹی آرزوؤں نے دھوکہ میں ڈال دیا یہاں تک کہ اللہ کا حکم آگیا اور تمہیں بہت بڑے دھوکہ باز (شیطان) نے اللہ کے بارے میں دھوکہ میں ڈال دیا۔"

• نفاق کا ایک اور سبب کھیل، تماشے، ڈرامے، فلمیں، ناچ گانے اور موسیقی وغیرہ ہیں جو اللہ اور اس کے احکامات سے غفلت وجہ بنتے ہیں۔ حضرت انسؓ سے روایت ہے کہ:

الْغِنَاءُ وَاللَّهُوُ يُنْبِتَانِ النِّفَاقَ فِي الْقَلْبِ كَمَا يُنْبِتُ الثَّمَاءُ الْعُشْبَ (١)

موسیقی اور کھیل تماشے دل میں اسی طرح نفاق پیدا کرتے ہیں جس طرح پانی گھاس پیدا کرتا ہے۔

• اللہ کے ساتھ وعدہ خلافی کے سبب بطور سزا مرضِ نفاق دلوں میں ڈال دیا جاتا ہے۔ کلمہ طیبہ پڑھ کر ایک مسلمان اللہ سے اس کے دین کی خاطر مال و جان لگانے کا وعدہ کرتا ہے:

إِنَّ اللَّهَ اشْتَرَىٰ مِنَ الْمُؤْمِنِينَ أَنْفُسَهُمْ وَأَمْوَالَهُمْ بِأَنَّ لَهُمُ الْجَنَّةَ

"بے شک اللہ نے اہل ایمان سے ان کی جانیں اور مال خرید لئے ہیں جنت کے بدلہ میں۔"

اب سچے مومن وہی ہوتے ہیں جو مال و جان سے اللہ کے دین کی سر بلندی کے لئے جہاد کریں:

إِنَّمَا الْمُؤْمِنُونَ الَّذِينَ آمَنُوا بِاللَّهِ وَرَسُولِهِ ثُمَّ لَمْ يَرْتَابُوا وَجَاهَدُوا بِأَمْوَالِهِمْ وَأَنْفُسِهِمْ فِي سَبِيلِ اللَّهِ ۗ أُولَٰئِكَ هُمُ الصِّدِّقُونَ ﴿٤٩﴾ (المحجرات 49: 15)

"مومن تو ہیں جو اللہ اور اس کے رسول پر ایمان لائے پھر شک میں نہ پڑے اور انہوں نے اللہ کی راہ میں جہاد کیا اپنے اموال اور اپنی جانوں کے ساتھ یہی لوگ سچے ہیں۔"

قرآن حکیم ایسے سرفروشوں کے بارے میں کہتا ہے:

مِنَ الْمُؤْمِنِينَ رِجَالٌ صَدَقُوا مَا عَاهَدُوا اللَّهَ عَلَيْهِ ۖ فَمِنْهُمْ مَّنْ قَضَىٰ نَحْبَهُ وَ  
مِنْهُمْ مَّنْ يَنْتَظِرُ ۗ وَمَا بَدَّلُوا تَبْدِيلًا ﴿٢٣﴾ (الاحزاب: 33: 23)

"مومنوں میں کتنے ہی جواں مرد ہیں کہ جو عہد انہوں نے اللہ سے کیا تھا اُس کو سچ کر دکھایا تو ان میں بعض ایسے ہیں جو اپنی نذر سے فارغ ہو گئے اور بعض ایسے ہیں کہ انتظار کر رہے ہیں اور انہوں نے (اپنے قول کو) ذرا بھی نہیں بدلا۔"

اس کے برعکس جو لوگ دین کی خاطر مال و جان لگانے سے کئی کتراتے ہیں اور کلمہ طیبہ کے ذریعہ اللہ سے کیے گئے وعدے کی خلاف ورزی کرتے ہیں، وہی منافق قرار پاتے ہیں۔ قرآن حکیم میں یہ حقیقت اس طرح بھی بیان کی گئی:

وَ مِنْهُمْ مَّنْ عٰهَدَ اللّٰهَ لَئِنۡ اٰتٰنَا مِنْ فَضْلِهٖ لَنَنصَّدَّقَنَّ وَّ لَنَكُوْنَنَّ مِنَ الصّٰلِحِيْنَ ﴿٢٤﴾ فَاَبٰآ اٰتٰهُمْ مِّنۡ فَضْلِهٖ بَخِلُوْا بِهٖ وَّ كَوْنُوْا وَّ هُمْ مُّعٰوَضُوْنَ ﴿٢٥﴾  
فَاعْقَبَهُمْ نِفَاقًا فِيۡ قَوْلِهِمْ اِلٰى يَوْمٍ يَلْقَوْنَہٗۤ اِبَآ اٰخَفُوْا اللّٰهَ مَا وَعَدُوْا وَّ اَبَآ  
كٰنُوْا يَكْذِبُوْنَ ﴿٢٦﴾ (التوبة: 9: 75-77)

"اور ان میں سے وہ بھی ہیں جو وعدہ کرتے ہیں کہ اگر اللہ نے ہمیں اپنے فضل میں سے عطا کیا تو ہم ضرور خرچ کریں گے اور نیکو کاروں میں سے ہو جائیں گے۔ پھر جب اللہ نے انہیں اپنے فضل میں سے عطا فرمایا تو انہوں نے اس میں بخل کیا اور اعراض کرتے ہوئے منہ پھیر لیا۔ پس اللہ نے سزا کے طور پر ان کے دلوں میں نفاق پیدا کر دیا اس دن تک جب وہ اللہ کے حضور حاضر ہوں گے بسبب اس کے کہ انہوں نے اللہ سے جو عہد کیا تھا اُسے توڑ ڈالا اور بسبب اس کے کہ وہ جھوٹ بولتے تھے۔"

ہم مسلمانانِ پاکستان نے اللہ سے اس وعدے پر ایک ملک حاصل کیا تھا کہ یہاں اس کے دین کو قائم کریں گے لیکن ہم نے اپنا وعدہ پورا نہیں کیا لہذا اسی سبب سے آج مسلمانانِ پاکستان نفاقِ عملی اور نفاقِ باہمی کی افسوسناک مثال ہیں! ہمارے ملک کا دستور منافقت کا مجموعہ ہے۔ اس میں نفاقِ اسلام کے حوالے سے واضح دفعات موجود ہیں لیکن ساتھ ہی ان کو غیر موثر کرنے کی دفعات بھی شامل ہیں۔

## مرضِ نفاق سے بچنے کے لئے حفاظتی تدبیر :

مرضِ نفاق کا سبب ہے اللہ اور اُس کے احکامات سے غفلت اور اس مرض سے بچنے کے لئے حفاظتی تدبیر ہے دوامِ ذکر۔ ارشادِ باری تعالیٰ ہے:

يَا أَيُّهَا الَّذِينَ آمَنُوا اذْكُرُوا اللَّهَ ذِكْرًا كَثِيرًا ۖ وَسَبِّحُوهُ بُكْرَةً وَأَصِيلًا ۗ هُوَ الَّذِي يُصَلِّيْ  
عَلَيْكُمْ وَ مَلَائِكَتُهُ لِيُخْرِجَكُمْ مِنَ الظُّلُمَاتِ إِلَى النُّورِ ۗ وَ كَانَ بِالْمُؤْمِنِينَ رَحِيمًا ۝  
(الاحزاب: 33: 41-43)

"اے ایمان والو! کثرت سے اللہ کا ذکر کیا کرو اور صبح و شام اس کے تسبیح بیان کیا کرو۔ وہی ہے  
(اللہ) جو تم پر رحمت بھیجتا ہے اور اس کے فرشتے بھی تاکہ وہ (اللہ) تمہیں اندھیروں سے روشنی  
کی طرف نکالے اور وہ ایمان والوں پر بڑا مہربان ہے۔"

سب سے افضل ذکر ہے قرآنِ حکیم جس سے نہ صرف اللہ کی بلکہ اس کے احکامات کی بھی یاد دہانی  
ہوتی ہے۔ سورۃ محمد<sup>47</sup> آیت 24 میں منافقین کے بارے میں کہا گیا:

أَفَلَا يَتَذَكَّرُونَ الْقُرْآنَ أَمْ عَلَى قُلُوبٍ أَقْفَالُهَا ۝

"پس کیا وہ قرآن پر غور نہیں کرتے، کیا ان کے دلوں پر تالے پڑے ہوئے ہیں؟"

مندرجہ ذیل احادیث میں نفاق سے حفاظت کی تدابیر بیان کی گئی ہیں:

1. کنز العمال میں حضرت انس رضی اللہ عنہ سے روایت ہے نبی اکرم صلی اللہ علیہ وسلم نے فرمایا:

"قسم ہے اس ذات کی جس کے قبضے میں میری جان ہے بے شک قرآن اور ذکر دل میں

اس طرح ایمان پیدا کرتے ہیں جیسے پانی گھاس پیدا کرتا ہے۔"

2. نماز ذکر کا جامع ذریعہ ہے۔ اس میں قولی اور بدنی ذکر بھی ہے اور تلاوتِ قرآنِ حکیم، تسبیح،

تحمید، تکبیر، تہلیل، درود اور دعائیں بھی شامل ہو جاتی ہیں۔ حضرت انس رضی اللہ عنہ سے مروی ایک

اور حدیثِ نبوی صلی اللہ علیہ وسلم ہے کہ:

مَنْ صَلَّى لِلَّهِ أَرْبَعِينَ يَوْمًا فِي جَمَاعَةٍ يُدْرِكُ التَّكْبِيرَةَ الْأُولَى كُتِبَتْ لَهُ بَرَاءَةٌ تَنْ  
بَرَاءَةٌ مِنَ النَّارِ وَ بَرَاءَةٌ مِنَ النَّفَاقِ<sup>(1)</sup>

"جس نے چالیس دن تک تکبیرِ اولیٰ کے ساتھ خالص اللہ کی رضا کے لئے باجماعت نماز

(1) سنن الترمذی، کتاب الصلوة، باب ما جاء في فضل التكبيرة الأولى، عن أنس بن مالك رضي الله عنه

پڑھی اس کی دو چیزوں سے نجات لکھ دی جاتی ہے جہنم سے نجات اور نفاق سے نجات"۔  
 3. حضرت عبد اللہ بن مسعود رضی اللہ عنہ سے روایت ہے کہ انہوں نے کہا کہ میں نے اللہ کے رسول صلی اللہ علیہ وسلم سے سنا کہ:

ثَلَاثٌ لَا يُغْلَى عَلَيْهِنَّ قَلْبُ مُسْلِمٍ إِخْلَاصُ الْعَمَلِ لِلَّهِ وَمُنَاصَحَةُ أُمَّتِهِ  
 الْمُسْلِمِينَ وَالرُّؤْمُ جَمَاعَتِهِمْ فَإِنَّ الدَّعْوَةَ تُحِيْطُ مِنْ وَرَائِهِمْ<sup>(۱)</sup>  
 "تین باتیں ایسی ہیں جن کی وجہ سے ایک مسلمان کا دل نفاق میں مبتلا نہیں ہوتا، عمل کا خالصتاً  
 اللہ کے لئے ہونا، ذمہ دار حضرات کے ساتھ خیر خواہی و وفاداری کرنا اور جماعت کے ساتھ  
 چپے رہنا کہ بے شک جماعت والوں کی دعائیں اسے محفوظ رکھتی ہیں"۔

### مرضِ نفاق کی علامات:

مرضِ نفاق کی علامات میں کسی انسان کے کردار کی پستی، بزدلی اور غیر اخلاقی حرکات شامل ہیں۔  
 قرآن حکیم میں اللہ تعالیٰ منافق مردوں اور عورتوں کا کردار اس طرح پیش فرماتا ہے:

1. نیکی سے روکنا اور برائی کو عام کرنا:

الْمُنْفِقُونَ وَالْمُنْفِقَاتُ بَعْضُهُمْ مِنْ بَعْضٍ يَأْمُرُونَ بِالْمُنْكَرِ وَيَنْهَوْنَ عَنِ  
 الْمَعْرُوفِ وَيَقْبِضُونَ أَيْدِيَهُمْ نَسُوا اللَّهَ فَنَسِيَهُمْ<sup>ط</sup> إِنَّ الْمُنْفِقِينَ هُمُ  
 الْفٰسِقُونَ<sup>٢٠</sup> (التوبة: 9: 67)

"منافق مرد اور منافق عورتیں ایک ہی طرح کے ہیں، برائی کا حکم دیتے ہیں اور نیکی سے  
 روکتے ہیں اور اپنے ہاتھوں کو بند کیے رکھتے ہیں (یعنی اللہ کی راہ میں خرچ نہیں کرتے)۔  
 انہوں نے اللہ کو بھلا دیا تو اللہ نے بھی انہیں نظر انداز کر دیا۔ بے شک منافق ہی فاسق ہیں"۔

2. دنیا سے محبت اور موت سے ڈرنا:

فَلَمَّا كُنْتُ عَلَيْهِمُ الْقِتَالِ إِذَا فَرِيقٌ مِنْهُمْ يَخْشَوْنَ النَّاسَ كَخَشْيَةِ اللَّهِ أَوْ أَشَدَّ  
 خَشْيَةً<sup>٢١</sup> وَقَالُوا رَبَّنَا لِمَ كَتَبْتَ عَلَيْنَا الْقِتَالَ<sup>٢٢</sup> لَوْ لَا أَخْرَجْتََنَا إِلَىٰ أَجَلٍ قَرِيبٍ<sup>ط</sup>  
 قُلْ مَتَاعُ الدُّنْيَا قَلِيلٌ<sup>٢٣</sup> وَالْآخِرَةُ خَيْرٌ لِّمَنِ اتَّقَىٰ (النساء: 4: 77)

"پھر جب ان پر جنگ فرض کر دی گئی تو ان میں سے بعض لوگوں سے یوں ڈرنے لگے جیسے

(۱) سنن الترمذی، کتاب العلم، باب ما جاء في الحث على تبليغ السماع، عن عبد الله ابن مسعود رضی اللہ عنہ

اللہ سے ڈرنا چاہیے بلکہ اس سے بھی زیادہ اور بڑھانے لگے کہ اے اللہ! تو نے ہم پر جنگ کیوں فرض کر دی، تھوڑی مدت اور ہمیں کیوں مہلت نہ دی۔ (اے نبی ﷺ) کہہ دیجئے کہ دنیا کا فائدہ بہت تھوڑا ہے اور آخرت بہتر ہے پر ہیز گاروں کے لئے۔"

### 3. قیادت کے خلاف خفیہ سرگوشیاں اور سازشیں کرنا:

أَلَمْ تَرَ إِلَى الَّذِينَ نُهُوا عَنِ النَّجْوَى ثُمَّ يَعُودُونَ لِمَا نُهُوا عَنْهُ وَيَتَنَبَّهُونَ بِالْآئِمَّةِ وَالْعُدْوَانِ وَمَعْصِيَتِ الرَّسُولِ (المجادلة: 58: 8)

"کیا تم نے نہیں دیکھا ان لوگوں کو جنہیں خفیہ سرگوشی کرنے سے منع کیا گیا تھا مگر وہ وہی کرتے ہیں جس سے انہیں منع کیا گیا تھا اور باہم سرگوشیاں کرتے ہیں گناہ اور معصیت اور زیادتی کے کاموں اور رسول ﷺ کی نافرمانی کے لئے۔"

وَيَقُولُونَ طَاعَةٌ فَإِذَا بَرَزُوا مِنْ عِنْدِكَ بَيَّتَ طَائِفَةٌ مِّنْهُمْ غَيْرَ الَّذِي تَقُولُ  
(النساء: 4: 81)

"اور وہ کہتے ہیں کہ (آپ ﷺ کی) اطاعت کریں گے لیکن جب آپ ﷺ پاس سے چلے جاتے ہیں تو ان میں سے بعض لوگ رات کو آپ ﷺ کے فیصلوں کے برخلاف مشورے کرتے ہیں۔"

### 4. اجتماعات میں سرگوشیوں اور فوری تبصروں کے لئے ساتھ بیٹھنا اور اجتماع کے اثرات کو زائل کرنے کی کوشش کرنا۔ سورۃ المجادلہ<sup>58</sup> آیت 11 میں فرمایا گیا:

يَا أَيُّهَا الَّذِينَ آمَنُوا إِذَا قِيلَ لَكُمْ تَفَسَّحُوا فِي الْمَجْلِسِ فَافْسَحُوا لِبَيْتِ اللَّهِ لَكُمْ ءِ وَإِذَا قِيلَ انشُرُوا فَانْشُرُوا

"اے لوگو جو ایمان لائے ہو، جب تم سے کہا جائے کہ مجلسوں میں کھل کر بیٹھو تو کھل جاؤ۔ اللہ تمہارے لیے کشادگی پیدا کر دے گا اور جب تم سے کہا جائے کہ اٹھ جاؤ تو اٹھ جایا کرو۔"

### 5. تحریک کے دشمنوں سے دوستیاں رکھنا:

أَلَمْ تَرَ إِلَى الَّذِينَ تَوَلَّوْا قَوْمًا غَضِبَ اللَّهُ عَلَيْهِمْ مَّا هُمْ مِنْكُمْ وَلَا مِنْهُمْ  
(المجادلة: 58: 14)

"بھلا تم نے ان لوگوں کو نہیں دیکھا جو ایسوں سے دوستی کرتے ہیں جن پر اللہ کا غضب



ہوا۔ وہ نہ تمہارے ساتھ ہیں اور نہ اُن کے ساتھ۔"

بَشِّرِ الْمُنَافِقِينَ بِأَنَّ لَهُمْ عَذَابًا أَلِيمًا ۝ الَّذِينَ يَتَّخِذُونَ الْكَافِرِينَ أَوْلِيَاءَ مِنْ دُونِ الْمُؤْمِنِينَ ۗ أَلِيَبْتِغُونَ عِنْدَهُمُ الْعِزَّةَ فَإِنَّ الْعِزَّةَ لِلَّهِ جَمِيعًا ۝ (النساء: 4: 138-139)

"(اے نبی ﷺ) منافقین کو بشارت سنا دیجئے کہ اُن کے لئے دردناک عذاب ہے۔ جو مومنوں کو چھوڑ کر کافروں کو دوست بناتے ہیں۔ کیا یہ اُن کے ہاں عزت حاصل کرنا چاہتے ہیں؟ تو بلاشبہ عزت تو سب اللہ ہی کی ہے۔"

6. نماز اور ذکر الہی میں سستی و کاہلی کرنا:

وَ إِذَا قَامُوا إِلَى الصَّلَاةِ قَامُوا كَسَالَى ۖ يُرَاءُونَ النَّاسَ وَ لَا يَذْكُرُونَ اللَّهَ إِلَّا قَلِيلًا ۝ (النساء: 4: 142)

"اور جب (منافق) نماز کے لئے کھڑے ہوتے ہیں تو سست اور کاہل ہو کر (صرف) لوگوں کو دکھانے کیلئے اور اللہ کو یاد ہی نہیں کرتے مگر بہت کم۔"

مندرجہ ذیل احادیث مبارکہ میں بھی منافقانہ کردار کی تصویر پیش کی گئی ہے:

i. آيَةُ الْمُتَنَافِقِ ثَلَاثٌ إِذَا حَدَّثَ كَذَبَ وَإِذَا وَعَدَ أَخْلَفَ وَإِذَا أُؤْتِمِنَ خَانَ وَفِي رِوَايَةٍ مُسْلِمٍ وَإِنْ صَامَ وَصَلَّى وَرَعِمَ أَنَّهُ مُسْلِمٌ<sup>(۱)</sup>

"منافق کی تین علامات ہیں (یعنی تین برائیاں ہیں جو اُس کے کردار میں راسخ ہو جاتی ہیں) جب بات کرے تو جھوٹ بولے اور وعدہ کرے تو خلاف ورزی کرے اور جب اس کے پاس امانت رکھوائی جائے تو خیانت کرے۔" ایک اور روایت میں مزید ہے کہ "خواہ روزہ رکھے اور نماز ادا کرے اور یہ دعویٰ کرے کہ وہ مسلمان ہے۔"

ii. أَدْبَعُ مَنْ كُنَّ فِيهِ كَانَ مُتَنَافِقًا خَالِصًا وَمَنْ كَانَتْ فِيهِ خَصَلَةٌ مِنْهُنَّ كَانَتْ فِيهِ خَصَلَةٌ مِنْ التَّفَاقِقِ حَتَّى يَدَّعِيَهَا إِذَا أُؤْتِمِنَ خَانَ وَإِذَا حَدَّثَ كَذَبَ وَإِذَا عَاهَدَ عَدَدَ وَإِذَا خَاصَمَ فَجَرَ<sup>(۲)</sup>

"چار خصلتیں جس میں بھی ہوں وہ پکا منافق ہے اور کسی شخص میں ان میں سے ایک خصلت ہو تو یہ

(۱) صحیح البخاری، کتاب الایمان، باب علامۃ المتنافق، صحیح مسلم، کتاب الایمان، باب بیان خصال

المتنافق... عَنْ أَبِي هُرَيْرَةَ رَضِيَ اللَّهُ عَنْهُ

(۲) صحیح البخاری، کتاب الایمان، باب علامۃ المتنافق، عَنْ عَبْدِ اللَّهِ بْنِ عَمْرٍو رَضِيَ اللَّهُ

بھی نفاق کی ایک خصلت ہے یہاں تک کہ اس سے باز آجائے۔ (وہ چار خصلتیں یہ ہیں) جب اس کے پاس امانت رکھوائی جائے تو خیانت کرے اور جب بات کرے تو جھوٹ بولے اور جب عہد کرے تو دھوکہ دے اور جب جھگڑے تو گالی دینے پر اتر آئے۔"

iii. حُبُّ الْأَنْصَارِ آيَةٌ الْإِيمَانِ وَبُغْضُ الْأَنْصَارِ آيَةُ النِّفَاقِ<sup>(۱)</sup>

"انصار کی محبت ایمان کی علامت ہے اور انصار سے بغض نفاق کی علامت ہے۔"

iv. مَنْ مَاتَ وَلَمْ يُعْزَوْ وَلَمْ يُحَدِّثْ بِهِ نَفْسَهُ مَاتَ عَلَى شُعْبَةٍ مِنْ نِفَاقٍ<sup>(۲)</sup>

"جس کو موت آگئی اس حال میں کہ اس نے نہ تو کسی غزوہ میں شرکت کی اور نہ اس میں شرکت (یعنی شہادت) کی تمنا تو اس کو نفاق کی ایک قسم پر موت آئی۔"

v. الْحَيَاءُ وَالْعِي شُعْبَتَانِ مِنَ الْإِيمَانِ وَالْبَدَاءُ وَالنَّبْيَانُ شُعْبَتَانِ مِنَ النِّفَاقِ<sup>(۳)</sup>

"حیا اور کم گوئی ایمان کی دو علامات ہیں اور بے حیائی اور بہت زیادہ گفتگو نفاق کی دو علامات ہیں۔"

vi. سَبِيلُ حَدِيثِ بْنِ الْإِيمَانِ مِنَ الْمَنَافِقِ، قَالَ: الَّذِي يَصِفُ الْإِسْلَامَ وَلَا يَعْمَلُ بِهِ<sup>(۴)</sup>

حضرت حدیفہ رضی اللہ عنہ سے سوال کیا گیا کہ نفاق کیا ہے؟ انہوں نے فرمایا کہ "انسان اسلام کا دعویٰ کرے مگر اس پر عمل نہ کرے۔"

vii. الْغِيْرَةُ مِنَ الْإِيمَانِ وَالْمِدَاءُ مِنَ النِّفَاقِ "قَالَ: قُلْتُ: مَا الْمِدَاءُ؟ قَالَ: "الَّذِي لَا يَعَارُ"<sup>(۵)</sup>

"غیرت مندی ایمان میں سے ہے اور بداء نفاق میں سے ہے۔" انہوں نے کہا میں نے سوال کیا کہ بداء کیا ہے؟ رسول اللہ صلی اللہ علیہ وسلم نے فرمایا کہ "وہ جو غیرت نہ رکھے۔"

viii. عَنْ مُحَمَّدِ بْنِ عَبْدِ اللَّهِ الْقُرَشِيِّ عَنْ أَبِيهِ قَالَ: نَظَرَ عُمَرُ بْنُ الْخَطَّابِ إِلَى شَابٍ قَدْ تَكَسَّ فِي الصَّلَاةِ رَأْسَهُ فَقَالَ لَهُ: مَا هَذَا؟ إِزْفَعُ رَأْسَكَ فَإِنَّ الْخُشُوعَ لَا يَزِيدُ عَلَى مَا فِي الْقَلْبِ فَمَنْ

(۱) سنن النسائي، كتاب الإيمان وشرائعه، باب علامة الإيمان، عن أنس رضي الله عنه

(۲) صحيح مسلم، كتاب الإيمان وشرائعه، باب ذكر من مات ولم يعز ولم يحدث نفسه بالغرور، عن أبي هريرة رضي الله عنه

(۳) سنن الترمذي، كتاب البر والصلة عن رسول الله صلی اللہ علیہ وسلم، باب ما جاء في العي، عن أبي أمامة رضي الله عنه

(۴) مصنف ابن أبي شيبة، جزء ۸، رقم ۳۰

(۵) الإبانة الكبرى لابن بطة، باب ذكر الأفعال والأقوال التي تورث النفاق، وعلامات المنافقين، الغيرة

من الإيمان... عن أبي سعيد الخدري رضي الله عنه

أَظْهَرَ لِلنَّاسِ حُشُوعًا فَوْقَ مَا فِي قَلْبِهِ فَإِنَّمَا أَظْهَرَ نِفَاقًا عَلَى نِفَاقٍ (۱)

محمد بن عبد اللہ القرشی روایت کرتے ہیں اپنے والد سے کہ انہوں نے فرمایا: حضرت عمر بن خطاب رضی اللہ عنہ نے ایک نوجوان کو دیکھا کہ اس نے نماز میں سر جھکا رکھا ہے تو انہوں نے اس سے کہا: "یہ کیا ہے؟ اپنے سر کو سیدھا رکھو۔ بے شک خشوع اس سے زیادہ نہیں ہوتا جتنا دل میں ہوتا ہے۔ جس نے اپنے دل میں موجود خشوع سے زیادہ لوگوں پر ظاہر کیا تو بے شک اس نے نفاق پر نفاق کو ظاہر کیا۔"

ix. **إِنَّ الشُّعْرَ وَالْفُحْشَ وَالْبَدَاءَ مِنَ النِّفَاقِ، وَإِنَّهُنَّ يَزِدْنَ فِي الدُّنْيَا، وَيُنْقِصْنَ مِنَ الْآخِرَةِ (۲)**  
 "بے شک دل کی لالچ اور فحش اور بے حیائی نفاق میں سے ہیں اور یہ دنیا کی لذت میں اضافہ کرتے ہیں اور آخرت (کے اجر و ثواب) میں کمی کرتے ہیں۔"

### مرض نفاق کے درجات:

اسلام محض ایک مذہب نہیں بلکہ دین ہے۔ اس کے تقاضے ہیں کہ اس کی تعلیمات پر زندگی کے ہر گوشے میں عمل کیا جائے اور اس کی تعلیمات کو پھیلانے اور اجتماعی زندگی میں نافذ کرنے کے لئے مال اور جان سے جہاد کیا جائے۔ دین کے یہ تقاضے سامنے آنے کے بعد درست روش یہ ہے کہ انسان تن من دھن کے ساتھ یہ تقاضے ادا کرے اور اس راہ میں درپیش ہر طنز، تشدد اور آزمائش کو جھیلنے کے لئے تیار ہو:

إِنَّ اللَّهَ اشْتَرَى مِنَ الْمُؤْمِنِينَ أَنْفُسَهُمْ وَأَمْوَالَهُمْ بِآتٍ لَهُمُ الْجَنَّةُ يُقَاتِلُونَ فِي سَبِيلِ اللَّهِ فَيَقْتُلُونَ وَيُقْتَلُونَ وَعَدًّا عَلَيْهِ حَقًّا فِي التَّوْرَةِ وَالْإِنْجِيلِ وَالْقُرْآنِ وَمَنْ أَوْفَى بِعَهْدِهِ مِنَ اللَّهِ فَاسْتَبْشِرُوا بِبَيْعِكُمُ الَّذِي بَايَعْتُمْ بِهِ ۗ وَذَلِكَ هُوَ الْفَوْزُ الْعَظِيمُ ﴿۱۱۱﴾ (التوبة: ۱۱۱)

"بے شک اللہ نے اہل ایمان سے ان کی جانیں اور مال خرید لئے ہیں جنت کے عوض میں۔ وہ اللہ کے راستے میں جنگ کرتے ہیں، قتل کرتے ہیں اور قتل ہوتے بھی ہیں۔ یہ وعدہ اللہ کے ذمہ ہے توورات میں اور انجیل میں اور قرآن میں۔ اور اللہ سے بڑھ کر کون وعدہ وفا کرنے والا ہے۔ پس خوشیاں مناؤ اپنے اس سودے پر جو تم نے کیا ہے اور یہی سب سے بڑی کامیابی ہے۔"

(۱) کنز العمال، جزء ۸، 22528

(۲) شعب الإيمان للبيهقي، كتاب التاسع والثلاثون من شعب الإيمان، باب الحياء بفضولہ

تو بچا بچا کے نہ رکھ اسے ترا آئینہ ہے وہ آئینہ  
 کہ شکستہ ہو تو عزیز تر ہے نگاہِ آئینہ ساز میں  
 ناپسندیدہ روش یہ ہے کہ دین کے تقاضے سامنے آنے کے بعد انسان مال و جان کی محبت میں گرفتار ہو  
 کر ان تقاضوں سے پہلو تہی کرے:

تپتی راہیں مجھ کو پکاریں  
 دامن پکڑے چھاؤں گھنیری

ایسا انسان جب تک اپنی کمزوری اور قوتِ ارادی کی کمی کا اعتراف کرتا رہے وہ نفاق کی بیماری میں مبتلا  
 نہیں ہوا۔ البتہ یہ کہا جاسکتا ہے کہ اسے "ضعفِ ایمان" یعنی ایمان کی کمزوری کا عارضہ لاحق ہے۔  
 نفاق کا آغاز اس وقت ہوتا ہے جب انسان اپنی بے عملی کا بہانہ اور جواز پیش کرے۔ اب اس نفاق  
 کے چار درجے ہو سکتے ہیں:

1. نفاق کا پہلا درجہ: انسان اپنی کمزوری کو چھپانے کے لئے جھوٹا عذر پیش کرے  
 قرآن حکیم کی کئی آیات میں جھوٹ کو منافقین کی نمایاں صفت قرار دیا گیا ہے:

i. إِذَا جَاءَكَ الْمُنْفِقُونَ قَالُوا لَوْ شَاءَ اللَّهُ لَكُنَّا مِنَ الَّذِينَ كَرِهُوا اللَّهُ يُشْهِدُ إِنَّ الْمُنْفِقِينَ كَذِبُونَ ﴿٦٣﴾ (المنافقون: 63)

"جب منافق آپ ﷺ کے پاس آئے اور کہا کہ ہم گواہی دیتے ہیں کہ آپ اللہ کے  
 رسول ہیں اور اللہ خوب جانتا ہے کہ آپ اُس کے رسول ہیں اور اللہ گواہی دیتا ہے کہ  
 بے شک منافق جھوٹے ہیں۔"

ii. فِي قُلُوبِهِمْ مَّرَضٌ فَزَادَهُمُ اللَّهُ مَرَضًا وَ لَهُمْ عَذَابٌ أَلِيمٌ ۗ إِنَّهَا كَانُوا  
 يَكْذِبُونَ ﴿١٠﴾ (البقرة: 2)

"ان کے دل میں ایک مرض ہے، اللہ نے بھی ان کے مرض میں اضافہ کر دیا اور ان کے  
 لئے دردناک عذاب ہے بسبب اس کے کہ وہ جھوٹ بولتے ہیں۔"

iii. يَقُولُونَ بِأَفْوَاهِهِمْ مَّا لَيْسَ فِي قُلُوبِهِمْ (آل عمران: 3: 167)

"وہ اپنے منہ سے وہ کہتے ہیں جو ان کے دل میں نہیں ہے۔"

2. نفاق کا دوسرا درجہ: اپنے بہانے میں وزن پیدا کرنے کے لئے جھوٹی قسمیں کھانا  
قرآن حکیم میں اس درجہ کا بھی کثرت سے ذکر ہے:

i. وَ اٰقْسُوْا بِاللّٰهِ جِهَدًا اِيْمَانِيْهُمْ لِيْنۡ اَمَرْتَهُمْ لِيَخْرُجُوْا ۗ قُلۡ لَا تُقْسُوْا طَاعَةً مَّعْرُوْفَةً ۗ اِنَّ اللّٰهَ خَبِيْرٌۢ بِمَا تَعْمَلُوْنَ ﴿٥٣﴾ (النور: 24: 53)

"اور وہ اللہ کی سخت سخت قسمیں کھاتے ہیں کہ اگر آپ ان کو حکم دیں تو (اللہ کی راہ میں) ضرور نکلیں گے۔ کہہ دیجئے کہ قسمیں مت کھاؤ۔ (مطلوب ہے) بھلے طریقہ سے اطاعت بیشک اللہ تمہارے سب اعمال سے باخبر ہے۔"

ii. اِتَّخَذُوْا اٰيٰمَانَهُمْ جِهَةً وَّ اَعَنۡ سَبِيْلَ اللّٰهِ ۗ اِنَّهُمْ سَاءَ مَا كَانُوْا يَعْمَلُوْنَ ﴿٦٣﴾ (المنافقون: 63: 2)

"انہوں نے اپنی قسموں کو ڈھال بنا لیا پس وہ اللہ کے راستے سے روکتے ہیں (خود بھی رکتے ہیں) بے شک بہت برا ہے عمل جو وہ کرتے ہیں۔"

iii. يٰۤاَيُّهَا الَّذِيْنَ اٰمَنُوْا لِمَ يَحْلِفُوْنَ بِاللّٰهِ لَكُمْ لِيُرِيْضُوْكُمْ ۗ وَاللّٰهُ وَرَسُوْلُهُ اٰحَقُّۢ اَنْ يُرِيْضُوْا اِنْ كَانُوْا مُؤْمِنِيْنَ ﴿٩﴾ (التوبة: 9: 62)

"وہ اللہ کی قسمیں کھاتے ہیں تاکہ (اے مسلمانو) تمہیں راضی کریں حالانکہ اللہ اور اس کا رسول ﷺ اس بات کے زیادہ حق دار ہیں کہ انہیں راضی کیا جائے اگر وہ مومن ہیں۔"

iv. يٰۤاَيُّهَا الَّذِيْنَ اٰمَنُوْا لِمَ تَرَضُوْا عَنْهُمْ ۗ اِنَّ اللّٰهَ لَا يَرْضٰى عَنِ الْقَوْمِ الْفٰسِقِيْنَ ﴿٩﴾ (التوبة: 9: 96)

"وہ قسمیں کھاتے ہیں تاکہ (اے مسلمانو) تم ان سے راضی ہو جاؤ، اگر تم ان سے راضی ہو بھی جاؤ تو بے شک اللہ فاسق قوم سے راضی نہیں ہوتا۔"

v. يَوْمَ يَبْعَثُهُمُ اللّٰهُ جَمِيْعًا فَيَحْلِفُوْنَ لَهُۥ كَمَا يَحْلِفُوْنَ لَكُمْ وَّ يَحْسَبُوْنَ اَنَّهُمْ عَلٰى شَيْءٍ ۗ اِلَّا اِنَّهُمْ هُمُ الْكٰذِبُوْنَ ﴿٥٨﴾ (المجادلة: 58: 18)

"جس دن اللہ ان سب کو دوبارہ زندہ کرے گا تو وہ اللہ کے حضور میں قسمیں کھائیں گے جیسے تمہارے سامنے قسمیں کھاتے ہیں اور وہ سمجھیں گے کہ وہ کسی دلیل پر ہیں۔ آگاہ ہو جاؤ کہ بے شک وہ جھوٹے ہیں۔"

3. نفاق کا تیسرا درجہ: اپنی کمزوری چھپانے کے لئے دوسرے ساتھیوں کو دین کے لئے قربانی دینے سے روکنا تاکہ وہ بھی ان ہی کی طرح ہو جائیں  
قرآن حکیم اس درجہ کا ذکر اس طرح کرتا ہے:

i. الَّذِينَ قَالُوا لِإِخْوَانِهِمْ وَقَعَدُوا لَوْ أَطَاعُونَا مَا قُتِلُوا قُلْ فَادْرَءُوا عَنِ  
أَنْفُسِكُمُ الْمَوْتَ إِنْ كُنْتُمْ صَادِقِينَ ﴿١٦٨﴾ (آل عمران 3: 168)

"وہ کہ جنہوں نے اپنے بھائیوں سے کہا اور خود بیٹھ رہے کہ اگر وہ (مسلمان) ہماری بات مان لیتے تو مارے نہ جاتے۔ کہہ دیجئے کہ تم اتنے سچے ہو تو اپنے اوپر سے موت ٹال کر دکھاؤ۔"

ii. وَقَالُوا لَا تَنْفِرُوا فِي الْحَرِّ قُلْ نَارُ جَهَنَّمَ أَشَدُّ حَرًّا (التوبة: 9: 81)  
"اور انہوں نے کہا کہ (مسلمانو) گرمی میں (قتال کے لیے) نہ نکلو۔ (اے نبی ﷺ)  
فرما دیجئے کہ جہنم کی آگ زیادہ شدید ہے گرمی سے، اگر وہ جانتے۔"

4. نفاق کا چوتھا درجہ: مخلص ساتھیوں اور قائد سے دشمنی

قرآن حکیم میں نفاق کے اس درجہ کو بھی بڑی وضاحت سے نمایاں کیا گیا ہے:

i. وَإِذْ أُتِيبَ لَهُمْ اٰمِنُوْا كَمَا اٰمَنَ النَّاسُ قَالُوْۤا اَنْتُمْ مِّنْ كَمَا اٰمَنَ السُّفَهَاۗءُ (البقرة: 13)  
"اور جب ان سے کہا جاتا ہے کہ ایمان لاؤ جیسے اور لوگ ایمان لائے تو کہتے ہیں کیا ہم  
ایمان لائیں بے وقوفوں کی طرح۔"

ii. هُمُ الَّذِينَ يَقُولُونَ لَا تُنْفِقُوا عَلٰی مَنْ عِنْدَ رَسُوْلِ اللّٰهِ حَتّٰی يَنْفَضُوْۤا وَّ لِلّٰهِ خَزَاۤئِنُ  
السَّمٰوٰتِ وَ الْاَرْضِ وَ الْاَرْضِ وَ لٰكِنَّ الْمُنٰفِقِيْنَ لَا يَفْقَهُوْنَ ۗ يَقُولُوْنَ لِيْنِ زَجَعْنَا اِلٰى  
الْمَدِيْنَةِ لِيَخْرُجَنَّ الْاَعْرَضُ مِنْهَا الْاَذٰلُ ۗ وَ لِلّٰهِ الْعِزَّةُ وَ لِرَسُوْلِهِ وَ لِلْمُؤْمِنِيْنَ وَ  
لٰكِنَّ الْمُنٰفِقِيْنَ لَا يَعْلَمُوْنَ ﴿٨٠﴾ (المنافقون 63: 7-8)

"وہ (منافق) کہتے ہیں کہ جو لوگ رسول اللہ کے پاس ہیں ان پر خرچ نہ کرو یہاں تک کہ  
وہ منتشر ہو جائیں۔ اور اللہ ہی کے لئے آسمانوں اور زمین کے خزانے ہیں لیکن منافق سمجھتے  
نہیں۔ کہتے ہیں جب ہم مدینہ لوٹیں گے تو لازماً عزت والے اس میں سے ذلت والوں کو

نکال دیں گے۔ اور اللہ ہی کے لئے عزت ہے اور اس کے رسول ﷺ کے لئے اور ایمان والوں کے لئے لیکن منافق جانتے نہیں۔"

iii. وَإِذَا جَاءُوكَ حَيَّوْكَ بِمَا لَمْ يُحَيِّكَ بِهِ اللَّهُ وَ يَقُولُونَ فِي أَنْفُسِهِمْ لَوْلَا يُعَذِّبُنَا اللَّهُ بِمَا نَقُولُ حَسْبُهُمْ جَهَنَّمُ ۖ يَصَلُّونَهَا ۚ فَمِئْسَ الْبَصِيرُ ﴿٥٨﴾ (المجادلة: 58)

"اور جب (منافقین) آپ ﷺ کے پاس آتے ہیں تو آپ کے بارے میں ایسے کلمات کہتے ہیں جو اللہ نے آپ کے لئے نہیں کہے اور اپنے دلوں میں کہتے ہیں کہ جو کچھ ہم کہتے ہیں اس پر اللہ ہمیں عذاب کیوں نہیں دیتا۔ ان کے لئے جہنم کافی ہے، وہ اس میں ڈالے جائیں گے اور وہ لوٹنے کی بہت بری جگہ ہے۔"

iv. وَإِذَا قِيلَ لَهُمْ تَعَالَوْا إِلَىٰ مَا أَنْزَلَ اللَّهُ وَإِلَى الرَّسُولِ رَأَيْتَ الْمُنَافِقِينَ يَصُدُّونَ عَنكَ صُدُودًا ﴿٦١﴾ (النساء: 61)

"اور جب انہیں کہا جاتا ہے کہ آؤ اس کی طرف جو اللہ نے نازل فرمایا اور رسول ﷺ کی طرف تو آپ ﷺ دیکھتے ہیں کہ منافق آپ ﷺ کے پاس آنے سے کتراتے ہیں۔"

v. وَإِذَا قِيلَ لَهُمْ تَعَالَوْا يَسْتَغْفِرْ لَكُمْ رَسُولُ اللَّهِ لَوَّارًا وَوَسَّهُمْ وَ رَأَيْتَهُمْ يُصَدُّونَ وَهُمْ مُسْتَكْبِرُونَ ﴿٦٣﴾ (المنافقون: 63)

"اور جب ان سے کہا جاتا ہے کہ آؤ رسول اللہ تمہارے لئے بخشش مانگیں تو وہ اپنے سروں کو ہلاتے ہیں اور آپ ﷺ دیکھتے ہیں کہ وہ تکبر کرتے ہوئے اعراض کرتے ہیں۔"

vi. وَإِنْ تُصِبْهُمْ حَسَنَةٌ يَقُولُوا هَذِهِ مِنْ عِنْدِ اللَّهِ ۖ وَإِنْ تُصِبْهُمْ سَيِّئَةٌ يَقُولُوا هَذِهِ مِنْ عِنْدِكَ ۗ قُلْ كُلٌّ مِّنْ عِنْدِ اللَّهِ (النساء: 78)

"اگر انہیں کوئی بھلائی پہنچتی ہے تو کہتے ہیں کہ یہ اللہ کی طرف سے ہے اور اگر کوئی تکلیف پہنچتی ہے تو کہتے ہیں کہ یہ (اے نبی ﷺ) آپ کی وجہ سے ہے۔ (اے نبی ﷺ) فرما دیجئے کہ سب کچھ اللہ کی طرف سے ہے۔"

vii. وَمِنْهُمْ مَّنْ يَلْمِزُكَ فِي الصَّدَقَاتِ (التوبة: 58)

"اور ان میں سے کچھ ہیں جو (اے نبی ﷺ) آپ پر الزام تراشی کرتے ہیں صدقات کے معاملے میں۔"

viii. وَمَنْهُمْ الَّذِينَ يُؤَدُّونَ النَّبِيَّ وَ يَقُولُونَ هُوَ أَذُنٌ (التوبة: 61)

"اور ان میں سے کچھ ہیں جو نبی ﷺ کو ایذا پہنچاتے ہیں اور کہتے ہیں یہ تو نرے کان ہیں۔"

مخلص ساتھیوں اور قائد سے دشمنی نفاق کا وہ درجہ ہے جہاں غیر شعوری نفاق شعوری نفاق میں بدل جاتا ہے۔ اب یہ مرض ناقابلِ علاج ہو جاتا ہے۔

### مرضِ نفاق کا علاج:

وہی دیرینہ بیماری وہی نا صحیحی دل کی

علاج اس کا وہی آپ نشاط انگیز ہے ساقی

مرضِ نفاق پیدا ہوتا ہے مال و اسباب کی محبت سے۔ اس کا علاج ہے اللہ کی خوشنودی حاصل کرنے کے لئے انفاق کرنا یعنی مال جیسی محبوب شے اللہ کی راہ میں خرچ کرنا۔

وَ أَنْفِقُوا مِنْ مَّا رَزَقْنَاكُمْ مِّنْ قَبْلِ أَنْ يَأْتِيَّ أَحَدَكُمُ الْمَوْتُ فَيَقُولَ رَبِّ لَوْلَا أَخَّرْتَنِي

إِلَىٰ أَجَلٍ قَرِيبٍ فَمَا صَدَّقَ وَ أَكُنَّ مِنَ الصَّالِحِينَ ۝ وَ كُنْ يُؤَخَّرَ اللَّهُ نَفْسًا إِذَا جَاءَ أَجَلُهَا ۗ

وَ اللَّهُ خَبِيرٌ ۙ بِمَا تَعْمَلُونَ ۝ (المنافقون 63: 10-11)

"اور خرچ کرو اس میں سے جو ہم نے تمہیں عطا کیا ہے اس سے پہلے کہ تم میں سے کسی کو موت آجائے اور وہ کہے اے میرے رب تو نے مجھے ایک قریبی مدت تک مہلت کیوں نہ دی کہ میں خوب صدقہ کرتا اور نیکو کاروں میں سے ہو جاتا۔ اور اللہ ہر گز کسی نفس کو مہلت نہیں دیتا جب اُس کی موت آجائے اور اللہ خوب واقف ہے اُس سے جو تم کرتے ہو۔"

خُذْ مِنْ أَمْوَالِهِمْ صَدَقَةً تُطَهِّرُهُمْ وَ تُزَكِّيهِمْ بِهَا (التوبة: 9: 103)

"(اے نبی ﷺ) ان کے اموال میں سے صدقہ لیجئے تاکہ انہیں پاک کریں اور ان کا تزکیہ کریں۔"

### مرضِ نفاق کا سب سے زیادہ خطرہ کن کو ہے؟

مرضِ نفاق کا سب سے زیادہ خطرہ ان لوگوں کو ہے جن پر دینِ اسلام کے اصل تقاضے یعنی پوری زندگی میں اللہ تعالیٰ کی کلی اطاعت کرنا، امر بالمعروف اور نہی عن المنکر کرنا اور دین کے غلبے کے لئے مال اور جان سے جہاد کرنا واضح ہو چکے ہیں۔ اب اگر وہ ان تقاضوں کی ادائیگی سے اعراض کرتے ہیں تو مرضِ نفاق میں مبتلا ہو سکتے ہیں۔





# درس پنجم:

## سورة المنافقون 63

أَعُوذُ بِاللَّهِ مِنَ الشَّيْطَانِ الرَّجِيمِ ○ بِسْمِ اللَّهِ الرَّحْمَنِ الرَّحِيمِ ○  
إِذَا جَاءَكَ الْمُنَافِقُونَ قَالُوا نَشْهَدُ إِنَّكَ لَرَسُولُ اللَّهِ وَاللَّهُ يَعْلَمُ إِنَّكَ لَرَسُولُهُ وَاللَّهُ  
يَشْهَدُ إِنَّ الْمُنَافِقِينَ لَكَاذِبُونَ ○ اتَّخَذُوا أَيْمَانَهُمْ جُرْءًا فَصَدُّوا عَنْ سَبِيلِ اللَّهِ ○  
إِنَّهُمْ سَاءَ مَا كَانُوا يَعْمَلُونَ ○ ذَلِكَ بِأَنَّهُمْ آمَنُوا ثُمَّ كَفَرُوا فَطُبِعَ عَلَى قُلُوبِهِمْ فَهُمْ لَا  
يَفْقَهُونَ ○ وَإِذَا رَأَيْتَهُمْ تُعْجِبُكَ أَجْسَامُهُمْ ○ وَإِنْ يَقُولُوا تَسْمِعْ لِقَوْلِهِمْ ○ كَانَتْهُمْ  
خَشَبٌ مُسْتَدْكَةً ○ يَحْسَبُونَ كُلَّ صَيْحَةٍ عَلَيْهِمْ ○ هُمُ الْعَدُوُّ فَاحْذَرْهُمْ ○ قَاتِلْهُمْ اللَّهُ  
أَنَّهُ يُؤْفِكُونُ ○ وَإِذَا قِيلَ لَهُمْ تَعَالَوْا يَسْتَغْفِرْ لَكُمْ رَسُولُ اللَّهِ لَوَّا رُءُوسَهُمْ وَ  
رَأَيْتَهُمْ يَصُدُّونَ ○ وَهُمْ مُسْتَكْبِرُونَ ○ سَوَاءٌ عَلَيْهِمْ أَسْتَغْفَرْتَ لَهُمْ أَمْ لَمْ تَسْتَغْفِرْ  
لَهُمْ ○ لَنْ يَغْفِرَ اللَّهُ لَهُمْ ○ إِنَّ اللَّهَ لَا يَهْدِي الْقَوْمَ الْفَاسِقِينَ ○ هُمُ الَّذِينَ  
يَقُولُونَ لَا تَنْفِقُوا عَلَىٰ مَنْ عِنْدَ رَسُولِ اللَّهِ حَتَّىٰ يَنْفَضُوا ○ وَ لِلَّهِ خَزَائِنُ السَّمَوَاتِ وَ  
الْأَرْضِ ○ وَلَكِنَّ الْمُنَافِقِينَ لَا يَفْقَهُونَ ○ يَقُولُونَ لَئِنْ رَجَعْنَا إِلَى الْمَدِينَةِ لَيُخْرِجَنَّ  
الْأَعْرَابُ مِنهَا الْأَذَلَّ ○ وَاللَّهُ الْعَزِيزُ ○ وَالرَّسُولُ ○ وَالْمُؤْمِنِينَ ○ وَلَكِنَّ الْمُنَافِقِينَ لَا يَعْلَمُونَ ○  
يَا أَيُّهَا الَّذِينَ آمَنُوا لَا تُلْهِكُمْ أَمْوَالُكُمْ وَلَا أَوْلَادُكُمْ عَنْ ذِكْرِ اللَّهِ ○ وَمَنْ يَفْعَلْ ذَلِكَ  
فَأُولَئِكَ هُمُ الْخٰسِرُونَ ○ وَ انْفِقُوا مِنْ مَّا رَزَقْنَاكُمْ ○ مِنْ قَبْلِ أَنْ يَأْتِيَ أَحَدَكُمُ الْمَوْتُ  
فَيَقُولَ رَبِّ لَوْ لَا آخَرْتَنِي إِلَىٰ أَجَلٍ قَرِيبٍ ○ فَاصْدَقْ ○ وَ أَكُنْ مِنَ الصَّالِحِينَ ○ ○ وَ كُنْ  
يُؤَخِّرَ اللَّهُ نَفْسًا ○ إِذَا جَاءَ أَجْلُهَا ○ وَاللَّهُ خَبِيرٌ ○ بِمَا تَعْمَلُونَ ○

## تمہیدی نکات:

1. منتخب نصاب کے حصہ چہارم کا درس پنجم سورۃ المنافقون<sup>63</sup> پر مشتمل ہے۔
2. سورۃ المنافقون<sup>63</sup> مکی۔ مدنی سورتوں کے چھٹے گروپ کی دس مدنی سورتوں میں شامل ہے۔  
ان سورتوں میں حسب ذیل خصوصیات ہیں:

- ان میں سے اکثر سورتوں کا زمانہ نزول مدنی دور کا نصف ثانی ہے۔ اس دور میں امت مسلمہ کی تشکیل ہو چکی تھی اور ایک مسلم معاشرہ وجود میں آچکا تھا، لہذا ان سورتوں میں خطاب صرف مسلمانوں سے ہے۔ کفار کا ذکر ضمنی طور پر ہے اور ان میں سے خصوصاً اہل کتاب کا ذکر ہے بطور عبرت۔ اہل کتاب مسلمانوں سے قبل امت کے منصب پر فائز تھے لیکن ان میں بعض ایسی اعتقادی اور عملی گمراہیاں آگئیں جن کی وجہ سے اللہ ان سے ناراض ہو گیا۔ ان سورتوں میں ہمیں دعوتِ غور و فکر دی جا رہی ہے کہ ہم دیکھیں یہ گمراہیاں کن کن راستوں سے آئیں اور پھر ہم ان گمراہیوں سے محفوظ رہنے کی کوشش کریں۔
- ان سورتوں میں ملامت اور جھنجھوڑنے کا انداز بہت نمایاں ہے۔ محسوس ہوتا ہے کہ مجموعی اعتبار سے مسلمانوں کے جذبہ عمل میں کچھ کمی واقع ہو رہی ہے جس پر متوجہ کیا جا رہا ہے جیسے:

وَمَا لَكُمْ لَا تُؤْمِنُونَ بِاللَّهِ وَالرَّسُولِ يَدْعُكُمْ لِثُمَّؤْمِنُوا بِرَبِّكُمْ (المحیدین: 57: 8)

"اور تمہیں کیا ہوا ہے کہ تم اللہ پر ایمان نہیں لاتے؟ حالانکہ (اس کے) رسول ﷺ تمہیں دعوت دیتے ہیں کہ تم ایمان لاؤ اپنے رب پر۔"

وَمَا لَكُمْ أَلَّا تُنْفِقُوا فِي سَبِيلِ اللَّهِ وَ لِلَّهِ مِيرَاثُ السَّمَاوَاتِ وَالْأَرْضِ (المحیدین: 57: 10)

"اور تم کو کیا ہوا ہے کہ اللہ کی راہ میں خرچ نہیں کرتے حالانکہ آسمانوں اور زمین کی وراثت اللہ ہی کی ہے۔"

يَا أَيُّهَا الَّذِينَ آمَنُوا لِمَ تَقُولُونَ مَا لَا تَفْعَلُونَ ۚ كَبُرَ مَقْتًا عِنْدَ اللَّهِ أَنْ تَقُولُوا مَا لَا تَفْعَلُونَ ۙ (الصف: 61: 2-3)

"اے وہ لوگوں جو ایمان لائے ہو کیوں وہ کہتے ہو جو کرتے نہیں؟ اللہ کو سخت

بیزار کرنے والی ہے یہ بات کہ تم ایسی بات کہو جو کرو نہیں۔"

- ان سورتوں میں اہم مضامین قرآن کے خلاصے بیان کیے گئے ہیں۔
- ان سورتوں میں سے پانچ کا آغاز تسبیح باری تعالیٰ سے ہوا ہے اور انہیں مسجحات کہا جاتا ہے۔ سورة الحديد<sup>57</sup> - سورة الحشر<sup>59</sup> - سورة الصف<sup>61</sup> کے آغاز میں ماضی کا صیغہ سَبَّحَ آیا ہے اور سورة الجمعة<sup>62</sup> - سورة التغابن<sup>64</sup> کے آغاز میں مضارع کا صیغہ يُسَبِّحُ استعمال ہوا ہے۔ سورة الحشر<sup>59</sup> اس اعتبار سے منفرد ہے کہ اس کی پہلی اور آخری آیت میں تسبیح کا بیان ہے۔

مذکورہ بالا خصوصیات کی وجہ سے ان میں سے چھ سورتیں منتخب نصاب میں شامل کی گئی ہیں۔ حصہ دوم میں سورة التغابن<sup>64</sup>، حصہ سوم میں سورة التحريم<sup>66</sup>، حصہ چہارم میں سورة الصف<sup>61</sup>، سورة الجمعة<sup>62</sup>، سورة المنافقون<sup>63</sup> اور حصہ ششم میں سورة الحديد<sup>57</sup> شامل ہے۔

3. سورة المنافقون<sup>63</sup> "حقیقتِ نفاق" کے موضوع پر ایک جامع سورة ہے۔ یہ قرآن حکیم کی ان چند سورتوں میں سے ہے جن کے نام اور موضوع میں مطابقت پائی جاتی ہے۔ اس سورة میں مرضِ نفاق کا سبب، علامات، درجات، ہلاکت خیزی، حفاظتی تدابیر اور علاج جیسے تمام پہلوؤں کا احاطہ کیا گیا ہے۔ سورة النساء<sup>4</sup>، سورة التوبة<sup>9</sup>، سورة النور<sup>24</sup> اور سورة الاحزاب<sup>33</sup> میں نفاق کے موضوع پر جو تفصیلات آئی ہیں ان سب کا خلاصہ اس سورة میں ہے۔

4. قرآن حکیم میں سورة المنافقون<sup>63</sup> سے پہلے سورة الصف<sup>61</sup> اور سورة الجمعة<sup>62</sup> ہیں۔ ان دو سورتوں کے ساتھ سورة المنافقون<sup>63</sup> کا ربط یہ ہے کہ سورة الصف<sup>61</sup> اور سورة الجمعة<sup>62</sup> کا موضوع ہے غلبہ دین کے لئے جہاد فی سبیل اللہ اور اس کا اساسی طریقہ کار جبکہ جہاد فی سبیل اللہ سے اعراض کا نتیجہ ہے نفاق جو کہ موضوع ہے سورة المنافقون<sup>63</sup> کا۔

5. قرآن حکیم میں سورة المنافقون<sup>63</sup> کے فوراً بعد سورة التغابن<sup>64</sup> آئی ہے۔ ان دونوں سورتوں میں باہم جوڑا ہونے کی نسبت ہے۔ سورة المنافقون<sup>63</sup> کا موضوع ہے حقیقتِ نفاق جبکہ سورة التغابن<sup>64</sup> کا موضوع ہے حقیقتِ ایمان۔ نفاق در حقیقت کفر حقیقی ہے جو ایمان حقیقی کی ضد ہے۔

6. سورة المنافقون<sup>63</sup> کا پس منظر یہ ہے کہ اس کا زمانہ نزول ہے مدنی دور کا وسط۔ یہ وہ دور ہے کہ جب مسلح تصادم کا مرحلہ زوروں پر تھا اور جس کے خوف کی وجہ سے مسلمانوں کی صفوں میں منافقین کا گروہ نمایاں ہو چکا تھا۔ مکی دور میں اسلام قبول کرنا مشکلات و مصائب کو دعوت دینا تھا۔ اس دور میں وہی جواں مرد ایمان لانے کا اعلان کرتا تھا جس کے دل میں ایمان راسخ ہو جاتا تھا۔ یہی وجہ ہے کہ مکی سورتوں میں نفاق کا ذکر کم ہے۔ ابتدائی مدنی سورتوں میں بھی منافقین کے کردار پر پردہ ڈالا گیا اور بغیر نفاق کی اصطلاح استعمال کیے ہوئے ان کا ذکر کیا گیا۔ البتہ مدنی دور کے وسط اور آخر میں نازل ہونے والی سورتوں میں منافقین کے کردار کو بالکل واضح الفاظ میں بے نقاب کر دیا گیا۔ مدینہ میں اوس و خزرج کے اکثر لوگ بالخصوص سرداران ایمان لاپچکے تھے۔ لہذا یہاں ایمان لانے میں کوئی خطرات نہیں بلکہ فائدے تھے۔ اسی لئے بعض کمزور طبائع کے لوگ بھی ایمان لے آئے لیکن جب ان کے سامنے دین کی خاطر مال و جان لگانے کے تقاضے آئے تو پسپائی اختیار کی اور مرض نفاق میں مبتلا ہو گئے۔

7. مضامین کے اعتبار سے سورة المنافقون<sup>63</sup> کی آیات کا تجزیہ اس طرح ہے:

- آیات 1-3: مرض نفاق کے ابتدائی تین درجات
- آیات 4-8: مرض نفاق کا چوتھا درجہ اور اس مرض کی ہلاکت خیزی
- آیت 9: مرض نفاق کا سبب اور اس کی حفاظتی تدبیر
- آیات 10-11: مرض نفاق کا علاج

## آیات پر غور و فکر

### آیات 1 تا 3

## مرض نفاق کے ابتدائی تین درجات

### آیت 1:

إِذَا جَاءَكَ الْمُنَافِقُونَ... (اے نبی ﷺ) جب بھی منافق آتے ہیں آپ ﷺ کے پاس... قَالُوا نَشْهَدُ إِنَّكَ لَرَسُولُ اللَّهِ... کہتے ہیں کہ ہم گواہی دیتے ہیں کہ آپ ﷺ ضرور اللہ کے رسول ہیں

... وَاللَّهُ يَعْلَمُ إِنَّكَ لَرَسُولُهُ... اور اللہ جانتا ہے کہ آپ صَلَّى اللهُ عَلَيْهِ وَسَلَّمَ اُس کے رسول ہیں... وَاللَّهُ يَشْهَدُ إِنَّ الْمُنَافِقِينَ لَكُذِبُونَ ۝ اور اللہ گواہی دیتا ہے بلاشبہ یہ منافقین واقعی جھوٹے ہیں۔ منافقین نبی اکرم صَلَّى اللهُ عَلَيْهِ وَسَلَّمَ کی اطاعت سے تو پہلو تہی کرتے تھے لیکن محض اپنی باتوں سے آپ صَلَّى اللهُ عَلَيْهِ وَسَلَّمَ کو راضی کرنے کی کوشش کرتے تھے۔ مثل مشہور ہے کہ "تھو تھا چننا باجے گھنا" اور "جو ظرف کہ خالی ہے صدا دیتا ہے"۔ اپنی عملی کوتاہیوں کی تلافی کے لئے بار بار یقین دہانی کراتے کہ اے نبی صَلَّى اللهُ عَلَيْهِ وَسَلَّمَ! ہم گواہی دیتے ہیں کہ آپ واقعی اللہ کے رسول ہیں۔ اللہ تعالیٰ نے فرمایا کہ اے نبی صَلَّى اللهُ عَلَيْهِ وَسَلَّمَ میں خوب جانتا ہوں کہ آپ صَلَّى اللهُ عَلَيْهِ وَسَلَّمَ میرے رسول ہیں لیکن میں بذاتِ خود گواہی دیتا ہوں کہ یہ منافقین جھوٹے ہیں۔ اگر یہ دل سے آپ کی رسالت پر ایمان رکھتے تو آپ صَلَّى اللهُ عَلَيْهِ وَسَلَّمَ کی اطاعت کرتے۔ اُن کی کیفیت یہ ہے کہ:

الَّذِينَ قَالُوا آمَنَّا بِأَفْوَاهِهِمْ وَلَمْ تُؤْمِنْ قُلُوبُهُمْ (المائدة: 41)

"(یہ وہ لوگ ہیں) جنہوں نے اپنے منہ سے کہا کہ ہم ایمان لائے لیکن اُن کے دل ایمان نہیں لائے۔"

اس آیت میں منافقین کے جھوٹا ہونے کا ذکر کیا گیا ہے اور یہ جھوٹ ہی مرضِ نفاق کا پہلا درجہ ہے یعنی دینی تقاضوں سے اعراض کے لئے جھوٹا عذر تراشنا۔

## آیت 2:

إِثْحَانًا وَاٰيْمَانَهُمْ جُنَّةً... انہوں نے اپنی قسموں کو ڈھال بنا رکھا ہے... فَصَدَّوْا عَن سَبِيلِ اللّٰهِ... پس وہ رکتے ہیں اور روکتے ہیں اللہ کی راہ سے... اِنَّهُمْ سَاءَ مَا كَانُوْا يَعْمَلُوْنَ ۝... کچھ شک نہیں کہ برا ہے عمل جو وہ کر رہے ہیں۔

مرضِ نفاق کا دوسرا درجہ ہے کہ اپنے جھوٹے بہانوں میں وزن پیدا کرنے کے لئے قسمیں کھانا۔ اللہ کی راہ میں نکلنے سے اعراض پر شرمندگی، جواب دہی اور تادیبی کارروائی سے بچنے کے لئے انہوں نے اپنی قسموں کو پناہ گاہ بنا لیا۔ پھر اس مرض کا تیسرا درجہ ہے کہ دوسروں کو بھی اللہ کی راہ میں نکلنے سے روکنا تاکہ ان کی کمزوری نمایاں نہ ہو۔ دین کی خاطر مال و جان کی قربانیوں سے اعراض کرنے والا

انسان دوسروں کو عملی اعتبار سے خدمتِ دین سے نہ بھی روکے تب بھی اپنی طرزِ عمل سے اُن کے حوصلے پست ضرور کرتا ہے اور یہ بھی روکنے ہی کی ایک صورت ہے۔

### آیت 3:

ذٰلِكَ بِاَنَّهُمْ اٰمَنُوْا... يٰۤاِسْرٰ لَيْتَ كُفْرًا... تَتَّكِفُوْا... پھر انہوں نے کفر کیا... قَطْبِعْ عَلٰی قُلُوْبِهِمْ... تو اُن کے دلوں پر مہر لگا دی گئی... فَهُمْ لَا يَفْقَهُوْنَ ﴿۱۳۷﴾... سواب یہ سمجھتے ہی نہیں۔

اس آیت سے ظاہر ہو رہا ہے کہ یہاں ایسے منافقین کا ذکر ہے جو خلوص کے ساتھ ایمان لائے تھے لیکن بعد ازاں دین کے تقاضوں سے پسپائی اختیار کی اور ایمانِ حقیقی سے محروم ہو گئے۔ یہی بات زیادہ وضاحت سے سورۃ النساء میں بیان ہوئی کہ:

اِنَّ الدِّيْنَ اٰمَنُوْا ثُمَّ كَفَرُوْا ثُمَّ اٰمَنُوْا ثُمَّ كَفَرُوْا ثُمَّ اٰمَنُوْا ثُمَّ كَفَرُوْا لَمَّ يَكُنِ اللّٰهُ لِيَّعْفَرَ لَهُمْ وَا لَا

لِيَهْدِيَهُمْ سَبِيْلًا ﴿۱۳۷﴾ بَشِّرِ الْمُنٰفِقِيْنَ بِاَنَّ لَهُمْ عَذَابًا اَلِيْمًا ﴿۱۳۷﴾ (النساء: 137-138)

"بے شک وہ لوگ جو ایمان لائے، پھر انہوں نے کفر کیا، پھر ایمان لائے، پھر کفر کیا، پھر وہ کفر میں بڑھتے چلے گئے، اللہ تعالیٰ اُن کو بخشنے والا نہیں ہے اور نہ ہی انہیں راہِ یاب کرنے والا ہے۔ (اے نبی ﷺ!) ایسے منافقوں کو آپ بشارت سنا دیجئے کہ اُن کے لئے بڑا دردناک عذاب ہے۔"

غزوہ اُحد کے موقع پر منافقین کے بارے میں ایمان و کفر کی کشمکش کو یوں بیان کیا گیا:

هُمُ لِلْكَفْرِ يَوْمَئِذٍ اَقْرَبُ مِنْهُمْ لِلْاِيْمَانِ (آل عمران 3: 167)

"اُس روز وہ ایمان کے مقابلہ میں کفر کے زیادہ قریب تھے۔"

یہ ہے مرضِ نفاق کے شکار انسان کی باطنی کیفیت کا نقشہ کہ کچھ آگے بڑھا، پھر پیچھے ہٹا، پھر حالات بہتر ہوئے اور آسانی ہوئی تو سرگرمی کے ساتھ کچھ پیش قدمی کی، لیکن پھر کوئی مشکل مرحلہ آ گیا تو پسپائی اختیار کر لی۔ بقول غالب:

ایماں مجھے روکے ہے جو کھینچے ہے مجھے کفر

کعبہ میرے پیچھے ہے کلیسا میرے آگے

اس کیفیت کی تمثیل سورۃ البقرۃ کے دوسرے رکوع میں بیان ہوئی ہے:

كُلَّمَا أَصَاءَ لَهُمْ مَشَوْا فِيهِ وَإِذَا أَظْلَمَ عَلَيْهِمْ قَامُوا (البقرة: 20)

"جب (بجلی چستی اور) اُن پر روشنی ڈالتی ہے تو اُس میں چل پڑتے ہیں اور جب اندھیرا ہو جاتا ہے تو کھڑے کے کھڑے رہ جاتے ہیں۔"

یعنی ایمان کی روشنی کی وجہ سے دین کے تقاضوں کو ادا کرنے میں کچھ آگے بڑھتے ہیں اور قدم اٹھاتے ہیں۔ پھر ہمت جو اب دے دیتی ہے، جان و مال کھپانے کے تقاضے بڑے کڑے اور کٹھن نظر آنے لگتے ہیں تو بیٹھ رہتے ہیں۔ پھر ہمت کرتے ہیں، پھر بیٹھ رہتے ہیں۔ یہ عمل جاری رہتا ہے، تا آنکہ ایسے لوگ مستقلاً بیٹھ رہتے ہیں اور اُن سے ہمت و کوشش کی توفیق ہی سلب کر لی جاتی ہے۔ یہی وہ کیفیت ہے جس کے بارے میں یہاں فرمایا: قَطِيعٌ عَلَى قُلُوبِهِمْ فَهُمْ لَا يَفْقَهُونَ ("تو اُن کے دلوں پر مہر کر دی گئی، پس وہ سمجھتے نہیں ہیں یعنی فہم سے محروم ہو چکے ہیں")۔

اس آیت میں اعلانیہ یا قانونی کفر کا ذکر نہیں۔ نفاق کا کل معاملہ قلب سے متعلق ہے۔ قلب میں ایمان ہے تو انسان مؤمن ہے اور اگر قلب میں ایمان نہیں تو پھر اُس کے منافق ہونے کا اندیشہ ہے۔ البتہ دنیا میں ظاہری طور پر دونوں صورتوں میں انسان کو مسلمان ہی سمجھا جائے گا جیسے رئیس المنافقین عبد اللہ بن ابی کی مثال ہے جس کے کفن کے لئے آپ ﷺ نے اپنا کرتا دیا اور ایک روایت کے مطابق اُس کی نمازِ جنازہ بھی پڑھائی<sup>(۱)</sup>۔ اس کے بعد آپ ﷺ کو منافقین کی نمازِ جنازہ پڑھانے سے منع کر دیا گیا:

وَلَا تُصَلِّ عَلَى أَحَدٍ مِنْهُمْ مَاتَ أَبَدًا وَلَا تَقُمْ عَلَى قَبْرِهِ إِنَّهُمْ كَفَرُوا بِاللَّهِ وَرَسُولِهِ وَمَاتُوا وَهُمْ فَسِقُونَ ﴿۹۰﴾ (التوبة: 84)

"اور (اے نبی ﷺ!) ان (منافقین) میں سے کوئی مر جائے تو کبھی بھی اُس کی نمازِ جنازہ نہ پڑھائیے اور نہ اُس کی قبر پر (دعا کے لئے) کھڑے ہوں۔ انہوں نے کفر کیا اللہ اور اُس کے رسول ﷺ کا اور مرے اس حال میں کہ وہ نافرمان تھے۔"

اس آیت کے نزول کے بعد منافقین کی نمازِ جنازہ دوسرے مسلمان پڑھاتے رہے۔ گویا دنیا میں منافق مسلمان ہی شمار ہوتے رہے البتہ آخرت میں منافقین کو مومنین سے علیحدہ کر کے بے نقاب کر دیا جائے گا۔

(۱) صحیح البخاری، کتاب تفسیر القرآن، باب قَوْلِهِ { وَلَا تُصَلِّ عَلَى أَحَدٍ مِنْهُمْ مَاتَ أَبَدًا } عَنْ ابْنِ عَبَّاسٍ رَضِيَ

## آیات 4 تا 8

### مرضِ نفاق کا چوتھا درجہ اور اس مرض کی ہلاکت خیزی

#### آیت 4:

وَإِذَا دَاوَبْتَهُمْ... اور جب بھی آپ ﷺ انہیں دیکھتے ہیں... نُعْجِبُكَ أَجْسَامَهُمْ... تو اُن کے (ظاہری) جسم آپ ﷺ کو متاثر کرتے ہیں... وَإِنْ يَقُولُوا تَسْمِعْ لِقَوْلِهِمْ... اور جب وہ گفتگو کرتے ہیں تو آپ ﷺ اُن کی بات کو توجہ سے سنتے ہیں... كَالَّذِينَمْ خُشِبُ مُسْتَدَاكًا... گویا وہ خشک لکڑیاں ہیں جو دیوار سے لگائی گئی ہیں... يَحْسَبُونَ كُلَّ صَيْحَةٍ عَلَيْهِمْ... ہر زور کی آواز کا رُخ اپنی طرف سمجھتے ہیں... هُمُ الْعَدُوُّ فَاحْذَرُهُمْ... وہ دشمن ہیں اُن سے بے خوف نہ رہنا... فَيَاكُهُمُ اللَّهُ أَنْ يَأْتِيَهُمْ مَكْرَهُنَّ... اللہ اُن کو ہلاک کرے یہ کہاں سے لوٹائے جاتے ہیں۔

اس آیت میں منافقین کی ظاہری اور معنوی حقیقت کھول دی گئی ہے۔ ظاہری اعتبار سے یہ اپنے مال و دولت اور تن و توش کی وجہ سے محفل میں ہر شخص کو مرعوب کر دیتے ہیں۔ محفل میں اُن کی بات توجہ سے سنی جاتی ہے۔ البتہ معنوی اعتبار سے یہ اس قدر بزدل ہوتے ہیں کہ دشمن کے حملہ کا نشانہ بھی خود کو سمجھتے ہیں اور جہاد کے لئے مال و جان کی قربانی کی نداد کا رخ بھی اپنی طرف سمجھ کر گھبرا اٹھتے ہیں۔ اس کے برعکس بندہ مومن ممکن ہے کہ ظاہری اعتبار سے نحیف ہو لیکن معنوی شخصیت کے اعتبار سے وہ ایسی عظیم قوت، ارادے اور عزیمت کا پیکر ہوتا ہے کہ تاریخ کے دھارے کا رخ موڑ دیتا ہے اور قوموں کی تقدیر بدل دیتا ہے۔ حدیثِ نبوی ﷺ ہے:

إِنَّ اللَّهَ لَا يَنْظُرُ إِلَى صُورِكُمْ وَأَمْوَالِكُمْ وَلَكِنْ يَنْظُرُ إِلَى قُلُوبِكُمْ وَأَعْمَالِكُمْ<sup>(۱)</sup>

"بے شک اللہ نہیں دیکھتا تمہاری صورتیں اور مال اور بلکہ وہ دیکھتا ہے تمہارے دل اور اعمال"

منافقین کی معنوی شخصیت کی کمزوری کے لئے بڑی عمدہ تشبیہ دی گئی ہے ایک سوکھی ہوئی لکڑی کی جسے سہارا دے کر کھڑا کیا گیا ہے۔ بعض پودوں کے تنے کمزور ہوتے ہیں لیکن زمین سے غذائے کر اپنے سہارے کھڑے ہوتے ہیں۔ اس کے برعکس درخت کا موٹا سائتا ہوتا ہے لیکن سوکھنے کے بعد

(۱) صحیح مسلم، کتاب النیر والصلیة والاداب، باب تحريم ظلم المسلم وتحذيره واحتقاره ودميه وعرضه وماله

عن ابن هزيمة بن الربيع



بغیر سہارے کے کھڑا نہیں ہو سکتا۔

اللہ تعالیٰ نے اس آیت میں منافقین کو مسلمانوں کا پوشیدہ دشمن قرار دیا اور ہدایت فرمائی کہ منافقین آستین کا سانپ ہیں لہذا ان سے ہوشیار رہا جائے۔ یہ مرضِ نفاق کا چوتھا درجہ ہے یعنی مخلص ساتھیوں اور قیادت سے دشمنی، بغض اور نفرت۔ یہ اس مرض کا آخری درجہ ہے جس کے بعد انسان Point of no return پر پہنچ جاتا ہے، یہ بیماری لاعلاج ہو جاتی ہے اور انسان شعوری نفاق میں مبتلا ہو جاتا ہے۔

فَتَاكَّهُمُ اللَّهُ ۗ اٰتٰى يُّوْفُوْنَ... "اللہ انہیں ہلاک کرے یہ کہاں سے لوٹائے جا رہے ہیں" کہ الفاظ میں منافقین کی محرومی پر حسرت ہے۔ انہیں دور نبوی ﷺ میں جینا، آپ ﷺ کی دعوت پر ایمان لانا اور آپ ﷺ کی صحبت سے فیض حاصل کرنا نصیب ہوا۔ بہت سے مسلمان ان نعمتوں کی تمنا کرتے ہیں۔ منافقین ایسے بد نصیب ٹھہرے کہ باوجود ایسی عظیم نعمتیں میسر ہونے کے، چند روزہ دنیوی مال و اسباب کی محبت کے عوض ہمیشہ ہمیش کے عذاب کا سودا کر بیٹھے۔ فوز و فلاح کی منزل کے قریب پہنچ کر ابدی خسارے کی طرف لوٹائے گئے۔

قسمت تو دیکھ ٹوٹی ہے جا کر کہاں کمند

کچھ دور اپنے ہاتھ سے جب بام رہ گیا

## آیت 5:

وَ اِذَا قِيْلَ لَهُمْ... اور جب بھی ان سے کہا جاتا ہے... تَعَالَوْا يَسْتَغْفِرْ لَكُمْ رَسُوْلُ اللّٰهِ... آؤ تاکہ رسول اللہ ﷺ تمہارے لئے مغفرت مانگیں... لَوْ اَرَادُوْا رِءُوْسَهُمْ... تو اپنے سر ہلا دیتے ہیں (انکار میں)... وَ رَاٰيْتَهُمْ... اور آپ ﷺ انہیں دیکھتے ہیں... يَصْدُوْنَ... کہ وہ رکتے ہیں... وَ هُمْ مُّسْتَكْبِرُوْنَ ۝... اس حال میں کہ وہ تکبر کرتے ہیں۔

منافقین کا نبی اکرم ﷺ سے بغض اور عداوت کا معاملہ یہ تھا کہ مخلص مسلمان جب منافقین سے کہتے کہ نبی اکرم ﷺ کی خدمت میں حاضر ہو جاؤ اور غلطی کا اعتراف کر لو تو وہ تکبر اور جھجھلاہٹ سے سر ہلاتے کہ ایسا ممکن ہی نہیں۔ قرآن حکیم نے تو ان کو یہ خوشخبری دی تھی کہ:

وَلَوْ أَنَّهُمْ إِذْ ظَلَمُوا أَنفُسَهُمْ جَاءُوكَ فَاسْتَغْفَرُوا اللَّهَ وَاسْتَغْفَرَ لَهُمُ الرَّسُولُ لَوَجَدُوا  
اللَّهَ تَوَّابًا رَّحِيمًا ﴿٦٤﴾ (النساء: 4)

"اور اگر انہوں نے جب (گناہ کر کے) اپنی جانوں پر ظلم کیا تھا تو آپ ﷺ کی خدمت میں  
آتے، اللہ سے بخشش مانگتے، رسول ﷺ بھی اُن کے حق میں دعائے استغفار کرتے تو وہ ضرور  
اللہ کو توبہ قبول کرنے والا اور رحم کرنے والا پاتے۔"

لیکن افسوس منافقین میں مرض نفاق اس انتہا تک پہنچ گیا تھا کہ انہوں نے دربارِ نبوی ﷺ میں آنا  
اپنی شان کے خلاف سمجھا اور اپنے تکبر کی وجہ سے مذکورہ بالا خوشخبری کی سعادت حاصل کرنے سے  
محروم رہے۔

### آیت 6:

سَوَاءٌ عَلَيْهِمْ ... برابر ہے اُن کے حق میں ... اسْتَغْفَرْتَ لَهُمْ ... آیا آپ ﷺ اُن کے لئے  
مغفرت طلب کیجئے ... أَمْ لَمْ تَسْتَغْفِرْ لَهُمْ ۗ ... یا مغفرت طلب نہ کیجئے ... كُنْ يَغْفِرَ اللَّهُ  
لَهُمْ ۗ ... اللہ ان کو ہرگز نہ بخشے گا ... إِنَّ اللَّهَ لَا يَهْدِي الْقَوْمَ الْفَاسِقِينَ ﴿٦٥﴾ ... بے شک اللہ  
نافرمانوں کو ہدایت نہیں دیا کرتا۔

اس آیت میں مرض نفاق کی ہلاکت خیزی بیان ہوئی ہے۔ روزِ قیامت ہمارے لئے نجات کی ایک  
امید نبی اکرم ﷺ کی دُعائے شفاعت کا حصول ہے۔ منافقین کے حق میں یہ دعائے شفاعت قبول نہ  
ہوگی۔ سورة التوبة<sup>9</sup> آیت 80 میں تویہ وعید بھی بیان کی گئی کہ:

إِنْ تَسْتَغْفِرْ لَهُمْ سَبْعِينَ مَرَّةً فَلَنْ يَغْفِرَ اللَّهُ لَهُمْ  
"اگر آپ ﷺ اُن کے لئے ستر مرتبہ بھی بخشش مانگیں گے تب بھی اللہ ہرگز اُن کو معاف نہ  
فرمائے گا۔"

اللَّهُمَّ طَهِّرْ قُلُوبَنَا مِنَ النِّفَاقِ

"اے اللہ! ہمارے دلوں کو نفاق سے پاک کر دے۔"

آیت کے آخری کٹڑے میں اسی قاعدہ کلیہ کو دہرایا گیا جو اس سے پہلے سورة التوبة<sup>9</sup> آیت 24  
اور سورة الصف<sup>61</sup> آیت 5 میں بیان ہوا ہے کہ إِنَّ اللَّهَ لَا يَهْدِي الْقَوْمَ الْفَاسِقِينَ ... يَقِينًا اللَّهُ

ایسے فاسقوں کو ہدایت نہیں دیتا۔ یہ بات اللہ کی سنت کے خلاف ہے کہ وہ کسی کو زبردستی راہ ہدایت پر لے آئے۔ زبردستی ہدایت دینی ہوتی تو پھر کون ہوتا جو ہدایت سے محروم رہ جاتا۔ اللہ تو انہی کو ہدایت دیتا ہے جو ہدایت کے طالب اور اسے قبول کرنے کا فی الواقع ارادہ رکھتے ہوں۔ جو لوگ دیدہ و دانستہ فسق و فجور کے راستہ پر چل رہے ہوں، انہیں زبردستی ہدایت دینا اللہ کا ضابطہ نہیں ہے۔

## آیات 7-8:

هُمُ الَّذِينَ يَقُولُونَ... یہی ہیں جو کہتے ہیں... لَا تُنْفِقُوا عَلَىٰ مَنْ عِنْدَ رَسُولِ اللَّهِ... جو لوگ رسول اللہ کے پاس ہیں ان پر خرچ نہ کرو... حَتَّىٰ يَنْقَضُوا... یہاں تک کہ یہ چلے جائیں... وَ لِلَّهِ خَزَائِنُ السَّمَوَاتِ وَالْأَرْضِ... حالانکہ آسمانوں اور زمین کے خزانے اللہ ہی کے لئے ہیں... وَ لَكِنَّ الْمُنَافِقِينَ لَا يَقْفَهُونَ ۝... لیکن منافق نہیں سمجھتے... يَقُولُونَ لَكِن رَجَعْنَا إِلَى الْمَدِينَةِ... کہتے ہیں کہ اگر ہم لوٹ کر مدینے پہنچے... لِيُخْرِجَنَا الْأَعْدَاءُ مِنْهَا الْأَذَلَّ... تو عزت والے ذلیل لوگوں کو وہاں سے نکال باہر کریں گے... وَ لِلَّهِ الْعِزَّةُ وَ لِرَسُولِهِ وَ لِلْمُؤْمِنِينَ... اور عزت تو اللہ، اُس کے رسول اور اہل ایمان کے لئے ہے... وَ لَكِنَّ الْمُنَافِقِينَ لَا يَعْلَمُونَ ۝... لیکن منافق جانتے نہیں ہیں۔

ان آیات کے پس منظر میں دورِ نبوی ﷺ کا ایک واقعہ ہے جس سے منافقین کے نبی اکرم ﷺ اور صحابہ کرام رضی اللہ عنہم سے بغض و عداوت کا اظہار ہوتا ہے۔ غزوہ بنی مصلط (5 ہجری) میں صحابہ کرام رضی اللہ عنہم کے ساتھ کچھ منافقین بھی لشکر میں شامل تھے۔ رئیس المنافقین عبد اللہ بن ابی اور اس کے کچھ ساتھی بھی موجود تھے۔ اللہ تعالیٰ نے مسلمانوں کو فتح عطا فرمائی۔ واپسی پر مرسیع کے کنویں کے قریب جہاں لشکر کا پڑاؤ تھا، دو مسلمانوں کا آپس میں جھگڑا ہو گیا۔ ایک مہاجر صحابی حضرت جہاہ بن سہلؓ تھے جو حضرت عمرؓ کے ملازم تھے اور دوسرے انصاری صحابی تھے۔ جھگڑا زیادہ بڑھا، پرانی عصبیتوں کو آواز دی گئی اور ہوتے ہوتے یہ معاملہ مہاجرین اور انصار کے مابین ایک جھگڑے کی صورت اختیار کر گیا۔

نبی اکرم ﷺ کو اطلاع ہوئی، آپ ﷺ تشریف لائے، سمجھایا بچھایا اور معاملہ رفع دفع ہو گیا۔ اس کے بعد کچھ لوگ رئیس المنافقین عبد اللہ بن ابی کے پاس گئے اور تشویش کا اظہار کیا کہ مہاجرین کی

جرأتیں بڑھتی جا رہی ہیں۔ عبد اللہ بن ابی کو اپنے خبثِ باطن کے اظہار کے لئے ایک موقع ہاتھ آگیا۔ اُس نے لوگوں کو سخت سست کہا کہ آج مجھ سے کیا کہتے ہو، یہ سب کچھ تم لوگوں کا کیا دھرا ہے۔ یہ خستہ حال مہاجرین مکہ سے آئے تھے، ان کے پاس کوئی ٹھکانہ نہ تھا، تم نے ان کو جگہ دی، تم نے انہیں پناہ دی اور تم نے ان پر خرچ کیا۔ اب ان کی ہمتیں اتنی بڑھ گئی ہیں کہ ہم اہل مدینہ ان کی دست درازیوں سے محفوظ نہیں ہیں۔ خدا کی قسم اگر تم لوگ اپنا دستِ تعاون ان سے کھینچ لو اور ان پر خرچ نہ کرو تو یہ سب چلتے نہیں گے۔ یہ ایمان اور جہاد کا غلغلہ محض اس وجہ سے ہے کہ ان لوگوں کو کھانے پینے کو ملتا ہے، آرام اور آسائش حاصل ہے۔ یہ سہولت اگر سلب کر لی جائے تو یہ ساری بھیڑ چھٹ جائے گی۔ اُس نے بہت زور دے کر کہا جب ہم مدینہ واپس پہنچیں گے تو جو صاحبِ عزت یعنی مدینہ کے قدیم باشندے (Sons of the soil) ہیں وہ ان کمزور اور بے حیثیت مہاجرین کو مدینہ سے بے دخل کر دیں گے۔

ایک کم عمر صحابی حضرت زید بن ارقم رضی اللہ عنہ نے جا کر یہ بات نبی اکرم صلی اللہ علیہ وسلم تک پہنچائی۔ آپ صلی اللہ علیہ وسلم نے عبد اللہ بن ابی کو طلب فرمایا اور باز پرس کی۔ وہ صاف قسم کھا گیا کہ میں نے ایسی کوئی بات ہی نہیں کہی اور یہ بالکل جھوٹ ہے۔ اب حضرت زید بن ارقم رضی اللہ عنہ کی پوزیشن بڑی خراب ہو گئی۔ اس پر یہ آیات نازل ہوئیں۔ ان آیات میں اللہ تعالیٰ نے ایک نیک دل اور مخلص مسلمان کے قول کی توثیق و تصویب کی اور منافقین کی غلط بیانی اور ناپاک عزائم کا پردہ چاک کر دیا۔<sup>(۱)</sup>

## آیت 9

### مرضِ نفاق کا سبب اور اس کی حفاظتی تدبیر

يَا أَيُّهَا الَّذِينَ آمَنُوا... اے لوگو جو ایمان لائے ہو... لَا تَأْتِيَهُمْ أَمْوَالُهُمْ وَلَا أَوْلَادُهُمْ عَنْ ذِكْرِ اللَّهِ... غافل نہ کر دے تمہیں تمہارا مال اور اولاد اللہ کی یاد سے... وَمَنْ يَفْعَلْ ذَلِكَ... اور جو ایسا کریں گے... فَأُولَٰئِكَ هُمُ الْخٰسِرُونَ<sup>(۲)</sup> تو وہی لوگ خسار اٹھانے والے ہیں۔  
مرضِ نفاق کا سبب ہے مال و اولاد کی حد سے زیادہ محبت جو دینی فرائض کی ادائیگی میں رکاوٹ بن جائے۔ ارشادِ باری تعالیٰ ہے:

(۱) صحیحہ البغاری، کتاب تفسیر القرآن، باب قَوْلُهُ { إِذَا جَاءَكَ الْمُنَافِقُونَ... } عَنْ زَيْدِ بْنِ أَرْقَمٍ رضی اللہ عنہ

وَأَعْلَمُوا أَنَّمَا آمَاكُمُ وَأَوْلَادُكُمْ فِتْنَةٌ وَأَنَّ اللَّهَ عِنْدَكَ أَجْرٌ عَظِيمٌ ﴿٢٨﴾ (الانفال: 28)

"اور جان لو کہ تمہارے مال اور تمہاری اولاد تو ہیں ہی آزمائش کا ذریعہ اور بلاشبہ اللہ کے پاس شاندار بدلہ ہے۔"

مرض نفاق کے سبب کی اس تشخیص کے نتیجہ میں اس مرض سے حفاظتی تدبیر ہے ہر دم اللہ کو اور اُس کے احکامات کو یاد رکھنا۔ انسان جب بھی اللہ کی یاد سے غافل ہوتا ہے تو شیطان اس پر حملہ آور ہو جاتا ہے:

وَمَنْ يَعْشُ عَنْ ذِكْرِ الرَّحْمَنِ نُقِصْ لَهُ شَيْطَانًا فَهُوَ لَهُ قَرِينٌ ﴿٣٦﴾ (الزخرف: 43: 36)

"اور جو رحمان کے ذکر سے غفلت اختیار کرتا ہے ہم اُس کے لئے ایک شیطان مقرر کر دیتے ہیں تو وہ اُس کا ساتھی ہو جاتا ہے۔"

اس کے برعکس اللہ کے نیک بندوں کا معاملہ یہ ہے کہ:

رِجَالٌ لَا تُلْهِيهِمْ تِجَارَةٌ وَلَا بَيْعٌ عَنْ ذِكْرِ اللَّهِ وَإِقَامِ الصَّلَاةِ وَإِيتَاءِ الزَّكَاةِ يَحْكُمُونَ  
يَوْمًا تَتَقَلَّبُ فِيهِ الْقُلُوبُ وَالْأَبْصَارُ ﴿٣٧﴾ (المود: 43: 37)

"وہ جو اس مرد جنہیں اُن کی تجارت اور لین دین غافل نہیں کرتے اللہ کے ذکر سے اور نماز قائم کرنے سے اور زکوٰۃ دینے سے۔ وہ اُس دن سے ڈرتے ہیں جب اُلٹ دیے جائیں گے دل اور آنکھیں۔"

یہی بات سورۃ المنافقون<sup>63</sup> کی اس آیت میں تنبیہ کے انداز میں کہی گئی کہ دیکھنا کہیں تمہیں تمہارے مال اور اولاد اللہ کے ذکر سے غافل نہ کر دیں اور جو غافل ہو گیا وہ ہمیشہ ہمیش کے خسارے میں چلا گیا۔

ذکر کے معنی ہیں اسْتَحْضَارُ اللَّهِ فِي الْقَلْبِ یعنی دل میں اللہ کو یاد رکھنا۔ صوفیاء کا قول ہے "جو دم غافل سودم کافر"۔ ذکر کے ذرائع ہیں قرآن حکیم، نماز، تسبیح، تمہید، تکبیر، تہلیل، استغفار، مسنون اذکار اور دعائیں۔ مؤثر ترین ذریعہ ذکر ہے قرآن حکیم اور جامع ترین ذریعہ ذکر ہے نماز۔ ان کے بعد درجہ ہے دیگر اذکار مسنونہ کا۔ البتہ اگر کوئی شخص خاموش ہے لیکن اُس کا دل اللہ کی طرف متوجہ ہے تب بھی وہ حالت ذکر میں ہے۔ پھر ذکر سے مراد یہ بھی ہے کہ ہم ہر کام کرتے ہوئے اللہ کے احکامات

اور نبی کریم ﷺ کی سنت کو یاد رکھیں، جھوٹ نہ بولیں، کسی کو دھوکہ نہ دیں، اپنے جملہ فرائض دیانت داری سے ادا کریں وغیرہ۔

## آیات 10 تا 11

### مرض نفاق کا علاج

وَ أَنْفِقُوا مِنْ مَّا رَزَقْنَاكُمْ... اور خرچ کرو اُس رزق میں سے جو ہم نے تمہیں دیا ہے... مِّنْ قَبْلِ أَنْ يَأْتِيَ أَحَدَكُمُ الْمَوْتُ... اس سے پہلے کہ تم میں سے کسی کی موت آجائے... فَيَقُولَ رَبِّ كَوْلَا أَخَّرْتَنِي إِلَىٰ أَجَلٍ قَرِيبٍ... تو وہ کہنے لگے کہ اے میرے پروردگار! تو نے مجھے تھوڑی سی مہلت اور کیوں نہ دی؟... فَاصْدَقْ وَ اَكُن مِّنَ الصَّالِحِينَ... تاکہ میں صدقہ کر لیتا اور ہو جاتا نیک لوگوں میں سے... وَ لَنْ يُؤَخِّرَ اللَّهُ نَفْسًا إِذَا جَاءَ أَجَلُهَا... اور اللہ ہر گز مہلت نہیں دیتا اُس کو جس کی موت آجاتی ہے... وَاللَّهُ خَبِيرٌ بِمَا تَعْمَلُونَ... اور جو کچھ تم کرتے ہو اللہ اُس سے باخبر ہے۔

مال کی محبت اور اُسے سمیٹ سمیٹ کر رکھنے کی ہوس ہی نفاق کا سبب ہے اور اس کا علاج ہے اللہ کی راہ میں مال خرچ کرنا۔ مال خرچ کرنے سے انسان کے باطن سے دنیا کی محبت نکلتی ہے اور اس کا تزکیہ ہوتا ہے۔ اسی لئے ارکانِ اسلام میں مال کی ادائیگی کے فریضہ کو زکوٰۃ کہا جاتا ہے۔ دل دنیا کی محبت سے صاف ہوتا ہے تب ہی اُس میں نورِ ایمان اور اللہ کی محبت پیدا ہوتی ہے۔

ہر تمنا دل سے رخصت ہوگی

اب تو آجا اب تو خلوت ہوگی

انفاق کے معنی ہیں کسی شے کو خرچ کرنا یا کھپا دینا۔ وسیع مفہوم میں انفاق صرف مال خرچ کرنے کے لئے نہیں بلکہ ہر اُس شے کو خرچ کرنے کے لئے آتا ہے جس پر انسان کو اختیار حاصل ہو۔ گویا مال کے علاوہ جسمانی صلاحیت، اولاد اور املاک وغیرہ کو اللہ کی راہ میں لگانا بھی انفاق فی سبیل اللہ میں شامل ہے۔ ارشادِ باری تعالیٰ ہے:

وَ أَنْفِقُوا مِمَّا جَعَلَكُمْ مُسْتَحْكِمِينَ فِيهِ (المحذید: 57)

"اور خرچ کرو ہر اُس شے میں سے جس پر تمہیں خلافت یعنی عارضی اختیار دیا گیا ہے۔"

رزق کے معنی بھی محض خوراک نہیں بلکہ وہ تمام صلاحیتیں اور نعمتیں ہیں جو اللہ نے انسان کو دی ہیں۔ گویا انفاق رزق کا مطلب ہے مال کے ساتھ اپنی تمام صلاحیتوں اور اولاد کو بھی اللہ کے دین کی خدمت میں وقف کر دینا۔

اگر انسان نفاق کے علاج کے لئے انفاق نہیں کرتا اور مال و وسائل سمیٹ سمیٹ کر رکھتا ہے تو بالآخر موت تو آتی ہی ہے اور اُس وقت انسان اپنی تمام دنیوی نعمتوں سے محروم ہو جائے گا۔ بد نصیب انسان اُس وقت اللہ سے فریاد کرے گا:

رَبِّ لَوْلَا أَخَّرْتَنِي إِلَىٰ أَجَلٍ قَرِيبٍ فَأَصَّدَّقْتُ وَأَكُنُّ مِنَ الصَّالِحِينَ ﴿۱۰﴾

"اے میرے پروردگار! تو نے مجھے تھوڑی سی مہلت اور کیوں نہ دی؟ تاکہ میں صدقہ کر لیتا اور ہو جاتا نیک لوگوں میں سے۔"

حَتَّىٰ إِذَا جَاءَ أَحَدَهُمُ الْمَوْتُ قَالَ رَبِّ ارْجِعُونِ ﴿۱۱﴾ لَعَلِّي أَعْمَلُ صَالِحًا فِيمَا كُنْتُ كَلَّا إِنَّهَا كَلِمَةٌ هُوَ قَائِلُهَا وَمِنْ وَرَائِهِمْ بَرْزَخٌ إِلَىٰ يَوْمِ يُبْعَثُونَ ﴿۱۲﴾ (المؤمنون: 23: 99-100)

"یہاں تک کہ جب اُن میں سے کسی کے پاس موت آتی ہے تو وہ کہتا ہے کہ اے میرے رب! مجھے لوٹا دے تاکہ میں اُس (مال و اسباب) کے ذریعہ جسے چھوڑ آیا ہوں نیک کام کر لوں۔ ہرگز نہیں یہ ایک ایسی بات ہے جس کا وہ محض کہنے والا تھا اور اُس کے بعد برزخ ہے اُس دن تک کے لئے جب وہ دوبارہ اٹھائے جائیں گے۔"

سورة الانعام<sup>6</sup> آیت 28 میں ارشاد باری تعالیٰ ہے:

كُوِّرُوا وَالْعَادُو لِبَا ئِهِمْ وَاَعْنَهُ

"اگر وہ لوٹا دیے جائیں تو جن (کاموں) سے اُن کو منع کیا گیا تھا وہی پھر کرنے لگیں گے۔"

لہذا جب ایک بار موت آجائے تو پھر اُسے ٹالا نہیں جاسکتا۔ موت کا وقت معین ہے اور ملک الموت کو اُس سے آگاہ کر دیا گیا ہے:

قُلْ يَتَوَفَّكُم مَّلَكُ الْمَوْتِ الَّذِي وُكِّلَ بِكُمْ ثُمَّ إِلَىٰ رَبِّكُمْ تُرْجَعُونَ ﴿۱۱﴾ (السجدة: 32: 11)

"کہہ دیجئے (اے نبی ﷺ) تمہاری جان لے گا موت کا فرشتہ جو تم پر مقرر کر دیا گیا ہے پھر تم اپنے رب کی طرف لوٹائے جاؤ گے۔"

اسی طرح موت کی جگہ بھی طے شدہ ہے:

أَيْنَ مَا تَكُونُوا يَدْرِكَكُمُ الْمَوْتُ وَلَوْ كُنْتُمْ فِي بُرُوجٍ مُّشِيدَةٍ (النساء: 78)

"تم جہاں کہیں ہو موت تمہیں آپکڑے گی خواہ تم مضبوط قلعوں میں ہو۔"

اللہ ہمیں وفات سے پہلے پہلے توبہ کرنے اور اپنے دین کی خاطر تین من دھن لگانے کی توفیق عطا فرمائے۔ آمین

اللَّهُمَّ طَهِّرْ قُلُوبَنَا مِنَ الرِّفَاقِ وَأَعْمَلْنَا مِنَ الرِّيَاءِ وَالسِّنْتِنَا مِنَ انْكَذِبِ  
وَأَعِينَنَا مِنَ الْحَيَاةِ فَإِنَّكَ تَعْلَمُ حَايَةَ الْأَعْيُنِ وَمَا تُخْفِي الصُّدُورِ (آمین)



## ارشاد نبوی ﷺ

اغْتَنِمْ خَمْسًا قَبْلَ خَمْسٍ:

شَبَابِكَ قَبْلَ هَرَمِكَ، وَصِحَّتِكَ قَبْلَ سَقَمِكَ، وَغِنَاكَ قَبْلَ فَقْرِكَ،

وَفَرَاغَكَ قَبْلَ شُغْلِكَ، وَحَيَاتِكَ قَبْلَ مَوْتِكَ

(المستدرک للحاکم، کتاب الرقاق، باب اغتتم خمساً قبل خمس)

"پانچ چیزوں کو پانچ چیزوں سے پہلے غنیمت جانو:

جوانی کو بڑھاپے سے پہلے، صحت کو بیماری سے پہلے، دولت مندی کو تنگ دستی

سے پہلے، فرصت کو مصروفیت سے پہلے اور زندگی کو موت سے پہلے۔"



انجمن خدام القرآن سندھ، کراچی۔ قرآن اکیڈمی  
کے قیام کا مقصد

منبع ایمان — اور — سرچشمہ یقین

## قرآن حکیم

کے علم و حکمت کی

وسیع پیمانے — اور — اعلیٰ علمی سطح

پر تشہیر و اشاعت ہے

تاکہ امت مسلمہ کے فہم عناصر میں تجدید ایمان کی ایک عمومی تحریک برپا ہو جائے  
اور اس طرح

اسلام کی نشاۃ ثانیہ — اور — غلبہ دین حق کے دور ثانی  
کی راہ ہموار ہو سکے

وَمَا النَّصْرُ إِلَّا مِنْ عِنْدِ اللَّهِ